

ئابلىمىت غۇجابدۇللا قاراقاش

«تۈننى پۈكەن» ھەققىدىكى ھېكايىلەر توپلىمى

ئېلكتىپ ئىشلىگۈچى: تۇران 2016-يىلى 2-ئاي

مەنبە: باغداش مۇنبىرى،

مۇندەرىجە

1. توختى پوكان 3
2. توختى پوكان ۋە غالتەك ۋەقەسى 31
3. توختى پوكان ۋە ئون ئىككى يىپ 52
4. توختى پوكاننىڭ ئامىتى 75
5. توختى پوكان ۋە كۇسار ئوغرىسى 93
6. توختى پوكان ۋە پالتىچى ئارخات 105
7. توختى پوكان ۋە پىلەكسىز قاپاق 123
8. توختى پوكان ۋە كىپەن ئوغرىسى 149

توختى پوكان

(بىرىنچى ھېكايە)

مىنىڭ ئىسىمىم توختى لېكىن كىشىلەر مىنى دائىم توختى پوكان دەپ ئاتىشىدۇ، «پوكان» دېگەن بۇ لەقەم دادامدىن ماڭا مىراس قالغان بولۇپ ئاڭلىشىمچە دادام رەھىمىتى مەدەنىيەت ئىنقىلابى مەزگىللىرىدە كەنت كادىرى بولۇپ ئىشلىگەن ئىكەن، ئۇ يۇقىرىغا خىزمەت كۆرسىتىش ئۈچۈن كەنتتىكى جاپاكەش دېھقانلارنىڭ يەيدىغان ئاشلىقىنى قىسۇۋالغاچقا كىشىلەر ئۇنى «ھۇ تويىمغۇر قىزىل پاچاق! بارچە ئاشلىقىنى پوكىنىڭغا بېسىپ ياتقۇچە ئۆلسەڭ بولمامدۇ؟!» دەپ كەينىدىن قارغىشىپ يۈرگەچكە شۇ چاغلاردىن باشلاپ دادامنىڭ لەقىمى «پوكان» بولۇپ قالغان ئىكەن. ئۇ دەۋىرلەردە بارچە كىشىلەر دۆلەت داھىيىسىنىڭ سۈرىتى چۈشۈرۈلگەن ئىزناكىنى كىيىمنىڭ سىرتىغا قاداپ ماڭسا دادام رەھىمىتى مەيدە گۆشىنىڭ تېرىسىگە ئىككى - ئۈچىنى قادىۋالدىكەنمىش.

كېيىنچە دادام يەنە شۇ ئىزناكىنىڭ يىڭىنىسىنى مەيدە تېرىسىدىن ئۆتكۈزۈمەن دەپ تۇيۇقسىز تارتىشىپ قېلىپ زۇۋاندىن قايتۇ، بۇ «زور ئىنقىلاب» نىڭ تەسىرىگە ئۇچىراپ قىزىللىشىپ كەتكەن ئانام بولسا - بىلىكىگە قىزىل يەڭلىك تاقاپ يۇرت بايلىرىغا كولا كېيگۈزۈپ «باي - پومىشچىكلار ئۇرۇپ جازالايدىغان» ھەركەتكە باش بولۇپ قاتنىشىپ شۇ قېرى - چاللارنىڭ ساقىلىنى يۇلۇپ يۈرگەن چاغلىرى ئىكەن، ئانام بۇ خەۋەرنى ئاڭلاپ قۇلىدىكى دۇمبا كالتىكىنى تاشلاپ دەرھال دادامنى دۇختۇرغا ئاپىرىپتۇ لېكىن دۇختۇر دادامنىڭ قاتما كېسەل بىلەن ئاغرىپ قالغانلىقىنى، ساقىيىشتىن ئۈمىد يوقلىقىنى ئېيتىپ ئاخىرەت ئىشلىرىغا تەييارلىق قىلىشنى بۇيرۇپتۇ، شۇنداق قىلىپ كەنتتىكى كىشىلەر دادامدەك بىر زومىگەردىن قۇتۇلغىنىدىن يىغا - زارقىلىشىپ ئۇنى ئوبدانلا يەرلىگىدە قۇيۇپتۇ، بىزنىڭ مەھەللىدىكى مازارلىق قىلىنىدىغان يەرنىڭ توپىسى بەك يۇمشاق ئازراق كولىسىلا زەي سۇ چىقىدىغان يەر بولغاچقا كىشىلەر مېيىتنى يەرنى كولاپلا كۈمۈشتىدە - كەندۇق، بۇ ئۇرانلىق كولاش دادامنىڭ مېيىتىغا كەلگەندە كىشىلەر كۆز يېشى

قىلىشىپ ئۆزلىكىدىن توپ - توپ بولۇشۇپ كەتمەن - گۈرجەكلىرىنى كۆتۈرۈشكىنىچە يەرلىكنى باشقىلارنىڭكىدىن نەچچە ھەسسە چوڭقۇر كولاپ سۇ چىكەتكىنىگە قارىماي دادامنىڭ مېيىتىنى زەي سۇنىڭ تېخىمۇ چوڭقۇرسىغا دەپنە قىلىۋەتكەن ئىكەن ، كېيىن ئاڭلىسام دادامنىڭ يەرلىكىنى كولىغان ئۇ بىچارىلەر «رەھمىتى خىزمەتكە بەك ئامراق ئىدى يەنە خەلق ئۈچۈن خىزمەت قىلىمەن دەپ ياتقان يىرىدىن ئۆمىلەپ چىققۇۋالمىسۇن شۇڭا چوڭقۇرراق كۆمۈۋېتەيلى!» دەپ شۇنداق قىلىشىپتۇ . مەن سەككىز ياشقا كىرگەن يىلى يېڭىلى نان يوق ئەتىدىن - كەچكىچە قۇناق پاخىلىنى قاينىتىپ ئىچىپ مەدەنىيەت ئىنقىلابىنىڭ ئۇلۇغ شۇئارلىرىنى توۋلاپ يۈرۈيدىغان جاپاكەش «قىزىل يەڭلىك» ئاكتىپ ئانام ئۆپكە سىل كېسىلى سەۋەبلىك مىنى يالغۇز تاشلاپ قۇيۇپ دادامنىڭ يېنىغا شۇئار توۋلىغىلى كەتتى . شۇنداق قىلىپ مەن كىچىكلا ئىگە - چاقىسىز قالدۇم ، ئاتا - ئانامنىڭ ئۇرۇغ - توققانلىرىمۇ ماڭا ئانچە قاراپ كەتمىدى ، چۈنكى رەھمەتلىك دادام - ئانام ھايات ۋاقتىدا ئۆلۈمگە ئىشەنمەي بۇ «مەدەنىيەت زور ئىنقىلابى» غا ئىشىنىپ كەتكەچكە ئۇلارغىمۇ بوش ئەسكىلىك قىلماپتىكەن .

مەن شۇنداق قىلىپ يىغلاپ - قاقشاپ ، يېقىلىپ - قوپۇپ كىشىلەرنىڭ ئېھسان - سەدىقىسىدە چوڭ بولدۇم .

ھازىر يېشىم بىر يەرگە بېرىپ تەڭتۇشلىرىم پۈتۈنلەي ئۆي - ئۇچاقلىق بولۇپ بولدى ، ئۆيۈمدە ئاتا - ئانامدىن قالغان بىر پارچە كىگىزدىن بىلەك ھېچنىمەم يوق ، مەھەللىدىكى ئەپكەش كۈتۈرۈپ ماڭغان قىزلارنى كۆرسەم ئۇلارنىڭ كەينىدىن ئەگىشىپ كۆل بويىغىچە بىللە بارىمەن ، ئۇلار مىنى بوزەك قىلىشىپ كۆلدىن سۇ ئالغىلى سېلىشىدۇ ، مەنمۇ كىيىم - كىچىكىمنىڭ ھۆل بولۇپ چىپەك - چىپەك سۈنى ئۇسۇش بەدىلىگە ئۇلارنىڭ كۆزىنىڭ بالىخانىسىغا قاراپ كۆزۈمنى ھېيتلىتىۋالىمەن ، ئۇلار مەندەك توختى پوكاننى ياراتمىسا كېرەك ماڭا سۈنى ئالدۇرۇپ بولۇشۇپلا كۆزىنىڭ پاختىسىنى چىقىرىپ مىنى يەپ كىتىدىغاندەك ماڭا ئالىپ قارىشاتتى ...

لېكىن بۇلارنىڭ ئىچىدە مەھەللىمىزدىكى مەزىن ئاخۇنۇمنىڭ قىزى پاتىمخان ماڭا ئۇنداق سۇغۇق كۈزى بىلەن قارىمايتتى ، بىز بۇرۇندىن بىر مەھەللىدە چوڭ بولغان ، كىچىكلىكىمىزدە بالىلار بىلەن تايىتاڭلاپ يۈرۈپ ئوينىيدىغان «مېھماندار - چىلىق» ئويۇنىدا بالىلار ھەدىسە ئىككىمىزنىڭ تۈپىنى قىلىپ قۇياتتى ، سۇلار شىلدىرلاپ ئېقىپ تۇرىدىغان كوكاتلىق ئېرىق بويلىرىدا ياكى خالى پىنھان

يەرلەردىكى ئۈجمە دەرىخىنىڭ سايىسى ئاستىدا ھەممىمىز قول - قولچە ئۆي سالاتتۇق، ئىگىزلىكى بىر غېرىچ كەلمەيدىغان تۇپا تاملىق ئۆيلىرىمىزنىڭ ئايۋان - سارايللىرى، مېھمانخانىلىرى ھەتتا ئايرىم ياتىدىغان ھۇجرىلىرىمۇ بار ئىدى، مىنىڭ ياسىغان ئۆيۈم ھەر قېتىم باشقا بالىلارنىڭكىدىن چوڭ چىقاتتى، شۇنىڭ بىلەن بالىلار ئارىمىزدىكى ئەڭ چىرايلىق، كىيىنىشى ئەڭ ياخشى بولغان مەزىنىنىڭ كىچىك قىزى پاتىمخانىنى ماڭا تويلاپ بىرەتتى.

ئىككىمىز پاتىمخانىنىڭ ياسىغان ئۆيىدىكى ئايۋاندا يۈكۈنۈپ ئولتۇراتتۇق، ئارىمىزدىكى بالىلاردىن بىرسى ئالدىراپ نىكاھ ئوقۇيتتى: «ئاسماندىن ئاسا چۈشتى، تۈڭلۈكتىن پاسار چۈشتى، توختەكنىڭ كۆڭلىگە پاتىمخانى راسا چۈشتى...» شۇنداق قىلىپ بالىلار كۈلۈشۈپ ئىككىمىزنى بىزنىڭ ئۆيگە ئەكىلىپ قۇياتتى، بىز ئۆجمە يۇپۇرمىقىنىڭ ئۈستىگە كوكاتنى ياكى ھەرخىل يوپۇرماقلارنى توغراپ ئاش قىلىپ ھەر بىر بالىنىڭ ئالدىغا بىر قانچىدىن ئەكىلەتتۇق، بالىلار ئالدىدىكى ئاشنى يېگەن بولۇپ ئېغىزلىرىنى ماكچايتىشىپ يوپۇرماق ئۈستىدىكى توغراغان غىزالارنى كەينىگە چۆرۈپ تاشلىۋېتەتتى، ئارقىدىن دۇئا ياندۇراتتى، ئاندىن ئارىمىزدىن بىر بالا يۈگۈرۈپ بېرىپ بىر تال ئاپتاپپەرەسنىڭ چوڭراق گۈلىدىن بىرنى ئۈزۈپ ئۇنى چوڭراق بىر تاياققا سانچىپ ھۇجرا ئۆيىمىزنىڭ يېنىغا تىكلەپ قۇياتتى - دە « ئەمدى كېچە بولدى، ئاي چىقتى، ئەمدى ھۇجراڭلارغا كىرىڭلار! » دەپ ھېلىقى ئاپتاپپەرەسنى كۆرسىتەتتى، بىزمۇ ئاپتاپپەرەسنى تولۇن ئاي چىقتى دەپ بىلىپ ھۇجرىمىزغا كىرىپ شۇ يەردە يانمۇ - يان بولۇشۇپ ئۇخلىغان بولۇپ ياتاتتۇق...

مانا ئەمدى چوڭ بولدۇق، ۋاقىتنىڭ سۈدەك ئۆتۈشى ئىككىمىزدە ئاسمان - زېمىن پەرقلىرىنى پەيدا قىلدى، ئۇنىڭ مەزىن دادىسى يىراق - يېقىنغا نامى پۇر كەتكەن ھاجىمغا ئايلىنىپ ھەرەمدىن ئەكەلگەن كونا كىيىم - كىچەكلەرنى سېتىپ تېخىمۇ بېيىپ كەتتى، ئۇلار كۈنلىكى لەڭمەن يىگەنچىلىك قىلىدۇ مەن بولسام بىرە تال نانغا زار يۈرمەن... ئەمەلىيەتتە پاتىمخانىنىڭ ماڭا كۆڭلى بولسىمۇ مىنىڭ ھەددىدىن ئارتۇق نامراتلىقىم ئىككىمىزنىڭ ئوتتۇرىسىدا ئۆتكىلى بولمايدىغان تاغدەك تۇرسۇق پەيدا قىلىپ ئۇنىڭ بىلەن توي قىلىشىمغا پۇتلىكاشاڭ بۇلاتتى ماڭا نىسبەتەن بۇ بىر ھىساپتا ئاسماندىكى غازنىڭ شورپىسىغا نان چىلاپ يېگەندەكلا بىر ئىش ئىدى.

بىر كۈنى مەھەللە مەسچىتىمىزدىكى باغرى يۇمشاق خاتىبىنىڭ مىنىڭ

يىتىملىقىغا ئىچى ئاغرىپ ئۆز يېنىدىن پۇل چىقىرىپ قوشنا كەنتىمىزدىكى بىر ساھىلنىڭ قىزىنى ئېلىپ بەرمەكچى بولدى، باشتا «مەن تېخى تىلەمچىنىڭ قىزىنى ئالامدەن؟» دەپ ئۇنىڭ پىكىرىنى رەت قىلدىم. چۈنكى بۇ بىر ئائىلە كىشىلىرى يۇرتتا نامى بار كەسپى تىلەمچىلەردىن بولۇپ چوڭىدىن كىچىككەچە يۇرت ئاتلاپ كۆچمۇ - كۇچا ھابداللىق قىلاتتى.

كېيىن خاتىپ ئاچچىقلىنىپ «ھوي ئۇكام، كەپتىرى يوقنىڭ پەغىزى چوڭ، تاماكىسى يوقنىڭ قەغىزى چوڭ دىگەندەك ئىشنى قىلماي ئالدى بىلەن ئۇ قىزنى كۆرۈپ باقماسەن؟!» دەپ مىنى زورلىدى، مەنمۇ ئۇنىڭ دىگىنى بويىچە ئۇ ھابداللىق قىزى بىلەن كۆرۈشمەكچى بولدۇم، دىگەندەك تىلەمچىنىڭ ئۇ قىزى راستىنلا چىرايلىق نىمىكەن، بىر كۈرۈپلا پاتىمىخاننى ئۇنتۇپ ئۇنىڭغا قىزىپ قالدىم، ئۇنىڭ ئۈستىگە مەنمۇ بۇ كەسپىنىڭ نېنىنى يەپراق چوڭ بولغان شۇڭا خاتىپنىڭ كۆرسەتمىسى بويىچە ئالدىمىزدىكى چارشەنبە ئۇلارنىڭ ئۈيىگە بېرىپ چوڭلار بىلەن كۆرۈشمەكچى بولدۇم.

چارشەنبىمۇ يىتىپ كەلدى، ئۇلارنىڭ ئۈيىگە يالغۇز باردىم، ئۇلار مىنى ئايۋانغا باشلىدى، توۋۋا دەيمەن ئۇلارنىڭ ئۈيى تىلەمچىنىڭ ئۈيىگە زادى ئوخشىمايتتى، مەھەللىمىزدىكى كەنتە مۇدىرىنىڭ ئۆيىمۇ بۇنچە ھەشەمەتلىك ئەمەس ئىدى، مەن خاتىپنىڭ ئۈگەتكىنى بويىچە ئالدى بىلەن دۇئا قىلىپ ئۇلاردىن تىنچلىق سورىدىم، ماڭا قىيىن ئاتا بولغۇچى نەشە چېكىدىغان بەگى بولسا كېرەك ئادەمنىڭ تەرىگىمۇ قارىمايدىغان مۇز چىراي كىشى ئىدى.

ئاغىزىم چايغا بارماستا ئۇ كىشى مەندىن ھاكاۋۇرلۇق بىلەن گەپ سوراشقا باشلىدى:

- بىرە ھۆنىرىڭىز بارمۇ؟

مەن نېمە دەپ جاۋاب بېرىشىمنى بىلەلمىدىم، چۈنكى مەن كەتمەن چېپىشتىن باشقىنى بىلمەيتتىم.

- ھازىرچە... بىرە ھۆنىرىم يوق! - دىدىم كېكەچلەپ.

- قانچىلىك يىرىڭىز بار؟ - دەپ ۋەزىنىلىك سورىدى ئۇ كىشى قاپقىنى چىڭ تۇرۇپ.

- مىنىڭ... مىنىڭ تېرىيدىغان يىرىم يوق، مەن...

- قوي - ۋارانلىرىڭىز باردۇ؟

- قويۇمۇ يوق... شۇ... شۇ...

ئىچىمدە «كەلمىگەن تەلەيدە ئاناڭنىڭ ھەققى بارمۇ؟ بولدى مانا! خۇتۇننىمۇ ئېلىپ بولدۇم!» دەپ ئويلىدىم، كىم بىلسۇن قېرى بەگىنىڭ چىرايى ئېچىلىپ ئالدىغا يېقىنراق سۈرۈلۈپ ئولتۇردى - دە بايامقى سوئال - سورىقنى خۇلاسىلىدى:
- كۆرۈپ تۇرۇپسىز بالام! قىزىم گۈلدەكلا چوڭ بولدى، - دەپ گېلىنى قىرىپ سۆز باشلىدى ئۇ كىشى ئالدىرماي، - ئۆيۈمگە كەلگەن ئەلچىلەرنىڭمۇ ئايىغى ئۈزۈلمىدى، لېكىن ئۇلارنىڭ بىرىسىمۇ ماڭا يارىمىدى، مەن قىزىمنى ئۆز كەسپىمدىكى كىشىگە ياتلىق قىلىشىم كېرەك، دېھقان ياكى ھۈنەرۋەن دىگەندەك بىرىمىلەرگە ئەزەلدىن خۇشۇم يوق، ئۇلارغا بىرىدىغان قىزىم يوق مىنىڭ!
مەن بۈگەننى دە ماللا چۈشىنەلمەي ماڭا ياپتا گەپ قىلىۋاتقان بولسا كېرەك دەپ ئويلاپ ئۇ كىشىدىن سورىماقچى بولدۇم:

- سىلى دېمەكچى...

- شۇنداق، ئۇلارغا قىزىمنى بەرسەم ئۇلار بۇ بىچارە قىزىمنى ئەتىدىن - كەچكىچە ئېتىزلىققا باغلاپ ئۆلگىدەك ئىشقا سالىدۇ، تاماقنىڭ ئورنىغا دەشەنەم، ئىگىنىڭ ئورنىغا تاياق بىرىدۇ، ئۇنى خارلاپ ئىتنىڭ كۈنىنى كۆرسىتىدۇ، مەن ھەر قانچە بولسىمۇ ئۇ باغرى تاش ئەبلەخلەرگە قىزىمنى بەرمەيمەن!

مەن گاڭگىراپ نېمە دىيىشىمنى بىلەلمىدىم، دېمەك بۇ قېرى كۈسپۈرۈچ مىنى ئۆز كەسپىگە ۋارىسلىق قىلدۇرماقچى ئىدى، شۇ چاغدا مەن ئالماقچى بولغان قىز تېقىمغا چۈشۈپ تۇرغان ئىككى تال ئۆرمە چېچىنى ئوينىغىنىچە بىز ئولتۇرغان ئۆيگە كىرىپ دادىسىنىڭ قۇلىقىغا بىرىنمىلەرنى كۈسۈرلىدى، ئۆتكەن قېتىم بۇ قىزنىڭ بەدىنىگە ئوبدان زەن سېلىپ قارىمىدىمۇ تاڭ، بۇ قېتىم كاساپەتنىڭ تولغان مەيدىسى كۈزۈمگە چېلىقىپلا تۇرىۋالدى، شۇ تاپتا بېشىمدىكى قۇتۇر شەپكىنى ئۇنىڭ تاختايغا قېقىلغان مىختەك كۆتۈرۈلۈپ تۇرغان ئەشۇ بىر جۈپ ئالمىسىغا ئېلىپ قويسام قارا بوران چىقسۇمۇ شەپكەمنى ئۇچۇرۇپ كېتەلمەيتتى...

شۇ چاغدا ئالدىمدىكى بۇ قېرى چال تۇيۇقسىز «كەلدىما ئۇ راھەندى جوھۇت!» دەپ ۋاقىرىغىنىچە ئولتۇرغان يېرىدىن چاچراپ تۇرۇپ كەتتى. مەنمۇ نېمە ئىش بولغانلىقىنى بىلەلمەي ئۇلارنىڭ كەينىدىن ئەگىشىپ ھويلىغا چىقىپ قالدۇم، تال باراڭلىق ھويلىدا مەن دىمەتلىك بىر يىگىت قۇلىنى قۇۋۇشتۇرۇپ مۇلايىملىق بىلەن يەرگە قاراپ تۇراتتى. ئاڭغىچە مىنى سۇراققا تارتىپ قانمىغان بۇ قېرى تىلەمچى

دېۋەيلەپ بېرىپ ئۇيگىتىنىمۇ سۇراققا تارتىشقا باشلىدى:

- قىزىمنى ئۇرغىنىڭ راستما؟

- مەن... مەن...

يىگىت بېشىنى ئۈستۈن كۆتۈرەلمەي دۇدۇقلايتتى.

- قىزىم يامانلاپ كەلسە، ئېلىپ كەتكىلى كەلگىنىڭ راستما؟

- شۇنداق تۈنۈگۈن كەلگەن...

- تۈنۈگۈن مەن ئۆيدە يوق، ماڭا ساقلاپ بۇ ئۆيدە قۇنۇپ قالغىنىڭ راستما؟

قېرى بارغانسېرى ئەۋزەيلەپ كېتىۋاتاتتى. مەن يىگىتنىڭ جاۋابىدىن ئۇنىڭ بۇتلىمەچىنىڭ ئائىلىسىگە كونا كىيىۋوغۇل ئىكەنلىكىنى بىلىپ ھەيرانلا قالدىم، ھازىرنىڭ ئۆزىدە ئۇلارنىڭ ئوتتۇرىسىدىكى مۇناسىۋەت ئاتا-بالىلىق ئەمەس بەلكى ساقچى بىلەن يانچۇقچىنىڭ ئوتتۇرىسىدىكى مۇناسىۋەتكە ئوخشاپ قېلىۋاتاتتى.

- شۇنداق دادا... ئاخشام ئانام سىلىنى كەلسۇن دېدى، سىلىگە ساقلاپ كەچ

بولۇپ كېتىپ قۇنۇپ قالغان...

كىيىۋوغۇل ھەممىگە ئىقرا بولدى ئەسلىدە بۇ يىگىت ئىككى كۈننىڭ ئالدىدا يامانلاپ كەتكەن ئايالىنى ئەكىلىۋېلىش ئۈچۈن بۇلارنىڭ ئۈيىگە كەلگەن ئىكەن، قىيىن ئانىسىنىڭ «دادىڭىز قايتىپ كەلگەندە ئۇنىڭ سەمىگە بىر سېلىۋېتىپ قېتىپ قۇياي بالام!» دىگىنىگە ئاساسەن بۇ يىگىت قىيىن ئانىسىنىڭ كىلىشىگە ساقلاپ كەچكە قالغاچقا مۇشۇ ئۆيدە قۇنۇپ قالغان ئىكەن، كېچىسى بۇ ياش-ئەر-خوتۇنلار بىلىپ-بىلمەي بىر-بىرىگە «كۆڭۈل چېپى» سۇنۇشۇپ قېلىپ ئەتىسى قازناق ئۆيىگە كىرىپ غۇسلى-تاھارەت قىلىشقا مەجبۇرى بولۇپ قاپتۇ، ئەتىسى چۈشكە يېقىن ئۆيىگە قايتىپ كەلگەن قىيىن ئاتا قازناق ئۆيىگە كىرىپ قارىسا يەر غىچ ھۆل تۇرغىدەك، بۇنىڭ نېمە ئىش ئىكەنلىكىنى سۈرۈشتە قىلسا خۇتۇنى بولغان ئەھۋالنى سۆزلەپ قىزىنى بۈگۈن سەھەردە كىيىۋوغلىغا قېتىپ قويغانلىقىنى ئېيتىپتۇ، تەرسا بەگىنىڭ كۆڭلى بەك ئىنچىكە ئىكەن ئۇ قازناقتىكى ھۆلچىلىكنى ئۆز غۇرۇرىنىڭ دەپسەندە بولغانلىقى دەپ بىلىپ «خەپ!» دىگىنىچە كىيىۋوغلىنى چاقىرتىپ بۇ ئىشتىن ھېساب ئالماقچى بولغان ئىكەن.

بۇ يىگىتنىڭ ئاتا-ئانىسىمۇ ئۆلۈپ كەتكەن ئاتا-بوۋىسىغا «مەدەنىيەت زور ئىنقىلاب» نىڭ خوش-خەۋىرىنى يەتكۈزگىلى ئۇدۇنياغا ئالدىراپ كەتكەنلەردىن بولسا كىرەك ئۇنىڭ ھازىرقى تەققى-تۇرقىدىن ئۇنىڭ ماڭا ئوخشاش قارا يېتىملىكى

چىقىپ تۇراتتى .

بىچارىنىڭ قورققىنىدىن ئېغىزىدىكى گەپ ئاران - ئاران چىقىۋاتاتتى ، قېرى بەگى تېخىمۇ ئالچاڭلاپ سوئال - سوراقنى كۈچەيتتى :

- سەن ئەتىگەندە نومۇس قىلماي مىنىڭ قازىنىقىدا غۇسلى - تاھارەت ئېلىپسەن ، بۇراستما؟

- مەن... مەن... شۇ

- ۋۇ ئىتنىڭ بالىسى ، قىزىمنى بولدى دىگۈچە ئۇرۇپسەن گەپ قىلمىسام تېخى ئۆيۈمگە كىلىپ سۇغا چۈشۈپ كەتكۈدەك بولدۇڭما؟! كىمىڭنى كۆزۈڭگە ئىلمايسەن قېرى ھابدال!

ئالچىغان قېرى ھاينى - ھۇيت دىگۈچە كىيىۋىلىنىڭ چاتىرىقىغا ئىككىنى تىزلاپ ئۇنى يەرگە پۈكلەپ قويدى - دە قۇيۇندەك پىقىراپ بىردەمنىڭ ئىچىدە ئۇنىڭ ئاغىزىنى شاتۇت يىگەندەك قانغا بويىۋەتتى ، يا رەببىھ ! كۆز ئالدىمدىكى بۇ مەنزىرىگە ئىشىنەلمەي ھاڭ - تاڭ قالدىم...

ساراڭ قېرى يەنە كىيىۋىلىنىڭ ئاچ بېقىنىغا مۇشتىكى بىلەن تازا كىلىشتۈرۈپ بىرقانچىنى سېلىۋىدى ئۇ شۇئان يەرگە يېقىلدى ، ئەمدىلىكتە ئۇنى ئاستىغا بېسىپ پومىداقلاپ قۇناق سوققاندا سۇقۇشقا باشلىدى ، بۇ قېرى چال يەرگە چاپلىشىپ قالغان كىيىۋىلىنى نېمە قىلىدىكىن تاڭ ، يىگىتنىڭ قانچۇق ئىتتەك چىرقىرىغان ئاۋازى تال باراڭلىق ھويلىنى بىر ئالدى...

- ھاي خوتۇن تىز بول ، ئاۋۇ كاشكاتنى ئەكەل ، بۇ گەدەنكە شىنىڭ مۇشۇنداق ھارامزادە قىلدۇرغان نىمىسىنى كىسىپ قۇلغا تۇتقۇزۇپ قويىمىسام خەپ! ، - دەپ ۋاقىرىدى قېرى بەگى ئاشخانىدىكى خۇتۇنغا قاراپ .

ئۇ خوتۇنمۇ تۇشقان بىر ساراڭكەن ، بىردەمدىلا بىرتال مۇڭگۈز دەستىلىك قاڭغىراق پىچاقنى كۈتۈرۈپ ئېرىگە سۇندى ، ئاھ خۇدا بۇ نېمە ئىش ، كۆز ئالدىم قاراڭغۇلىشىپ قورققىنىمدىن لاغ - لاغ تىترەشكە باشلىدىم ، ئىككى قۇلۇم ئىختىيارسىز چاتىرىقىغا كىلىپ توختاپ قالدى چۈنكى مىنى سۈننەت قىلغاندىكى ئاغرىق ئازابى ھېلىمۇ ئىسىمدە بارئىدى...

«نېمىلا بولمىسۇن بۇ سۈننەت توپىغا مەن قاتناشماي ، ئۆزەمنى دالدىغا ئالمىسام بولمىدى! ئەڭ ياخشىسى بۇ يىرتقۇچ ھايۋانلارنىڭ ئۇۋىسىدىن قاچاي!» مەن شۇلارنى ئويلاپ چاتىرىقىمنى چاڭگاللىغىنىمچە ھويلىدىن ئۆزەمنى سىرتقا تاشلىدىم ،

شۇ قاچىنىمچە ئۆيۈمگە بېرىپ ساق بىركىچە - بىر كۈندۈز تالا - تۈزگە چىقىمىدىم .
تىلەمچىنىڭ ئۆيىدىكى ئەشۇ ۋەقەدىن بەكلا قورقۇپ كەتكەن ئىدىم ، بىر
قانچە كۈندىن كېيىن خاتىپىنىڭ ئۆيۈم تەرەپكە كېلىۋاتقانلىقىنى كۆرۈپ «يىلان
چېقىۋالغان ئادەم ئارغامچىدىن قورقۇپتۇ» دىگەندەك يەنە ئىختىيارسىز چاترىقىمنى
چاڭگاللىغىنىمچە قوشنىمىزنىڭ تېمىدىن ئارتىلىپ يىراق يېزىدىكى بىر توققۇنۇمنىڭ
ئۆيىگە قېچىپ كەتتىم .

شۇنداق قىلىپ ئارىدىن بىر قانچە ئاي ئۆتتى ، مەن يەنە بۇرۇنقىدەك
كىشىلەرنىڭ يۈگرى - يىتىم ئىشلىرىنى قىلىشىپ بىرىپ كۈنۈمنى ئۆتكۈزدۈم ، شۇ
ئارلىقتا ھاجىمنىڭ قىزى پاتىمخانغىمۇ شەھەردىكى بىرسىنىڭ چېپى ئىچىرىلدى .
شۇنداق كۈنلەرنىڭ بىرىدە كەنت مۇدىرى ئاتاينى مېنى ئىزدەپ كىلىپ بىر
خەۋەرنى يەتكۈزدى :

- ھاي توختى پوكان ، قاچانغىچە بويتاق يۈرسەن ، خوتۇن ئالغۇڭ يوقمۇ؟
- يوقمىدىكى ، ئۆيۈمدە تۆت تامدىن باشقا ھېچنىمەم بولمىسا ماڭا كىم
تېگەتتى مۇدىر ئاكا؟ - دىدىم قاپقىمنى سۈزۈپ ئاچچىقلانغان ھالدا .
- بۇنىڭدىن غەم قىلما ، مەن ئامالنى قىلىپ قويدۇم ، گىپىمنى ئاڭلامسەن؟ -
دېدى كەنتە مۇدىرى شاپ بۇرۇتىنى لىكىلدەتتى .

مەن ئىشەنمىگەندەك قىلىپ ئۇنىڭغا ئاللىيىپ قارىدىم :

- قۇرۇق گىپىڭنى قويغىنە ئاكا!

- ھا...ي! ، مەن قۇرۇق گەپ قىلىمىدىم ، دىگىنە گىپىمنى ئاڭلامسەن؟

ئۇنىڭ سۆزى راستتەك قىلاتتى .

- ئاڭلاي! - دىدىم ئاغزىم قۇلىقىمغا يىتىپ .

- ئەمىسە مۇنداق گەپ ، سېكىرتارنىڭ كىچىك قىزىنى ساڭا ئېلىپ بەرسەم

قانداق دەيسەن؟ چىقىمنىڭ ھەممىنى كەنتە كۆتىرىدۇ!

بۈگەپنى ئاڭلاپ قۇيقا چېچىم تىك تۇردى .

- ۋاي ئەشۇ پەلپەتەشنىمە؟ ئەتىدىن كەچكە ئادەمگە ھىجىيىپ قاراپ

تۇرىدىغان ئەشۇ گۆش تاغىرى دەلتىنى!

- ھاي ئۇكام، سېكرىتار دېگەن مۇشۇ كەنتىنىڭ ئاتىسى ھەم خانى! ئۇنىڭغا كىيىۋوغۇل بۇلۇۋالغىنىڭ سىنىڭ بەختىڭ، بىر ئۆمۈر ئىشلىمەي ئوڭدا يېتىپ يەيسەن ئەمەسمۇ؟!، - دېدى ئەترەت باشلىقى بىلىكىمنى تۇتۇپ تۇرۇپ، - سېكرىتارنىڭ قىزى ئايشىخانمۇ ئۇنچە ساراڭلاردىن ئەمەس، پەقەت كىچىكلىكىدە كېسەلدىن ساقايغاندا شۇنداق بولۇپ قاپتىكەن، سىنىڭ ھۆددەڭدىن تولۇق چىقالايدۇ، بولمىسا ئويلاپ باققىنە، بۇ يۇرتتا سەندەك قوڭالتاق ئاقلاندىغا كىم قىزنى بىرىدۇ؟ مەن ئويلىنىپ قالدىم، دېمىسىمۇ ئۇنىڭ سۆزى راستتەك قىلاتتى، مەن كۆيگەن ھەم ماڭا ئوڭ كۈزى بىلەن قارايدىغان پاتىمىخاننى ھاجىم دادىسى ئەزىزى خۇدا ماڭا بەرمىسە ياكى ئۇنىڭدىن باشقا قىزلار مەندەك يالاڭتۇش توختى پوكانى تېخى ياراتمىسا؟

ئاخىرى بىر قارارغا كەلدىم.

- شۇنداق قىلساق بولارمۇ ئاكا؟

- ۋاي خاتىرجەم بولە توختى پوكان، ھەممە ئىشىڭنى ئۆزەم جۈندەيمەن! شۇنداق قىلىپ مەھەللىدىكى چوڭلار بىر ئايغا قالمايلا سېكرىتارنىڭ دەلتە قىزى ئايشىخاننى ماڭا ھەقلەپ نىكاھلاپ قويدى، سېكرىتار دادامنىڭ ھىممىتىدە چاشقانلار تولا مەشرەپ ئويىناپ تاملىرى ئۆتمە-تۆشۈك بولۇپ كەتكەن كونا ئۆيۈمدىنمۇ خوشلىشىپ ئوبدانلا جابدۇلغان يېڭى بىر ئۆيگە كۆچۈۋالدىم. لېكىن ئىشلار بۇنىڭلىق بىلەن تۈگىمىدى، بۇرۇن كۈندۈزى ئاز-تولا ئۇخلايتتىم، زېرىكسەم ئىت تالاشتۇرۇدىغان، خورازسۇقۇشتۇرىدىغان يەرلەرگە بېرىپ زېرىكىمنى چىقىراتتىم ئەمما قېيىن ئاتام بولغان سېكرىتار ئوغرى ماڭا بىردەم ئارام بەرمەيتتى، قوي كالىلىرىغا سېسىق ساماننى تاسقاپ بۇلالماي كارنىيىم تۇرخۇن بولۇپ كەتتى، ئېتىزلىقتىن كىلەلمەيتتىم، سۇ توشۇيتتىم، ئىشقىلىپ جاھاننىڭ ھەممە ئىشلىرىغا سالاتتى، ئويلاپ باقسام ئۇلار مېنى كىيىۋوغۇل ئەمەس مەدىكار قاتارىدا كۆرۈۋاتقان ئىكەن، ئۇنىڭ ئۈستىگە بوي-بەستى مەندىن قاۋۇل كەلگەن خۇتۇنۇم ئايشىخاننىڭ يېشى كىچىك بولسىمۇ كىلەڭسىز سېمىزلەردىن ئىدى، ئىككىمىز بىر جايدا ياتىدىغان بولساق مەن ئۇنىڭ يېنىدا خۇددى شىرنىڭ يېنىدىكى توشقان دەك ياكى ۋاسكىتبول توپىغا چاپلىشىپ قالغان بىر تال مۇناققا ئۈزۈمدەك بولۇپ قالاتتىم.

بۇ بىناماز خۇتۇننىڭ ئەقلى ئانچە تەرەققى قىلمىغاننىڭ ئۈستىگە ئىككى

قولتۇقى خۇددى كونا لاتا خەيدەك پۇرايتتى، يەنە بىر قولتۇقىدىن بولسا بەئەينى ئېچىپ قالغان گۆشنىڭ پۇرىقىدەك بىر خىل سېسىق پۇراق كىلەتتى، مەن توي قىلغىلى ئىككى ئاي بۇلاي دېدى، ئادەم ئىش قىلغانغىمۇ بىرنىمە بولمايدىكەن، ئاچ قالغانغىمۇ بىرنىمە بولمايدىكەن لېكىن ئەڭ يامىنى ئەشۇ ئايشىخاندىن كېلىدىغان پۇراق بولدى، توي قىلغىنىمدىن بىرى بۇ سېسىقچىلىقتا بۇرنۇمدىن سۇ ئېقىپ توختىمىدى، ئەڭ ياخشىسى بۇرۇنقى يالغۇزلىقىغا قايتىمىسام مىنىڭ بۇ بۇرنۇم ئېقىپ كېتىپ يۈزۈمگە قۇشقاچ ئۇۋا قۇيىدىغان بىر كامار ئېچىلىپ قالىدىغاندەك بىلىنىپ قالدى.

بىر كۈنى قوتاندا قىغ چىقىرىۋاتسام قېيىن ئانام يۈگرەپ كىلىپ «تىز بۇلۇڭ، ئايشىخاننى دوختۇرغا ئاپىرايلى!» دەپ ئالدىمدا يۈگۈرۈپ ماڭدى. بىز ئالدىراپ يېزىلىق دوختۇرخانىغا چىقتۇق.

دۇختۇر ۋايجانلاپ ياتقان خوتۇنۇمنى تەكشۈرۈپ «ھەي! قورسىقىدىكى بالغا تۆت ئايلىق بوپتىكەن، بالا قۇرسىقىدا ئۆلۈپ قاپتۇ!» دېدى.

بېشىمدىن بىر چېلەك سۇغۇق سۇ قۇيغاندەك ئەندىكىپ كەتتىم:
- نېمە دىدىڭىز؟ تۆت ئايلىق بولۇپتىكەنما؟ - دىدىم بۇ گەپتىن ھەيران بولۇپ.

- شۇنداق، بالىڭىزغا تۆت ئايلىق بوپتىكەن!
ئەمەلىيەتتە مەن ئايشىخاننى ئالغىلى تېخى ئىككى ئاي بولغان ئىدى. شۇڭا غەزەپ بىلەن قېيىنئانام بولغان خوتۇنغا ئالايدىم، بۇ خوتۇن ماڭا نەزەر كۆزىنىمۇ سېلىپ قويىمىدى، ئىچىمدە خەپ دىدىم.

ئارىدىن ئىككى ھەپتە ئۆتۈپ ئايشىخان دوختۇرخانىدىن چىققان ئاخشىمى ئۇنىڭدىن ھېلىقى گەپنى كۈچىلىدىم:

- ھاي خوتۇن! بىر گەپنى سورىسام راستىنى ئېيتامسىلەر؟
- ئېيتاي!

- دۇختۇر قورسىقىڭدىكى بالغا تۆت ئايلىق بولۇپتىكەن دەيدۇ، سىلە مەندىن بۇرۇن بىرەسى بىلەن ھېلىقىدەك ئىشنى قىلغانما؟
- قىلغان!

مەن ئۇنىڭ ئۇدۇل بەرگەن جاۋابىدىن تېخىمۇ غەزەپلەندىم.
- كىم بىلەن ياتقان جېنىم خوتۇن؟ - دەپ ئۆزەمنى بېسىۋېلىپ ئۇنىڭ چىرايىغا

قارىدىم.

- كىم بىلەن بۇلاتتى، كەنتە مۇدىرى بىلەن شۇ!

«كەنتە مۇدىرى» دېگەن گەپنى ئاڭلاپ بېشىم بىر پىرقىرىدى.

- ئەسلىدە ئىش مۇنداقكەندە، قانچە قېتىم؟

- قانچە قېتىملىقىنى ساناپ بولالمايمەن، ئىشقىلىپ بىزنىڭ چوڭ ئۆيدە ياكى

باشقا يەردە مېھماندارچىلىق بولغاندا ئۇلار ھاراقنى بولدى دېگۈچە ئىچىشەتتى،

دادام مەس بولۇپ قالسا بىر ئامال قىلىپ كەنتە مۇدىرىنىڭ ئايالىنىڭ قېشىغا

كىتەتتى، كەنتە مۇدىرى بولسا مەسلىكىدە دائىم دەرىزەمدىن ئارتىلىپ

كىرەتتى....!

مۇشۇ تاپنىڭ ئۆزىدە غەزەپتىن مۇشتىكىم تۈگۈلۈپ كېتىۋاتاتتى.

- ئۆيدە ئاناڭ يوقىدى؟

- ئانام بۇنداق چاغدا تۇداخۇن تازىنىڭ قېشىدا تۇرسا...

- قايسى تۇداخۇن؟

- كەنتە كومىتېتىنىڭ دەرۋازىسىنى باقىدىغان ھېلىقى گاچىچۇ؟

- كاللىسىدىن چىۋىن ئۇچۇپ كىتەلمەيدىغان ھېلىقى تۇداخۇن تازما؟

- ھەئە!

بۇ گەپلەرنى ئاڭلاپ كۆڭلۈم ئېلىشتى «توۋۋا خۇدايىم ماۋۇ مەلۇنلارنى،

نېمانداق ھەپتىدە ئىككى - ئۈچ قېتىم ھاراق ئىچىشىپ يۈرىدىكىن دېسەم ئىش

مۇنداقكەندە، خۇدا ئۇرغان بۇ چاھار پايىلار ئەسلىدە مېنى ھۆل قىشقا

دەستىيىتىكەن ئەمەسمۇ؟»

مەن ئۇزاقتىن - ئۇزاق خىيال قىلىپ كەتتىم «قانداق قىلىش كېرەك؟ زادى

قانداق قىلىش كېرەك؟» ئاخىرى بىر قارارغا كەلدىم «توختا ھەرقايسىڭ تېخى

توختى پوكانىڭ قانداقلىقىنى بىلىشمەپسەن!» مەن شۇلارنى ئويلاپ ئۇنى تالاق

قىلىش پەيلىدىن يېنىپ ئايشىخاننىڭ چىرايىغا سىنىچىلاپ قارىدىم، ئايشىخان

بىخىرامان ماڭا قاراپ ھىجىيىپ تۇراتتى، چىراغ يۇرىقىدا ئۇنىڭ سۇندۇك

تۇخۇمىدەك كىچىك يۈزى خۇددى لېگەننىڭ يۈزىدەك چوڭ، كاللىسى ئۇنىڭغۇدەك

تۆت چاسا، ئېغىزىدىكى چىشلىرى دانە - دانە جىگىدەك قىزىل كۆرۈنۈشكە

باشلىدى.

«ئېھتىمال بۇ خوتۇن كىچىك چېغىدا سۇپۇن يەۋالغان بولسا كېرەك بولمىسا

چىشلىرى بۇنداق قارا داغ بولۇپ كەتمەس ئىدى»، «توۋۋا نېمىشقا ئېلىشتىن بۇرۇن ئۇنىڭ چىشىغا بىرقاراپ ئالمىغاندىمەن»، «توغرا، مال بازىرىدا چارۋىلارنىڭ ئاغىزىنى يىرىپ چىشىنى ساناپ ئالغان بىلەن خۇتۇن دىگەننىڭ ئېغىزىنى يىرىپ ئالغىلى بولمايدۇ - دە!»، «لېكىن كەنتە مۇدىرى دېگەن، كىشى ھەققىدىن قورقمايدىغان بۇ لەنتى مىنى ھايۋاننىڭ ئورنىدا كۆرۈپ چىشىمنى سانمايلا سودامنى پۈتتۈرۈپتەكەن ئەمەسمۇ!»

شۇنداق قىلىپ ھەپتىنى چىداپ ئۆتكۈزدۈم، قېيىن ئاتامنىڭ ئارقا ھويلىسىدىكى كەنتە كومىتېتىنىڭ بىراق قىلىنغان كونا تىراكتۇرنىڭ پۇلغا يارايدىغانلىقى تۆمۈر - تەستەكلىرىنى بىر ئامال قىلىپ سېتىپ يانچۇقۇمنى بىر ئاز توملىدىم - دە ماڭا بۇ ئىسسىق پوقنى يىگۈزگەن كەنتە مۇدىرىنىڭ تالالىق بولۇش ئالدىدا تۇرغان تۇمۇچۇقتەك بىر قىزىنى پەملەپ ئۇنىڭ ئۈيىگە تولا قاترايدىغان بولدۇم، ئۇلارنىڭ نەزىرىدە مەن ھېچنىمى بىلمەيدىغان بىر «پوكانباي» ئىدىم، كەنتە مۇدىرىنىڭ ياشتا مەندىن كىچىك بۇ قىزىمۇ خېلى تور تارتىپ پىشىپ يىتىلىپ قالغان بولغاچقا بارغانسېرى ماڭا يەر تۈۋىدىن ھىجىيىپ قارايدىغان بولۇپ قېلىۋاتاتتى، ئۇنىڭ ئۈستىگە بۇ «تۇمۇچۇق» مەھەللە سېكرېتارىغا يەنى مىنىڭ قېيىن ئاتامنىڭ ئۈيىگە پات ئارىدا كىلىن بولۇپ باراتتى. مەن بىر ھىساپتا بىر چالمىدا ئىككى پاخەكنى سۇقۇپ بۇ ئىككى ئوغرىدىن ئۆچ ئالغان بۇلاتتىم.

بۈگۈن يەكشەنبە بولغاچقا كەنتە مۇدىرىنىڭ ئۆيىدىكى چوڭلارنىڭ بازارغا كىرىپ كەتكەنلىكىنى جەزم قىلىپ ئۇلارنىڭ ئۈيىگە باردىم، دىگەندەك ئۆيدە چوڭلار يوق ئىكەن، مەن پۇرسەتنى غەنىيمەت بىلىپ يېنىمدا ساقلاپ يۈرگەن كۈمۈش ئۈزۈكنى «تۇمۇچۇق» قا ئاستا سۇندۇم، ئۇ كۈلگىنىچە ھويلىدىكى ئىنىسىنىڭ بۇ سوۋغىنى كۆرۈپ قېلىشىدىن ئەنسىرەپ ئۇنى دەرھال يانچۇقۇغا سالدى، مەنمۇ پۇرسەتنى غەنىيمەت بىلىپ ئۇنىڭ قۇلىنى ئاستا تۇتتۇم، ئۇ قۇلىنى ئېلىپ قاچتى، ئۇنىڭ بىر كۈزى سىرتتىكى ئىنىسىدا ئىدى، مەن ھاياسىزلىق بىلەن «تۇمۇچۇق» نىڭ كەينىدىن كىلىپ ئۇنى بوش قۇچاقلىۋالدىم، قارىسام ئۇ جىددىلىشىپ بىر ئاز ھاسىراشقا باشلىدى، دېمەك مىنىڭ بۇ قوپاللىقىم ئۇنىڭغا خوش يېقىپ قىلىۋاتاتتى.

- بىزنىڭ ئۆيىگە كىتەيلىمۇ؟ ساڭا ئېلىپ قويغان يەنە بىرسوۋغىتىم بار ئىدى!، - دىدىم ئۇنىڭ قۇلىقىغا پىچىرلاپ.

- قانداق بۇلار توختەك!، - دېدى «تۇمۇچۇق» ئارسالدى بولۇپ.
- بارغىن، ئۇنى مەن ساڭا ئاتاپ ئالغان.
- ھازىر بارامدىم؟ مەن قورقىمەن!
- قورقىمىغىن، بىر تال مويۇڭغا تەگمەيمەن!
- ئەمىسە گىپىڭىز گەپ.
- مەن بېرىپ ئاۋۇ ساراڭ خوتۇننى چوڭ ئۆيىگە تاشلاپ قۇيۇپ ئۆگزىدىن ساڭا شەرەت قىلاي، سەن دەرھال ئۆيۈمنىڭ كەينىدىكى ئېتىزلىقتىن كىرگىن!
- ماقۇل ئەمىسە.
- مەن خوشلۇقتا يۈگۈرگىنىمچە ئۆيدە ئۇخلاپ ياتقان ئايشىخاننى ئويغىتىپ ئۇنى يوق باھانىلەر بىلەن چوڭ ئۆيىگە ئېلىپ باردىم. - دە ئۇچقاندەك ئۆيۈمگە بېرىپ ئۆگزىگە ياماشتىم...
- «تۇمۇچۇق» مۇ مىنىڭ ئۆيۈمگە ئارقا ئېتىزلىقتىن كىرىپ كەلدى، ئۇنى ھوجرىغا باشلاپ قۇلۇمدىكى تۈگۈنچەكلەنگەن پۇلىنى ئۇنىڭ قۇلىغا تۇتقۇزۇپ ئۇنى يەنە ئابىيىمىدىن بەكرىق چىڭ قۇچاقلىۋالدىم...
- سوۋغىتىڭىز مۇشۇمدى؟، - دېدى ئۇ ھاياجانلانغىنىدىن يەرگە كىرىپ كەتكۈدەك خىجىل بولۇپ.
- شۇنداق، بۇلارنى مەن ساڭا يېغىپ ساقلىغان، ئۆزۈڭ بىلىپ بىر نېمە ئالغىن!، - دېدىم ئۇنىڭ گىپىنى چۈشەنمىگەن بولۇپ.
- ئاڭغىچە مىنىڭ قۇلۇم ئۇنىڭ پۈتۈن بەدەنلىرى ئۈستىدە سىيرىلىشقا باشلىدى، مۇشۇ تاپتا «تۇمۇچۇق» مۇ مىنىڭ ھەرىكەتلىرىمنى بارغانسېرى ياقتۇرۋاتاتتى. شۇ چاغدا ئۇ ئېغىزىنى قۇلىقىمغا يېقىپ تۇرۇپ بىر گەپنى يۇمشاق قىلىپ ئېيتتى:
- توختى، مەن قىز!
- بۇنى بىلىمەن!
- ئىككىمىز بۇرۇن ئاخۇنۇمدا بىرگە ئۇقۇغان، سەن ماڭا ساۋاق بېرەتتىڭ...
- شۇنداق، ئىسىمدە بار، - دېدىم مەنمۇ ئېغىزىمنى ئۇنىڭ لىۋىگە چىڭ يېقىپ تۇرۇپ.
- بىز بۇنداق قىلساق قانداق بولار، سەن ماڭا خەلپەت ئىدىڭ، بىز دەۋزەخى بولۇپ كېتەرمىزىمىكىن؟
- «خەلپەت» ۋە «دەۋزەخى» دېگەن بۇ سۆزنى ئاڭلاپ ھەرىكەتتىكى قۇلۇم

توختاپ جىددىلەشكەن بەدىنىم بىر ئاز بۇشششقا باشلىدى.

«توۋۋا خۇدايىم، مەندەك يالاڭتۆشنى خەلپەت دەيدىغانلارمۇ باركىنا، يوقسۇل بولغىنىم بىلەن مىنىڭمۇ خۇدايىمىم بار! مەن ئۇلاردىن ئۆچ ئالىمەن دەپ بۇ نارەسىدىن بوزەك قىلسام مىنىڭ ئۇ ھايۋانلاردىن نېمە پەرقىم بولسۇن! ئويلاپ باقسام ھېلىقى كىيىۋىغلىنى ئۇرغان تىلەمچى ھابدالمۇ بۇ دېھقانلارنىڭ ھەققىدىن قورقمايدىغان ئىككى ئاچكۆزدىن ياخشىدەك تۇرىدۇ، بۇلاردا يوق غۇرۇر ئەشۇ تىلەمچىدە بار ئوخشايدۇ، مەن بۇ نەھىيىدىن ياناي، خۇدايىم ماڭا بەرسىمۇ ئەجەب ئەمەس! ئۇلارنىڭ بارىدىغان يىرى دەۋزەخ! خۇدايىم ئۆزى ئۇلارنىڭ جاجىسىنى بەرسۇن!» مەن مۇشۇلارنى ئويلاپ ئاستىمدا ياتقان «تۇمۇچۇق» قۇيۇپتەپ ئورنىمىدىن تۇردۇم لېكىن يۈرۈگۈم قارتىدە قىلىپ يولغا قارايدىغان دەرىزىدىن سىرتقا قاراپ سالدىم، قارىسام يىراقتا قېيىن ئاتام، قېيىن ئانامدەك بىركىمىلەر قۇلغا كالتەك - توقماقلارنى ئېلىشىپ ئۆيۈم تەرەپكە بوراندەك باستۇرۇپ كىلىۋېتىپتۇ.

ئەسلىدە بۇلارنى خۇتۇنۇم بولغان ساراڭ باشلاپ كەلگەن بولۇپ مەن ئۇنى چوڭ ئۆيىگە ئاپرىپ قۇيۇپ بۇ ئۆيىگە يېنىپ كەلگەندە ئۇ مىنىڭ كەينىمگە ئەگىشىۋېلىپ دېرىزە سىرتىدىن مىنى ماربلاپ تۇرغان ئىكەن، ئاندىن ئۇ بۇ قىزنى قۇچاقلىغىنىمنى كۆرىۋېلىپ دەرھال يىغا - زار قىلىپ بۇ ئىشنى چىقارغان ئىكەن.

مەنمۇ دەرھال «تۇمۇچۇق» نى باغنىڭ ئارقا ئىشىكتىن چىقىرىۋېتىپ ئاران ھويلغا چىقىپ ئۆلگۈردۈم ئاڭغىچە قېيىن ئاتام قاتارلىق بەش ئادەم غەزەپ بىلەن ھويلغا شۇڭغۇپ كىرىپ مىنى ئارىسىغا ئېلىۋالدى - دە ھۇجرا ئۆيىگە قىستىدى، مەن كەينىمگە داجىپ ھۇجرا ئۆيىگە كىرىپ ئۆزەمنىڭ ئاقلىقنى ئىسپاتلىماقچى بولدۇم، ئۇلار ئويۇر - تۇپۇر كەينىمدىن كىرىپ «تۇمۇچۇق» نىڭ ئالدىراشچىلىقتا ئۇنتۇپ قالغان بىردانە قىزىل ياغلىقنى قۇلغا ئېلىۋالدى، ياغلىق ئىگىسىنىڭ كىملىكىنى ھاماقەت ئايشخانمۇ ئوبدان كۆرەلمىگەچكە بۇ توپىلاڭچى قۇشۇنمۇ بۇ ياغلىقنىڭ كىملىكى ئىكەنلىكىنى بىلەلمەيۋاتاتتى، دېمەك مەن ئۇلاردىن چاققان كەلگەن ئىدىم، ئىچىمدە بىر تۇرۇپ «تۇمۇچۇق» نىڭ كىملىكىنى ئۇلارغا بىلدۈرمىگە - نىلىكىمدىن خۇشال بولدۇم، قېيىن ئاتام بولغان رەزگى ئوغرى خۇددى بۇنداق بۇزۇقچىلىقلارنى ئۆمرىدە قىلىپ باقمىغان ئاق بالىخاندەك كالتەكنى كۈتۈرۈپ ئالدىمغا دېۋەيلەپ كەلمەسمۇ...

شۇ چاغدا كاللامغا چاقماقتەك بىر ئەقىل كەلدى، مەن دەرھال دېرىزە تەكچىسىدىكى شامدان قىلىنغان بىر تال كونا بوتولكىنى قۇلۇمغا ئېلىپ ئۈنلۈك ۋاقىرىدىم:

- قايسىڭ يېقىنلاشساڭ قانىڭنى يارىمەن!

مىنىڭ ھەيۋەمدىن بۇ ھارامدىن بولغانلار ھېچ قورقۇدىغاندەك ئەمەس ئىدى، ئۇلار تەلەتنى بۇزۇشۇپ بىر نىمىلەرنى دېيىشكىنىچە خىرقىراپ ئالدىمغا كېلىشتى، مەن دەرھال بوتولكىنىڭ قوڭى تەرىپىنى تامغا ئۇرۇپ چېقىپ ئۇنىڭ ئەينەك بېسىنى چىقارماقچى بولدۇم، بوتولكا كونا زاۋۇتنىڭ بولسا كېرەك قېرىشقاندەك چېقىلمىدى، ئىككىنچى قېتىم بوتولكىنى سۇپىنىڭ يېنىدىكى كونا ئۈستەلگە ئۇردۇم، بوتولكا چېقىلىپ قۇلۇمدا ئۆزەمنى قوغدايدىغان تىغلىق قورالدىن بىرسى پەيدا بولدى بۇ چاغدا قېيىن ئاتام قاتارلىق كالتەكچىلەرنىڭ يۈرگى بىر ئاز سىقىراپ بىر-بىرلەپ كەينىگە داجىشقا باشلىدى، مەنمۇ پۇرسەتنى غەنىمەت بىلىپ خۇش پۇراق تارقىلىپ تۇرىدىغان سېكرىتارنىڭ بۇ خالجيىدىن خوشلاشماقچى بولدۇم...

بۇ ئۆيدە ماڭا تەۋە مۈلۈكۈمدىن پەقەت ئاتا-ئانامدىن قالغان شۇ بىر پارچە كىگىزلا بار ئىدى. ئوڭ قۇلۇمدا چېقىلغان بوتولكىنى تۇتۇپ سول قۇلۇمدا سۇپىغا سېلىنغان كىگىزىمنىڭ بىر بۇرجىكىنى تارتىشقا باشلىدىم، باشقا چاغلاردا بىر ئادەم ناھايىتى تەسلىكتە كۆتۈرگىلى بولىدىغان چوڭ ھەم قېلىن كىگىز ئاللاھنىڭ ئىلتىپاتى بىلەن بۈگۈن ئاسانلا كەينىمدىن سۆرىلىپ ماڭدى، ئۇلار مىنىڭ قان تەپچىپ تۇرغان كۈزۈمدىن قورقىشىپ كەينىگە داجىيىشقىنىچە ماڭا يول بەردى، مەن بوتولكىنىڭ تىغىنى خۇددى تاپانچىنى تەڭلىگەندەك ئۇلارغا نۆۋەت بىلەن تەڭلەپ ئۇلارغا ھەيۋە قىلغىنىمچە كىيگىزىمنى شاخ سۆرىگەندەك سۆرەپ ئاستا - ئاستابۇ نەس باسقان ھويلىدىن چېقىپ كەتتىم ئاندىن ئانچە نېرىغا بارماي تۇرۇپ ئۈنلۈك ئاۋازدا قىزىل گۈلدەك پۇراپ تۇرۇدىغان بۇ خانىشمىنىڭ سۈزىنى ئەزىرايى خۇدا ئىككىنچى يول چىقماسلىققا بېرىۋەتتىم.

* * * * *

كەلگۈلۈك ئارقا-ئارقىدىن كېلىۋەردى، ئۇزاق ئۆتمەي پاتىمخاننىڭ تويى بولدى، ئاڭلىسام ھاجىم ئۇنى ئۆزىنىڭ ھەرەمگە ماڭىدىغان ئىشىنى بىجىرىپ

بەرگەن شەھەردىكى قىيامەتلىك ئاغىنىسىنىڭ ئوغلغا بەرگەن ئىكەن، لېكىن پاتمىخان ھەپتىگە قالماي شەھەرلىك ئىرىدىن سۈزىنى ئېلىپ مەھەللىمىزگە ئۈنۈپ بولدى.

«ئۆلمىگەن جاھاندا ئۈمىد بار» دەپتىكەن، مەن ئەتىدىن - كەچكۈچە پاتمىخاننى ماربلاپ يۈردۈم، بىر كۈنى كۆلگە سۇغا چىققان پاتمىخان بىلەن يار بۇيىدىكى ئېرىقنىڭ بۇيىدا كۆرۈشىدىغانغا پۈتۈشتۈق.

ئۇ كۈنى مەن قوشنىمىزنىڭ بېغىدىن كاللامدەك كېلىدىغان چوڭ بىر ساپ سەيۋە ئۈزۈمنى ئۈزۈپ كۆرۈشىدىغان جايدىكى ئېرىقنىڭ بۇيىدىكى كوكاتقا باغلاپ شىلدىرلاپ ئېقىپ تۇرغان سۇنىڭ ئىچىگە تاشلاپ قويدۇم.

ھايال ئۆتمەي پاتمىخانمۇ پەيدا بولدى، خۇشاللىقتا يۈرۈگۈم توختىماي ئوينايتتى، مەن ئېرىق ئىچىدىكى مۇزدەك بولۇپ كەتكەن بىر ساپ سەيۋىنى ئۇنىڭغا سۇندۇم، ئۇ ئۈزۈمنى قۇلۇمدىن تارتىنچاقلىق بىلەن ئالدى ئاندىن ئۈزۈمدىن بىر مىدىقنى ئاجرىتىپ ماڭا سۇندى.

بىز بىردەم تاغدىن - باغدىن پاراڭلاشتۇق، ئاخىرى مەن گەپ تەشتىم:

- شۇنداق قىلىپ ئۇلار بىلەن مۇناسىۋەتنى ئۈزدىڭلارمۇ؟

- شۇنداق بولدى، سۆزۈمنىمۇ ئېلىپ بولدۇم.

پاتمىخان يەنىلا بۇرۇنقىدەك تارتىنچاق بولۇپ بېشىنى يەردىن ئۈستۈن كۆتۈرمىگەنچىلىك قىلاتتى.

- سىنىڭ بۇنداق تىز ئاجراشقىنىڭغا ئىشەنگۈم كەلمەيدۇ؟ سىلەرگە زادى نېمە

ئىش بولغان پاتمىخان؟

مەن ئۇنىڭ كۆزىگە ئۆتۈنۈش تەلەپپۇزى بىلەن تىكىلىپ قارىدىم، پاتمىخان

تازا بىر ئۇلۇق - كىچىك تىنىۋېتىپ سوئالىمغا ئاستا جاۋاب بەردى:

- دەپ كەلسەم گەپ جىق توختەك، مېنى ئالغان ئۇبالا....

- ئۇ بالا.... نېمە ئىش بولدى، تارتىنماي دېگىن!

- ئۇ بالا ئەسلىدە ئۆزىنىڭ ھۆددىسىدىن چىقالمايدىغان بىر روھى

كەسەلەكەن....

پاتمىخان بۇ گەپنى دەپ بولۇپ ھۇق تارتىپ يىغلاپ كەتتى. مەن ئۇنىڭ

گېپىنى تازا چۈشىنەلمەي سورىدىم:

- داداڭنىڭ ئۇ ئاغىنىسىنى كاتتا ئەمەلداركەن دەپ ئاڭلىغان ئىدىم، بالىسى

ئۇ قانداقسىگە...

- بالىسى ئۇ... ئۇ... توي ئاخشىمى ياتار ياتماي قۇلغا كەمىرنى ئېلىۋېلىپ ئاغزىغا يۈگەن قىلىپ سالدى، مەن تېخى توي قىلسا مۇشۇنداق ئادەت بار ئوخشايدۇ دەپ ئويلاپتىمەن، بىر چاغدا دۈمبەمگە مىنىۋېلىپ «دېرت... چۇھ... ئۇياققا چاپ... بۇياققا چاپ...» دەپ يۈرۈيدۇ، قارىسام ئۇ مىنى ئات قىلىپ ئوينىغىلى تۇرۇپتۇ، نېمە ئىش بولغانلىقىنى بىلەلمەي تامنىڭ بۇرجىكىگە بېرىپ ئولتۇرۇپ قالدۇم، ئۇ مىنىڭ قورقۇپ كەتكىنىمنى كۆرۈپ پىخىلداپ كۈلگىنىچە قۇلىدىكى كەمەر بىلەن باش كۈزۈمگە ئۇرۇپ كەتتى، ئۇنىڭ ئۈستىگە كىچىكلىكىدە ئانىسىنىڭ ئەمچىكىگە قانمىغان نىمىكەن، مىنى بولدى دىگۈچە ئۇرۇپ بولۇپ ئارقىدىن «ئانا... ئانا... مەممە... مەممە...» دەپ كۆكسۈمگە ئېسىلىپ يۈرۈيدۇ. بۇ ئىش ئۇدا بىر ھەپتىگىچە داۋاملاشتى، ئۇلار ئەسلىدە مىنى «يېزىلىق، ھېچنىمنى بىلمەيدۇ، نېرۋىسى ئاجىز ئوغلىمىزدىن خەۋەر ئالدى...» دېگەن مەقسەتتە بۇ تويىنى قىپتىكەن، مەن ئۇ بالىنىڭ تاياق-توقمىقىغا زادى چىدىيالمىدىم، شۇنىڭ بىلەن ئۆلسەممۇ ئۆز مەھەللەمدە ئۆلەي دەپ ئالغان تويلۇقلىرىنى بېشىغا ئېتىپ بىرىپ قېچىپ كېلىۋالدىم.

- توغرا قىپسەن، ھاجىم داداڭ نېمە دېدى؟، - دەپ ئالدىراپ سورىدىم گەپنىڭ ئاخىرىغا تەقەززا بولۇپ.

- دادام بۇ ئەھۋاللارنى ئانامدىن ئاڭلاپ شەھەرگە كىرىپ ئىشىمنى تۈگىتىپ چىقىپتۇ، لېكىن دادامنىڭ بۇندىن كېيىنكى ھەرەمگە بارىدىغان يول خېتى توڭلاپ قالدىغان ئوخشايدۇ...

- ساڭا بىر گەپنى دەيمۇ؟

- قايسى گەپنى...

پاتىمخان ئىللىق كۈلۈمسىرىگىنىچە ماڭا تىكىلىپ قارىدى.

- ئەمدى ماڭا تەگكىن!

- قاشاڭ....

پاتىمخان ئاۋازىنى قۇيۇپتېپ كۈلگىنىچە قۇلىدىكى ئۈزۈمدىن بىرنى ماڭا ئاتتى. ئۇنىڭ بۇنداق ئوماق قىلىقلىرىدىن ئۇنىڭ ماڭا تېخىچە مەيلى بارلىقىنى بىلگىلى بۇلاتتى.

- ئوتىڭدا ساراڭ بۇلاي دىدىم پاتىمخان! ئۆلسەم خوش بولامسەنیا؟، - دىدىم

كۆزۈمنى ئۇنىڭ خۇما كۆزىگە قاداپ تۇرۇپ بىچارىلەرچە .

ئۇ ماڭا بىردەم قاراپ تۇرغاندىن كېيىن كۆزىنى مەندىن ئېلىپ قېچىپ :
- توختەك ، سەن ئەمدى ئالەم چۈش بولغىچە ئۇخلىماي ، مەسچىتكە بالدۇر
چىقىپ دادامغا ياخشىچاق بولغىن! قالدى ئىشنى خۇدايىمغا قۇيايلى ، گىپىمنى
چۈشەندىڭما؟

ئۇ شۇنداق دەپ بولۇپ قۇلىدىكى سەيۋىدىن يەنە بىر مىدىقنى ماڭا سۇندى .
پاتىمخاننىڭ سۆزىدىن مەن ھەممىنى چۈشەنگەندەك بولدۇم ، خۇشاللىقىمدىن
ئاغىزىم قۇلىقىمغا يەتتى ...

شۇندىن ئىتبارەن مەسچىتكە خۇراز چىللىماستا چىقىپ خۇپتەندە ھەممىدىن
كېيىن قايتىپ ئىمام ئاخۇنۇمنىڭ ئوڭ بېقىنىدىن ئورۇن ئالىدىغان بولدۇم . جامائەت
مىنىڭ ھەقىقى تەقۋالىقىمنى كۆرۈپ ئىسمىمنى ئاتىغاندا «پوكان» دېگەن لەقىمىنى
ئالدىراپ تىلغا ئالمايدىغان بولدى ، بۇنىڭغا ئەگىشىپ ھاجىمۇ ماڭا باشقىچە
قارايدىغان بولدى .

ئەمما بۇ ئاسايىشلىق كۈنلەرمۇ ئۇزۇنغا بارالمىدى ، بىر كۈنى ئەتتىگەندە
جامائەت بامداتتىن يېنىپ ساۋۇت خارەتنىڭ ئۆيىدىكى نەزىرگە داخىل بولدۇق ،
لىگەن - لىگەن پولۇ ئاشلار ھايىنى - ھۈيت دىگۈچە قۇرۇقىدىلىپ دۇئا ياندۇرىدىغان
پەيت يىتىپ كەلدى ، ئادەتتە بۇنداق نەزىر دۇئاسىنى كۆپىنچە مەھەللىدە دىنىي
بىلىمى ھەممىدىن يۇقىرى بولغان ، يۈزى ھەممىدىن چوڭ بولغان ھاجىم يەنى
پاتىمخاننىڭ دادىسى ياندۇرۇپ بىرەتتى .

باشقىلارنىڭ كەينى - كەينىدىن خوش ئىتىشى بىلەن ھاجىم ئۈنلۈك قىلىپ
«ئامىن!» دەپ قۇلىنى ئېگىز كۆتۈردى ، پۈتۈن جامائەت دۇئاغا قول كۆتۈردى ،
نەزىر تامىقىنى جىق يەۋالدىمۇ بىلىمدىم دەل مۇشۇ پەيتتە قېرىشقاندەك قۇرسۇغۇم
ۋاراقشىپ ئاغرىپ ، چىدىغۇسىز بىر يەل قۇرسۇغۇمنىڭ تۆۋنىگە كىلىپ تۇرىۋالدى ،
ئاڭغىچە پۈتۈن كۈچۈمنى پەسكە يېغىپ بۇلبۇلۇمنىڭ سايراپ كېتىشىنىڭ ئالدىنى
ئالماقچى بولدۇم .

مۇشۇ تاپتا بۇ باشتۇڭ يەل كۈزۈمدىن چىقاي دەپ قالغان ئىدى ، جېنىمىغا
ھاجىمنىڭ دۇئاسىمۇ بارغانسېرى ئۇزىراپ تۈگىمەيۋاتاتتى
ئەھ خۇدا! «غور.....ت» قىلغان مۇڭلۇق ھەم ئۇزۇن بىر ئاۋازدىن پۈتۈن
جامائەت چۈچۈپ كەتتى ، ئۇلار ئۆمرىدە بىر قېتىمۇ ئوسۇرۇپ باقمىغاندەك تەڭلا

ماڭا ئۆرۈلۈپ قاراشتى، كۈزىنى يۇمۇپ دۇئا قىلىۋاتقان ھاجىمۇ خۇددى مىنىڭ يەل قويىۋەتكىنىمنى كۆڭلى تۇيغاندەك كۈزىنى «لاپىدە» ئېچىپ ئۇدۇللا ماڭا قارىدى... «ئاھا! قانداق قىلاي!» ماڭا ئاسمان يىراق يەر قاتتىق تۇيۇلۇپ كەتتى، مەن ئاخىرى بۇلالماي يېنىمدا ئولتۇرغان بىرسىگە گەپچە ئۆرۈلۈپ قارىدىم، جامائەتمۇ مەن بىلەن تەڭ ئۇنىڭغا قارىدى، يېنىمدىكى بۇ ئادەم ئادەتتە ئوننى تەپسە بىر قېتىم تەۋرىمەيدىغان، يۈز ئېغىز گەپ سورىسا بىرگە جاۋاب بىرىدىغان ئىنتايىن ياۋاش خۇدا قولى بىر ئادەم ئىدى. لېكىن بۈگۈن بۇ بىرنېمىگىمۇ زۇۋان كىرىپ قېلىۋاتاتتى:

- ساقىتۇ؟

ئۇنىڭ بۇنداق «ساقىتۇ؟» دەپ ئۇنلۇك سورىغىنى «بىرنېمىڭىزنىڭ كارىيى يىرتىلىپ كەتمىگەندۇ؟» دىگىنى ئىدى، جامائەت يەنە ماڭا قاراشتى، مەن ئەمدى بۇ يۈزى قېلىن يەلنى باشقىلارغا دۆڭگەپ قويۇش ئۈچۈن يەنە بىر قېتىم سول تەرىپىمدىكى بىرەيلەنگە تىكىلىپ قارىدىم، بىراق يېنىمدىكى بۇ مەدىكارمۇ خۇددى مەن ئالۋاستىغا ئايلىنىپ قالغاندەك بۇرنىنى ئىككى قوللاپ ئىتىپ ئاللا قاچان مەندىن داچىپ تۇرۇپتۇ. مەن ئىشنىڭ قاملاشمىغانلىقىنى كۆرۈپ كۆزۈمنى يۇمۇپ ئورنۇمدىن تۇردۇم - دە سورۇندىن پارتاقشىپ قېچىپ چېكەتتىم.

شۇ خىجىلچىلىقتا ئۈچ - تۆت كۈنگىچە مەسچىتىكمۇ چىقالمىدىم، بەشىنچى كۈنى پاتىمخاننى ئويلاپ ئولتۇرالماي ئۇنى يەنە مارىلاپ كۆل بۇيىدىكى مەسچىتنىڭ ئەتراپىدا تىمسىقلاپ يۈردۈم، چۈنكى ھاجىمنىڭ قورۇسى مەسچىتكە يانداش بولۇپ ھاجىم مەسچىتكە ماڭغان ھامان مەن پاتىمخاننىڭ ھويلىسىغا چالما ئېتىپ ئۇنىڭغا كەلگەنلىكىمدىن شەپە بېرەلەيتتىم.

يېشىڭىزگە ئەزان ئوقۇلۇش ئالدىدا ھاجىم قۇلغا بىر تال چەينەكنى كۈتۈرۈپ كۆلدىن سۇئالغىلى چىقىپ كەلدى، شۇ چاغدا كاللامغا شاققىدە بىر ئەقىل كەلدى «ھاجىمنىڭ تاھارەت سۈيىنى كۆلدىن ئاچىقىپ بىرىپ ئۇنىڭغا بىر ياخشى بولۋالمايمۇ؟!» مەن شۇلارنى ئويلاپ دەرھال ئۇنىڭ ئالدىغا يۈگۈردۈم، مەن ھاجىمنىڭ ئالدىغا بېرىپ بولغىچە ئۈكشى كۆلنىڭ گىرۋىكىدىكى تۇپا پەشتاق

بىلەن سۇ ئۇسىدىغان يەرگە چۈشۈپ بولغان ئىكەن ، مەن ئالدىراپ ھاجىمنىڭ دىققىتىنى تارتتىم:

- ھاجىم ئاكا، ئەكەلسىلە ، سۇنى مەن ئاچىقىپ بېرەي!
ھاجىم سۇ ئۇسقىلىۋاتقان يەردىن بېشىنى كۈتۈرۈپ ماڭا قاراپ كۈلۈمسىرەپ جاۋاب بەردى:

- ياق ، توختاخۇن ئۇكام، تەس ئەمەس!

- ياق ھاجىم، ئەكەلسىلە دەيمەن!

مەن جىددىيچىلىكتە پەستىكى سېغىز لايدا ياسالغان پەشتاققا ئوبدان قارىماي، ھاجىمغا خۇشامەت قىلىمەن دەپ پەشتاقنىڭ يېنىدىكى سېغىز لايلىققا دەسسەپ ساپتىمەن، نېمە بولغىنىمنى بىلمەيمەن بىردەمنىڭ ئىچىدە «غىرىدە» تېپىلغان پېتى ھاجىمنىڭ يېنىغا كىلىپ توختاپ قالدۇم، «پولتۇڭ» قىلغان ئاۋاز بىلەن ئالدىمدىكى ھاجىم يوق، قارىسام ئۇ كۆلدە پالاقشىغىلى تۇرۇپتۇ، ئىسمىنى يېغىپ ئۇنى تارتىۋالاي دەپ بولغىچە سايىت چولاق دېگەن خۇمپەر كۆلگە سەكرەپ ھاجىمنى تارتىپ ئاچىقىپ بۇلاپتۇ.

- سىلنىڭ نېمە قىلغانلىرى بۇ توختى پوكان؟ ياشىنىپ قالغان ئادەمگىمۇ مۇشۇنداق ئېغىر چاقچاق قىلامسىلەر؟

مۇشۇ تاپتا پاتىمخانغا يەر تىگىدىن ئىش-پەش تارتىپ يۈرۈيدىغان بۇ چولاق ھاجىمنىڭ ئالدىدا مېنى قەستەن ئۇسال قىلىپ مېنى سۇراققا تارتىۋاتاتتى.

- مەن... مەن... مەن شۇ...

- پوكاندەك قاراپ تۇرماي بېرىپ ھاجىمدىن ئەپۇ سوراماسىلە توختاخۇن؟!
ئەمدى سايىت چولاق دېگەن بۇ چۈپۈرەندى تېرىسىگە پاتماي مېنىڭ لەقىمىمنى چىشلەپ تارتىۋاتاتتى.

كۆلنىڭ لەپتىدە ھۆل بولۇپ كەتكەن چاپىنىنى سىقىۋاتقان ھاجىمنىڭ قۇلىدىكى ئىشنى ئالماقچى بولۇپ ھاجىمنىڭ ئالدىغا ماڭغاچ ئۇنىڭدىن ئەپۇ سورىدىم:

- ھاجىم ئاكا خاپا بولمىسىلا.... مەن ئەسلىدە...

ھاجىم ماڭا قارىمايۋاتاتتى، مەن ئۇنىڭ ئالدىغا يېقىنلىغانسېرى ئاۋازىم پۈتۈپ كارنىيىمنى بىرسى بوغۇۋالغاندەك بىلىنىشكە باشلىدى.

- ھاجىم ئاكا... مەن... مەن...

قېرىشقاندەك دەل مۇشۇ چاغدا پۇتۇمغا كىمدۇ بىرسىنىڭ ئەپكەشىدەك بىرنېمىسى پۇتلاشقاندەك بۇلدى، مەن ئۆزەمنى كونترول قىلالماي يەردىن قاڭقىپ چۈشكىنىمچە ئالدىمغا ئوقتەك سەنتۇرۇلۇپ بېرىپ تېخى تولۇق قۇرۇنۇپ بۇلالمىغان ھاجىمغا سوقۇلۇپ كەتتىم، تەتۈر پېشانە ھاجىم بەلكىم سۇغا ئامراق بولسا كېرەك چىلەككە تاشلانغان كاۋاپ زىخىدەك ھېچ شەپسىزلا كۆلنىڭ ئىچىگە كىرىپ كەتتى. يېقىلىپ كەتكەن يەردىن دەرھال قۇپۇپ كۆلنىڭ ئىچىگە قارىسام كۆل يۈزى شۇنداق تىنچ، ئەتراپىمىدىكىلەر ماڭا قارىشىپ كۈلۈشكىلى تۇرۇپتۇ، ھاجىم يەنە يوق، بىر چاغدا «پولتۇڭ» قىلغان ئاۋاز بىلەن بۇ بىلىق يىللىق ھاجىم سۇ ئىچىدىن چىقىپ كۆلنىڭ ئوتتۇرىسىدىكى پەشتاقتىن سۇ ئۇسقىلىۋاتقان بىر تۇل خوتۇن مۇماينىڭ قاپىقىغا ئېسىلدى. كۆزۈمنى ئۇۋۇلىۋېتىپ قارىسام ئۇ ئۆلەي دەپ قالغان مۇمايمۇ خۇددى قاپىقىدا ساقلاپ قويغان ئالتۇن باردەك قاپىقىنى قويۇۋەتمەستىن سۇنىڭ ئىچىدە ھاجىم بىلەن «ھۆپ...ھۆپ» قىلىشىپ سو ئوينىغىلى تۇرۇپتۇ...

* * * * *

شۇنداق قىلىپ بىر ئايغىچە پاتىمخاننى ئۇچرىتالمىدىم، بىر كۈنى پاتىمخان ئۆيۈمگە ئۇدۇل كىلىپ بىر خۇشخەۋەرنى يەتكۈزدى:

- بۇلىدىغان ئىش بولدى، ھېچقىسى يوق، لېكىن دادام سىنى بىر ئىشقا ياردەملەشسۇن دەيدۇ؟

ئۇنىڭ كۈلكە باسقان چىرايىدىن بىرە خۇشاللىقنىڭ ھىدى كىلىپ تۇراتتى.

- نېمە ئىش پاتىمخان، داداڭ جېنىمنى بەرسۇن دىسمۇ بىرىمەن!

- ئالدىمىزدىكى ھەپتە ھېلىقى دۇختۇر سىڭلىمنىڭ تۇيىنى قىلىدىغان بولغان، دادام سىنى شۇ تويىنىڭ ئالدى-كەينىدىكى ئىشلارغا ياردەملەشسۇن دەيدۇ!

- ۋاي چاتاق يوق پاتىمخان! ئۇنى كىمگە بىرىدىغان بولىدىڭلار؟

- كىچىكلىكىمىزدە بىللە ئوينىيىدىغان ھېلىقى تۇرانيياز پوتلىغا بىرىدىغان بولدۇق. ئۇ تېخى يېزا ساقچىخانىغا باشلىقكەن!

- باشلىق؟ ۋاي ئۇ ماڭا مەندىن بىر-ئىككى ياش كىچىك نىمە ئىدىغۇ، ئەتىدىن كەچكىچە كۆك پوتلىسىنى نانغا قېتىپ يەپ يۈرەتتى، تېخى باشلىق بۇلايتىمۇ ئۇ؟

- ئۇ ئەسلىدە ئادەتتىكى ساقچى ئىكەن لېكىن ئۇ چوڭ خىزمەت كۆرسىتىپ ئۈرۈمچىگىچە بېرىپ مۇكاپاتلىنىپتۇ، شۇڭا ھۆكۈمەت ئۇنى كىچىك تۇرۇپ باشلىق قىلىپتۇ! دادامنىڭ دېيىشىچە كېيىن ئۇ تېخى ھاكىم بۇلىدىكەن.

- ئۇلارنىڭ ئۆيدىكىلىرىنى كىچىك چېغىمدا كۆرگەنچە ئىدىم، ئۇلار شەھەرگە كىرىپكەتكەن ئەمەسمىدى؟

- ھەئە، دادىسى شەھەردە پىكاپى بار چوڭ باشلىقكەن.

بۇلارنى ئاڭلاپ كۆڭلۈم بىر قىسىملا بولۇپ قېلىۋاتاتتى، پاتىمخان ئىچىمىدىكىنى بىلىپ يۈرۈكۈمگە تۈكۈرۈپ قويدى:

- توختەك، باشقا ئىشلاردىن غەم قىلمىغىن، بىزگىمۇ ئاز قالدى...

بىز شۇنداق قىلىپ خوشلاشتۇق.

توي كۈنىمۇ يېقىنلاپ قالدى، مەن ھاجىمنىڭ ئوتۇن يېرىشتىن باشلاپ تاكى قازان-قۇمۇچ تېپىشقىچە بولغان ئىشلارنىڭ ھەممىسىنى ئۆزەم باش بولۇپ قىلغانچىلىك قىلدىم. بۇ جەرياندا پاتىمخان بىلەن ھەدىسە كۆز بېقىشىپ ياشلىقنىڭ پەيزىنىمۇ راسا سۈرۈشتۈق، ھاجىمىمۇ مىنىڭ بۇنداق ئىشچان ئاق كۆڭۈللىكىمدىن تەسەرلەنگەن بولسا كېرەك ماڭا باشقىچە ئامراق بولۇپ كەتتى.

توي كۈنىمۇ يېتىپ كەلدى، ناغرا-سۇناي مەھەللىنى بىر ئالدى، مەن ھاجىم ماڭا ئاتاپ تىكتۈرۈپ بەرگەن چېبەرقۇت كىيىمنى كىيىپ ئاش ئېتىدىغان يەردە بىر قۇلۇمنى بەش قىلالماي ئىشلەۋاتاتتىم. بىرسىنىڭ «ھوي، قارشى تەرەپنىڭ مېھمانلىرى كەپتۇ، كۆرۈشكىلى چىقايلى!» دېگەن بۇيرۇقى كەلدى، قۇلۇمدىكى ياغ-يۇغلارنى ئېيتىۋېتىپ كىچىكلىكىمىزدە بىرگە ئوينايدىغان ئۇ پوتلىنىڭ ھازىرقى ھالىتىنى كۈرۈش ئۈچۈن ئالدىراپ چىقىپ سەپكە تىزىلدىم.

قارىسام تۇرانيانىڭ بوي-بەستى ئۈسۈپ قۇرسىقى ئالدىغا تاۋۇزدەك چىكەتكەن بولسىمۇ لېكىن چىرايى كىچىك چېغىدىكى تۇرانياز پوتلىنىڭ چىرايىدىن قىلچە ئۆزگەرمىگەن ئىدى، مەن بىر قاراپلا ئۇنى تونىۋالدىم.

ئۇلار قائىدە بويىچە سەپكە تىزىلىپ بىز بىلەن بىردىن-بىر كۈرۈشۈپ ئۆيگە مېڭىۋاتاتتى، تۇرانياز مەن بىلەن قول ئېلىشىپ كۆرۈشكەندە مەن ئۇنىڭغا قىسقىغىنا تۇنۇشلۇق بەردىم:

-ئوھوي، تۇرانيازمۇ سىز؟

ئۇ ئۆزىنىڭ ئەمىلىنى قوشۇپ ئاتىمغانلىقىمدىن ئاچچىقى كەلگەندەك قىلىپ

زورغا جاۋاب بەردى:

- سىنى تونىيالىمىدىغا؟

- كىچىكلىكىمىزدە بىرگە ئوينىيىتتۇقۇ، مەن ھېلىقى توختى!

ئەمەلىيەتتە ئۇ مىنى بىر قاراپلا تونۇۋالغان ئىدى لېكىن قەستەن تونۇماسلىققا سېلىپ ماڭا باشتىن-ئاياغ بىر قارۋەتكەندىن كېيىن مۇغەمبەرلىك بىلەن:

- ھە توختى پوكانما؟ نېمە ئىش قىلىپ كەتتۇقا پوكان؟

ئۇنىڭ مىنى مەسخىرە قىلىپ بېشىنى لىڭشىتىپ تۇرۇپ قىلغان ئۇنلۇك سۆزىدىن يىگىتنىڭ قولداشلىرى پىخىلداپ كۈلۈشۈپ كىتىشتى، مەن خىجىل بولغىنىمدىن قىزىرىپ كەتتىم.

- قاراڭلا قىزىرىپ كەتكىنىڭلارنى! ئىسمى - جىسىمىڭلارغا لايىق پوكاندە سىلەر! - دېدى تۇرانيياز ماڭا يەنە ماڭا ھۇجۇم قىلىپ.

ئۇنىڭ بۇ گېپىدىن قارشى تەرەپنىڭ يىگىتلىرى ئەمەس بىز تەرەپنىڭ ئادەملىرىمۇ كۈلۈشۈپ كەتتى.

مەن ئىچىمدە خەپ دېدىم، قارشى تەرەپنىڭ مېھمانلىرى بىز بىلەن كۈرۈشۈپ بولۇپ ئۆيگە كىرىپ كەتكەندە بۇ كۆك ماڭقىنىڭ كىچىكلىكىدىكى بىر ئىشى يادىغا كېلىۋالدى:

ئالتە - يەتتە ياشلىق چاغلىرىم ئىدى، بىر قېتىم ئانام ماڭا بازاردىن ئون نەچچە تال كەمپۈت ئالغىچ چىقىپتىكەن، شۇ كەمپۈتلەرنى سامانخانغا تېقىپ قۇيۇپ ئاۋايلاپ يەيتتىم، مەھەللىدىكى بالىلار بىلەن ئوينىغاندا بىر تال كەمپۈتنى ئېلىپ چىقاتتىم - دە چۇرقىراشقىنىمىزچە كونا شال پاخاللىق ئېتىزغا يۈگۈرۈپتۇق، مەن بىلەن ئوينىيدىغان بۇ بالىلار ياشتا مەندىن سەل كىچىكرەك بولۇپ كەمپۈتكە بەك ئامراق ئىدى، بىز كەمپۈتنى ئامراقلىقىمىزدىن «قەمپۈت» دەپ ئاتىۋالاتتۇق، مەن بالىلارغا كەمپۈتنى كۆرسىتىپ قۇيۇپ پالالغا يۆلىنىپ ئولتۇرۇپ يىرتىق ئىشتىنمىنىڭ ئېغىدىن كىچىككەنە قوڭغۇرىقامنى چىقىراتتىم - دە بالىلارغا قۇلۇمنى كاناي قىلىپ سۈزۈپ توۋلايتتىم: «چوڭ داداڭلارغا سالام قىلىڭلار!»

بالىلار كۈلۈشكىنىچە تۈشمۇ - تۈشتىن ئالدىمغا كىلىپ «چوڭ دادا سالام!» دەپ قوڭغۇرىقىمغا قاراپ ھۆرمەت بىلدۈرۈشەتتى. ئارقىدىن مەن «قېنى ئەمدى چوڭ داداڭلارنى سىيپاپ قۇيۇڭلار!» دەپ ئاۋازىمنى تازا بوم چىقىرىپ توۋلايتتىم، بالىلار كۈلۈشكىنىچە نۆۋەت بىلەن كىلىپ قوڭغۇرىقامنى سىيپاپ قويغان ھەركەتنى دوراپ

قۇيۇپ بىر يانغا ئۆتۈپ تۇراتتى، بالىلارنىڭ ئارىسىدىكى قىزلار ئىككى قۇلىدا ئاغزىنى تۇتۇپ پىخىلداپ كۈلۈشكىنىچە بىر يانغا ئۆتۈۋالاتتى، ئاندىن بىز كەمپۇتنى نۆۋەت بىلەن ئاغزىمىزغا سېلىپ شۈمگەندىن كېيىن شال پاخلىنىڭ ئۈستىگە تاشلايتتۇق، ھۆل كەمپۇت شال پاخلىنىڭ ئىچىگە كىرىپ ئاستىدىكى توپىغا مىلەنگەندىن كېيىن يۈزىنى بىر قەۋەت تۇپا-تۇزاندى قاپلايتتى، ئاندىن كەمپۇت يېيىش نۆۋىتى كەلگەن بالا تۇپا كەمپۇتنى شۇ پېتى ئاغزىغا سېلىپ بىر شۈمۋالغاندىن كېيىن يەنە شۇ پاخالنىڭ ئۈستىگە تاشلايتتى، ئۇ چاغلاردا كەمپۇتكە شال پاخلىنىڭ توپىسى يۇقسا باشقىچە بىر خىل تەمگە كىرىپ قالامدىكىن تاڭ ئىشقىلىپ بىز مۇشۇنداق ئۇسۇلدا بىر تال كەمپۇتنى ئون نەچچە بالا تولۇق شۈمۈپ چىقاتتۇق.

مانا مۇشۇ كەمپۇتۈمنى يەيدىغان بالىلارنىڭ ئىچىدە تۇرانيياز پوتلىمۇ بار ئىدى، مەن «چوڭ داداڭلارنى سىياپ قۇيۇڭلار!» دەپ بۇيرۇق قىلغىنىمدا باشقا بالىلارنىڭ ھەممىسى يالغاندىن سىياپ ئۆتۈپ كەتسە بۇ تۇرانيياز دېگەن پوتلا ئۆز ئالقىنى بىلەن قوڭغىرىقلىقنى سىياپ قۇيايتتى. ھەتتا ئۆيدىكى چاغلرىمدا «ئاكا، چوڭ دادامنى سىياپ قۇياي، كەمپۇت بارمۇ؟» دەپ كەينىمگە كىرىۋالاتتى.

مۇشۇ ئىشلارنى ئويلاپ بۇ پوتلىنىڭ بايامقى ھاكاۋۇر-چوڭچىلىقىنى زادى سىغدۇرالمىدىم، قۇسۇغۇم كۆپۈپ ئاخىرى ئۇلار ئولتۇرغان ھويلىدىكى سوپىغا يېقىنلىشىپ چاندۇرماي ئۇنىڭغا گەپ قىلىۋالدىم:

- ھە سوجاڭ ئەجەب يوقاپ كەتتىڭلىيا، سىلنىڭ چوڭ داداڭلار مۇشۇ مەھەللىدىكى مازاردا، چوڭ داداڭلارنىڭ بېشىنى ئۇنداق تاشلىۋەتمەڭلار ئۇكام!

مەن شۇنداق دەپ بولۇپ قورسىقىمنىڭ تازا ئاستىنى چاندۇرماي قاشلاپ قويدۇم. تۇرانيياز پوتلا مىنىڭ نېمە دېمەكچى بولغىنىمنى سۆز-ھەركىتىمدىن ئازراق سىزىپ قېلىپ ئورنىدا غىمىسلاپ ئولتۇرالمىدى.

- ھە... ھە... ئاكا ئۇزۇن بولدى خىزمەت ھەلەكچىلىكىدە بۇ تەرەپلەرگە ئۆتەلمىدۇق! بۇندىن كېيىن بىز قىلىدىغان ئىشلار بولسا ھە دەرسىز!

تۇرانيياز پوتلا بىردەمنىڭ ئىچىدە بايامقى چوڭچىلىقىدىن قېلىپ ئالدىمدا پىلە قۇرتىدەك بولۇپ كەتتى. بۇنىڭدىن سۇپىدا ئولتۇرغان بايامقى كۈلگۈنچەك يىگىتلەرمۇ ھەيران قالدى، مەنمۇ مەقسىتىمگە يېتىپ مېيىقىمدا كۈلگىنىمچە بۇ نائەھلىنىڭ يېنىدىن چىقىپ كەتتىم.

ئارىدىن نەچچە مىنۇت ئۆتمەي ئاشپەز ئۇستام يۇلغۇن شېخى تېپىشىمنى بۇيرىدى، مەن پاتمىخاننى ئىزدەپ تېپىپ يۇلغۇن شېخىنىڭ نەدىلىكىنى سورىدىم. يۇلغۇن شېخى ئۆگزىدىكى سامانخاندا ئىكەن. مەن ئالدىراپ ئۆگزىگە چىقىپ ھويلىدا ماڭا قاراپ تۇرغان پاتمىخاندىن قەستەن سورىدىم:

- نەدە دېگەن؟

پاتمىخان مىنىڭ كۆڭلۈمنى چۈشۈنۈپ ناغرا - سۇناينىڭ ئاۋازىدا گىپىمنى يالغاندىن ئاڭلىيالمىغان بولۇپ ئۆگزىگە چىقتى.

- ۋاي خۇدايىم، سىنى قانداق قىلسام بۇلار توختەك؟، - دېدى پاتمىخان قاش - كۆزلىرىنى ئوينىتىپ.

- نېمە قىلساڭ بىر قىلغىنە! چىدىغۇچىلىكىم قالمىدى مىنىڭ!، - دېدىم ئۇنىڭ زىل كۈلكىسىگە بۇلالماي.

- يۇلغۇن شېخى دېگەن ئەنە!، - دەپ كۆرسەتتى پاتمىخان سامانخاننى كۆرسىتىپ كۈلگىنىچە.

- ماڭە بىللە كىرىمىز!، - دېدىم ئاغزىمغا كەلگەن تۈپۈكنى غۇرتىتىدە يۇتۇۋېتىپ.

پاتمىخان ئەتراپقا بىر قارىۋېتىپ سامانخانغا ماڭدى، مەن ئۇنىڭ كەينىدىن ئەگىشىپ كىرىپ گەپ قىلمايلا ئۇنى قۇچاقلۇۋالدىم، ئۇمۇ ماڭا چىڭ يېپىشتى، يۈرۈگۈم خۇشاللىق ھاياجىنىدىن پارتلاپ كىتەيلا دەپ قېلىۋاتاتتى.

- توختەك ساڭا بىر خوش - خەۋەرنى يەتكۈزەيمۇ؟، - دېدى پاتمىخان قۇچىقىمىدىن يۇلقۇنۇپ چىقىپ.

- نېمە خوش - خەۋەر پاتمىخان؟

- دادام ئىككىمىزنىڭ توي ئىشىنى مۇشۇ ئايدا قىلىۋېتىدىغانلىقىنى ئېيتىپتۇ.

- نېمە... نېمە دېدىڭ؟ داداڭ تويمىزنى قىلىپ بېرەمدىكەن؟

مەن خۇددى چۈش كۆرگەندەك بولۇۋاتاتتىم.

- ھەئە، دادام ئۆز ئاغىزى بىلەن ئانامغا دەپتۇ.

مەن بۇ خەۋەردىن ھاڭ - تاڭ قالدىم، خۇشاللىقتا پوت - قوللىرىم تىترەشكە باشلىدى. مەن چەكسىز ھاياجان ئىچىدە ئالدىمدىكى راسا چوڭ باغلانغان يۇلغۇن شېخىدىن ئىككى باغلانغان دەس كۆتۈردۈم. پاتمىخان ئەتراپىمدا «ھاي توختەك! بۇنچە جىق شاخنى نەگە ئاپىرسەن، بىر باغلانغان ئال!» دېگەندەك گەپلەرنى

قىلىۋاتاتتى، مۇشۇ تاپتىكى خوشلۇقۇمدا قۇلىقىغا ھېچقانداق گەپ كىرمەيۋاتاتتى. قۇلىقىنىڭ تۈۋىدە پەقەت پاتىمخاننىڭ «تويىمىزنى مۇشۇ ئايدا قىلىپ بېرىدىكەن» دېگەن ئاۋاز ياڭراپلا تۇراتتى.

مەن بۇ ئىككى بۇغام يۇلغۇن شېخنى كۈتۈرۈپ شوتتىن چۈشكىلىۋاتاتتىم، سامانخاننىڭ ئالدىدا تۇرغان پاتىمخان بىر قۇلىدا پىشانىسىنى تۇتۇپ تۇرۇپ بىر قۇلىدا ئىما-ئىشارەت قىلىپ بىرىنمىلەرنى دەيتتى...

مەن شوتىدىن چۈشمەكچى بولۇپ پۇتۇمنى بالداققا تاشلاپ تۇرۇپ ئاخىرقى قېتىم پاتىمخاندىن يەنە بىر سورىدىم:

- بۇ چۈشۈم ئەمەستۇ؟ بىز راست....

گېپىمنىڭ ئاخىرىنى دەپ بولغىچە ئۆزەمنىڭ شۇتنىڭ ئۈچىدا يۇلغۇن شېخى بىلەن بىرگە ئاسماندا پەرۋاز قىلىۋاتقانلىقىمنى ھېس قىلدىم، دېمەك ئۆگزىگە سەل-پەل تىك قۇيۇلغان بۇ شۇت مىنىڭ كۆتۈرۈۋالغان شېخىمنىڭ كەينىگە سەنتۈرۈلۈپ كىتىشى سەۋەپلىك ئۆگزە تېمىدىن ئاجراپ ئۇدۇللا مېھمانلار ئولتۇرغان سۇپىغا قاراپ چۈشۈۋاتاتتى.

«قاراس-قۇرۇس...گوم» قىلغان ئاۋاز بىلەن ھويلىدا قىيا-چىيا كۆتۈرۈلدى، كۆزۈمنى ئېچىپ قارىسام ئاستىمدا شاخ، شاخنىڭ ئاستىدا شۇت، شوتنىڭ ئاستىدا ئاللا كىمىلەر ۋايىجانلاپ ياتىدۇ.

بۇ كېلىشمە سىچىلىكنى كۆرۈڭ، ھويلىدىكى سۇپىدا تويى بولىدىغان يىگىت قاتارلىق ئون نەچچە مېھمان ئولتۇرۇپ ئالدىغا كەلگەن دۈڭلىگە ئەمدى قول ئۇزىتىۋاتقان ئىكەن. ھېشۇق ئارلىشىپ قالغان بۇ شوت چاقماق تىزلىكىدە بۇ بىر قاتار مېھمانلارنىڭ ئۇدۇل گەدىنىگە چۈشۈپتۇ، نەچچەيلەننىڭ بېشى دۈڭلىگە چىلىشىپ كالىسى ئېتىلغان بولسا يەنە نەچچىسىنىڭ يۈزىنى ئالدىدىكى تەخسە-پىيالىلەرنىڭ سۇنۇقلىرى تىلىپ قانغا بويىۋېتىپتۇ...

بۇلارنىڭ ئىچىدە يارىسى ئەڭ ئېغىر بولغىنى تويى بولىدىغان يىگىتنىڭ ئىدى، ئۇنىڭ مۇبارەك يۈزى ناۋات چېپى دەملەنگەن چەينەك-پىيالىلەرگە توغرا كىلىپ قالغاچقا يىگىتنىڭ تومشۇقى ئېتىلىپ ئاستىن-ئۈستۈن چىشلىرىدىن كامىدا بەش-ئالتىسى ئالدىدىكى داستىخانغا تۈكۈلۈپ ئۆلگۈرگەن ئىدى.

مەن كۈزۈمگە ئىشەنەلمەي ئاستىمدىكى كالىپۇكى قوش تەككىدەك بولۇپ خارقىراپ ياتقان يىگىتكە سىنچىلاپ قارىدىم، بۇ بىر جۈپ تەككىنىڭ ئارىسىدا

قىزىل شارپىدەك بىرنىمە ساڭگىلاپ تۇراتتى زەن سېلىپ قارىسام ئۇ ساڭگىلاپ تۇرغىنى شارپا ئەمەس بەلكى ئۇنىڭ تىلىكەن، ئۇنىڭ مۇشۇ تاپتا بۇيۇن ئومۇرتقىسىدىن بىر قانچىسى ئۇۋۇلۇپ كەتكەن بولسا كېرەك بىچارىنىڭ بېشى شوتىنىڭ ئاستىدا دومىلاپ يۈرگەندەك قىلاتتى.

مەن مۇشۇچاغدا بويىنى ئۆلۈك كەپتەرنىڭ بويىنىدەك بىر يانغا ساڭگىلاپ قالغان ئاستىمدىكى يىگىتنىڭ تويى بۇلىدىغان تۇرانيياز ئىكەنلىكىنى رەسمىي جەزم قىلدىم، چۈنكى ئۇنىڭ بۇرنىدىن بارمىقىم توملۇقىدىكى بىرجۇپ چوڭىدەك كۆك ماڭقا بالا ۋاقتىدىكىدىنمۇ بەكرىق ساڭگىلاپ تۇراتتى.

مەن ئەھۋالنىڭ ئېغىرلىقىنى بىلىپ ئىشنىڭ چاتاقلىقىنى پەملىدىم - دەكۆزۈمنى چىڭ يۇمۇۋېلىپ يالغاندىن ئايلانغان بولۇپ يېتىۋالدىم. ئۇلارتۇشمۇ - تۆشتىن يۈگۈرۈپ كېلىشىپ ئالدى بىلەن ئەتىۋارلىق يىگىتنى تارتىپ ئېلىپ قىز يۆتكەشكە ئەكەلگەن لاتا پىكاپقا سالدى، ئارقىدىن سەت بولمىسۇن دەپ مىنىمۇ كۈتۈرۈپ ئېلىپ ئۇنىڭ يېنىغا ئورۇنلاشتۇردى، پىكاپنىڭ كەينى ئورۇندۇقىغا ئىككىمىز سىڭايان يېتىشىپ ئاران پاتتۇق، بۇ مىنىڭ ئۆمرۈمدە تۇنجى قېتىم ئېسىل ماشىنىدا ئولتۇرۇشۇم ھېسابلىناتتى

ئالدى ئورۇندۇقتىكى تۇرانييازباشلىقنىڭ چېچىنى مايلاپ كەينىگە تارباۋالغان كاستۇم - بورۇلكىلىق خام سېمىز دادىسى تىت - تىت بولغىنىچە شوپۇرغا بۇيرۇق قىلدى:

- تىز ماڭ!

شۇنداق قىلىپ ماشىنا شەھەردىكى چوڭ دوختۇرخانىغا قاراپ ئۇچقاندەك يۈرۈپ كەتتى، كۆزۈمنى ئاستا ئېچىپ يېنىمدىكى تويى بۇلىدىغان يىگىتكە قارىسام ئۇ يەنە ئۆلۈكتەك يېتىپتۇ، ئۇنىڭ بۇ ھالىغا قاراپ مىنى تىرەك بېسىشقا باشلىدى...

شۇنداقتىمۇ خۇداغا قىلغىنىم بارئىكەن، بىر چاغدا كاساپەتنىڭ قولى ھەركەتكە كېلىپ ئەتراپنى سىيلاشتۇرۇپ مىنىڭ بەدىنىمنى چىڭ تۇتۇۋالدى.

- ئانا... ئانا....

ئۇ ئاخىرى زۇۋانغا كەلدى. بىراق دادىسى تاراكتۇردەك ئاۋاز چىقىرىپ ماڭىدىغان بۇ پىكاپنىڭ شاۋقۇنىدا ئۇنىڭ ئاجىز ئاۋازىنى ئاڭلىمايۋاتاتتى.

- ئانا... ئانا...

مەن ئاستا ئېغزىمنى ئۇنىڭ قۇلقىغا يېقىپ پىچىرلىدىم:
- ئۇ ئاناڭ ئەمەس چوڭ داداڭ، ئەمدى قويۇۋەت!
- چوڭ دادا... چوڭ دادا...
ئۇ يەنە توختىماي ئىگرايتتى، مەن ئاغرىققا چىدىيالماي ئۇنىڭ قۇلقىغا تېخىمۇ
ئۈنلۈكرەك قىلىپ ئېيتتىم:
- ئەمدى مەندە كەمپۈت يوق!

1996 - يىل (قاراقاش)

توختى پوكان ۋە غالتەك ۋەقەسى

تۇرانيياز باشلىقنىڭ بېلى ئېغىر چىم بولۇپ كەتكەنلىكى ئۈچۈن دوختۇر ئۇنىڭ كارۋاتتىن چۈشىشىنى چەكلىدى، بىر ئولتۇرۇشىدا بىر پاقلاڭنىڭ گۆشىنى يەپ كۆنۈپ كەتكەن كالىدەك ئىشتەيلىك بۇ بىر نېمە تىمساخنىڭكىدەك دانە - دانە تاكان چىشلىرىدىن ئايرىلىپ قالغان بولسىمۇ لېكىن گېلىدىن قالمىغان ئىدى. ئۇ كارۋاتتا يېتىپمۇ چىشى يوق موماي گۇلا شۈمگەندەك بار - يوقنى توختىماي ماكىلدەتتەپ چايناپ كۈندە زەمبىلدە بىرنى چىقىرىپ ياتتى، ياتاقنىڭ ھاۋاسى بولغىنىپ چىدىغۇسىز بولۇپ كەتكەنلىكتىن ئۇنىڭ بىلەن بىر ئۆيدە ياتقان ئىككى سوقۇر ئۈچەي بىمار ئوپراتسىيە قىلىنىشتىن ۋاز كېچىپ ئۆلسەكمۇ ئاسمىنى ئۇچۇق يەردە ئۆلەيلى دەپ بۇرنىنى توتقىنىچە دوختۇرخانىدىن قاچتى.

ئۇنىڭ چىقىرىنىدىسىغا قاچا تۇتۇپ كۈتىگە قەغەز تاشتالمىغان بىچارە ئاتا - ئانىسى دەرھال پىلان تۈزۈپ ئۇلارنىڭ نىكاھىنى شەھەرلىك دوختۇرخانىنىڭ تاشقى كېسەللىكلەر بۆلۈمىدە ئۇقۇپ تۈگەتتى. شۇنداق قىلىپ ئايشىخاننىڭ سېسترا سىڭلىسى تۇنجى توي ئاخشىمىنى ئۇنىڭ تىگىنى قۇرۇقداش ۋە پوقىنى تۈكۈش بىلەن يورۇتتى.

دوختۇرخانىنىڭ كارامىتى بىلەن تۇرانيياز ئوبدانلا ساقىيىپ قالغان بولسىمۇ لېكىن تاماق يېسە توخۇدەك چېچىپ يەيدىغان، بىر مىنۇتتا ئون قېتىم تۇمشۇقنى سۇنۇپ يىگىرمە قېتىم پوتلىسىنى تارتىدىغان بولۇپ قالدى، ئۇنىڭ ئۈستىگە تۇرانييازنىڭ كىشىلەرگە دائىم قاپاق تۈرۈپ تۇرىدىغان مۇز چىرايى بۇ قېتىمقى داۋالاشتىن كېيىن بىر ئىشتىن ئاچچىقلانسىمۇ، خاپا بولسىمۇ «تاللىققا ئېسىپ قويۇلغان كالىدەك» ھىجىيىپ تۇرىدىغان ھالەتتە ساقايدى...

«بىر قايغۇدا بىر خۇشاللىق» دېگەندەك ئۇنىڭ چىرايىدىكى بۇ نۇقسانلىرى ئۇنىڭغا ئېيتقۇسىز ئامەت ئېلىپ كەلدى، بىر قېتىم يۇقىرى ئورۇنلاردىكى ئالاھىدە رەھبەرلەر خىزمەت تەكشۈرۈپ كېلىپ تۇرانيياز باشلىقنىڭ ساقچىخانا ھويلىسىدا

ئاممىغا گەپ قىلىۋاتقاندىكى ھالىتىنى يەنى دەمدە بىر تۇمشۇقنى سۇنۇپ پوتلىسىنى تارتقىنىچە ئۇلارغا باشتىن - ئاخىرى كۈلۈپ تۇرغان قىياپىتىنى كۆرۈپ «قاراڭلار بىزنىڭ ئاساسى قاتلامدىكى بۇ قەھرىمان كادىرىمىزغا، ئۇ خىزمەت ئۈستىدە ھېرىپ - تەرلەپ بۇرنىنى سۈرتكۈدەك ھالى قالمىسىمۇ يەنىلا خەلققە ئىللىق كۈلۈمسىرەپ تۇرغىنىنى، بىز ھەممىمىز بۇنىڭدىن ئۆگىنىشىمىز كېرەك!» دەپ داۋراڭ سالىدى.

شۇنداق قىلىپ بۇ كاتتا زاتنىڭ بىر ئېغىز گېپى بىلەن تۇرانيياز باشلىق دەرھال «خەلقنىڭ غەمگۈزار چاكىرى - تۇرانيياز» غا ئايلىنىپ پۈتۈن گېزىت - ژورنال، تاراتقۇلارنىڭ باش بېتىنى ئىگەللىدى ھەم ئوزۇنغا قالماي قوشنا بىر ناھىيىگە ناھايىتى چوڭ ئەمەلدار بولۇپ ئۆسۈپ كەتتى.

ھاجىم ئائىلىسىدىكىلەرمۇ كىيىۋالغا كەلگەن بۇ ئامەتنىڭ خوشلۇقىدا پاتىمخان بىلەن بولىدىغان توي ئىشىمىزنى ئالدىنقى ئايغا بىكىتتى.

«يىتىمنىڭ ئاغىزى ئاشقا تەگسە بورنى قاناپتۇ» دىگەندەك توپىغا ئاز قالغاندا كەنتىمىزدە كۈتۈلمىگەن بىر ۋەقە يۈز بىرىپ چوڭ - كىچىك ھەممىمىزنى يوق بىر بالاغا تىقتى. مەدەنىيەت ئىنقىلابىنىڭ ئاسارىتى بولسا كېرەك مەكتەپ، كان - كارخانا تاملارنىڭ يۈزلىرىدە ئىشقىلىپ بوش - بىكارلىكى يەرلەرنىڭ ھەممىسىدە ھەر خىل دەبدەبىلىك شۇئارلار يېزىلغان توراتتى. ھەتتا مەن ئەقلىمگە كەلسەم كەنتە كومىتېتنىڭ چوڭ يېغىن مەيدانىدىكى قىشتا سېلىنغان چوڭ خاليجانىڭ سىرتقى تام يۈزىدىمۇ قىزىل سىر بىلەن سىزىلغان شۇ بىر باش سۈرەت بىلەن چوڭ خەتلىك بىر شۇئار بار ئىدى.

بىر كۈنى قايسىدۇ بىر مەلۇن بۇ ئۇلۇغ شۇئارنىڭ خېتىنى شاخ بىلەن جىجىلاپ قۇيۇپتۇ، شۇنىڭ بىلەن كەنتىمىزدە بوران چىقىپ ئالەم - مالەم بولدى، ساقچى - ساقچى قايناپ كەتتى، يېزىدىن كەلگەن رەھبەرلەر بۇ ئىشنى دەرھال سىياسىيغا كۈتۈرۈپ «سەككىزىنچى ئىيۇل شۇئار جىجىلاش - بۇزۇش ۋەقەسى» دەپ نام قويدى، بىز ئىيۇل - پىيۇل دېگەن گەپنى چۈشەنمەيتتۇق، پەقەت بۇ چوڭ خەتنى يەتتىنچى ئاينىڭ سەككىزىنچى كۈنى بىرە ئۇششاق بالىنىڭ ئۇقماي جىجىلاپ قويغانلىقىدىن گۇمان قىلاتتۇق. مۇشۇ زور ۋەقە سەۋەپلىك مېنى قەيەردە كۆرسە، خىقىراپ يۈزۈمگە تۈكۈرۈپ يۈرۈيدىغان كونا قېيىنئاتام بىر كۈندىلا جازالىنىپ ھۇقۇقىدىن ئېلىپ تاشلاندى.

ئىچىمىدە بو ئوغرىنىڭ موللاق ئاتقانلىقىدىن قەۋەتلا خۇشال بولدۇم، لېكىن ئىش بۇنىڭلىق بىلەن تۈگىمىدى، ئۇنىڭ ئورنىغا چىققان كەنتە مۇدىرى دېگەن ئەبلەخ خىزمەت قىلىمىسا ئۆلۈپ قالىدىغاندەك كەنتىدىكى بارلىق ياشلارنى يېغىپ خالىجىنىڭ تېمىنى نۆۋەت بىلەن خەۋەر ئېلىپ قوغدىغىلى سالدى. ھەر كۈنى تۆت ئادەم كېچە - كۈندۈز بۇ تامنى خەۋەر ئالاتتۇق، بۇ ئىشنى قىلغان بەد نىيەت تېخىچە تېپىلمايۋاتاتتى.

«كۆتۈرەلمىسەڭ ساڭگىلىتىۋال» دىگەندەك نەچچە كۈن ئۆتمەي كەنتە كومىتېتىنىڭ قوروسىدىكى دۆلەت بايرىقى ئېسىلغان ئېگىز خادىننىڭ بايراق سىمىنى يەنە بىر نائەھلى ئوغرىلىۋالدى.

ھەر نېمە بولسا بۇ قېتىمقى ئىش يۇقىرىغا دوكلات قىلىنىمىدى، ناۋادا دوكلات قىلىنغان بولسا بو ئىش يەنە «ئون بەشىنچى ئىيۇل سىم ئوغۇرلاش - بولاش - تالاش ۋەقەسى» دەپ ئاتىلىپ يېزا باشلىقى بىلەن كەنتىمىزنىڭ بۇ يېڭى «سېكرېتارى» ئالاقچان ۋەزىپىسىدىن ئېلىپ تاشلىنىشى مۇمكىن ئىدى.

بار خاپىلىق يەنە شۇ بىز بىچارىلەرگە بولدى، نۆۋەتچىلىك قىلىپ قوغدايدىغان جاي بىردىن ئىككىگە كۆپىيىپ ئادەم سەككىزگە ئاۋۇدى. بىز بىر گۇرۇپپا تۆت ئادەم بار كۈچىمىز بىلەن بايراق خادىسىنىڭ تۈۋىدە يېتىپ - قوپۇپ خادىنى قوغدىدۇق يەنە شۇنداقتمۇ بو نىيىتى يامان ئوغرى بىر ئاخشىمى بىزنىڭ ئۇخلاپ قالغان پۇرسىتىمىزدىن پايدىلىنىپ بايراقنىڭ يىپىنى يۆگەيدىغان چۈيۈن غالتەكنى ئوغرىلىۋاپتۇ.

شۇنىڭ بىلەن بۇ «چۈيۈن غالتەك ۋەقەسى» دىن كېيىن كەنتە رەھبەرلىگى بىر كۈن مۇزاكىر قىلىش ئارقىلىق بايراق خادىسىنىڭ تۈۋىگە توپاقتەك سېرىق ئىتتىن بىرنى باغلاپ قۇيىدىغان بولدى، بىز شۇ ئىت بىلەن بىرگە خادىنى قوغداپ يېتىشقا مەجبۇرى بولدۇق...

ئىتنىڭ پەيلى يامان ئىدى، بەزىدە بىزگىمۇ يۈز قىلماي داپىشىنىپ قۇياتتى، ئىت بۇلا مۇشۇنداق بولا، ئاخشاملىرى خادا تۈۋىگە قۇيۇلغان كارۋاتتىن چۈشۈشكە ھېچقايسىمىز پېتىنالىتتۇق، چۈنكى كارۋاتنىڭ ئاستىدىكى سېكرېتارنىڭ قول - چومىقى بولغان بۇ سېرىق ئىت كۈزىنى ئۈزمەي بىزنى باشقۇراتتى. سىيگۈمىز كەلسە تۆتەيلەن ھەممىمىز بىر بولۇپ ماڭاتتۇق، تەڭ كېچىسى باشقىلارنى ئويغىتالمىسام كارۋاتنىڭ ئۈستىدە ئۈرە تۇرۇپ يىراقلارغا قۇيۇپ بىرىشتىن باشقا ئامال يوق

ئىدى، نېمە بالاغا قالغىنىمنى بىلمەيمەن، ئىشقىلىپ ھېلىغۇ ئىتكەن، ئىتنىڭ ئىسمىنى ئاڭلىساممۇ تىنىم جۇغۇلداپ يۈرۈگۈم قېپىدىن چىكىتىدىغان ئادەم ئىدىم...

ئىت ھېلى چىقىپ بىرە يېرىمنى كاپ قىلىپ ئالارمىكىن دىگەندەك قورقۇنچىدا تۈزۈكمۇ سىيەلمەيتتىم ھەر قېتىم يېرىمنى سىرتقا يېرىمنى ئىشتىنىمنىڭ ئىچىگە چىقارغانچىلىك قىلىپ ھۆل زاكىدا قالغان بوۋاقتەك تاڭ ئاتقىچە يۇلتۇز ساناپ غىمىسلاپ چىقاتتىم، ئىشقىلىپ توختى پوكان بولغانغا گېلىمغىچە تويدۇم...

كەنتىمىزدە بۇنداق سىياسىيغا ياتىدىغان زور ۋەقەلەر ئارقىمۇ-ئارقا يۈز بەرگەندىن كېيىن يۇقىرىنىڭ بۇيرىقىغا ئاساسەن كەنتتە تەۋەلىكىدىكى يەتتە ياشتىن يەتمىش ياشقىچە ھەممىمىز كەنتتە كومىتېتقا يېغىلىپ ھەر كۈنى چۈشتىن كېيىن مەجبۇرى «سىياسى ئۆگىنىش» قىلىش ئارقىلىق ئىدىيىمىزنى ئازاد قىلىدىغان بولدۇق. كۈندە بولىدىغان بۇ ئۆگۈنۈشتە سېكرېتار توختىماي گېزىت-ماتېرىيال ئۇقۇيتتى بىز زەن سېلىپ ئاڭلاپ ئۇنىڭ مەزمۇنىنى ھەزىم قىلاتتۇق، ئاندىن «مۇزاكىرە باسقۇچى» دا ھەممىمىز بىرمۇ-بىر پىكىر بايان قىلىپ بۇ ۋەقەنى ئېيىلاپ-تىلاپ بۇنىڭدىن كېيىنكى ئىرادىمىزنى بىلدۈرۈشەتتۇق...

بۈگۈنمۇ دائىمقىدەك سېكرېتار ماتېرىيال ئۇقۇشنى تۈگىتىپ مۇزاكىرە باسقۇچىغا ئۆتمەكچى بولۇۋاتاتتى، مەن كۆڭلۈمدە «ھاي سېكرېتار يا ئىتىڭنى يوقات، يا مەن خالىجايىنىڭ تېمىنى بېقىپ شۇ يەردە ياتاي، يا بولمىسا مېنى بۇغۇپ ئۆلتۈرۈۋەت!» دېگەننى ئويلاپ ئېغىزىمنى ئاچاي دەپ تۇراتتىم، شۇ چاغدا سىرتتىن سايىت چولاق دېگەن پەسەندى «ۋاي سېكرېتار!...ۋاي سېكرېتار!» دىگىنىچە چىرايدا قان يوق يۈگۈرۈپ يېغىن مەيدانغا كىرىپ كەلدى، بىز ھەممىمىز بىرە يەرگە ئوت كەتكەن ياكى كەنتىمىزنى سەل باستۇرۇپ كەلگەن ئوخشايدۇ دەپ ۋاراڭ-چۇرۇڭدىن توختاپ ئۇنىڭغا كۆزىمىزنى تىكتۇق.

- نېمە بولدى ھاي چولاق؟ - دەپ ۋاقىرىدى سېكرېتار جىددىيلەشكىنىدىن ئورنىدىن چاچراپ تورۇپ.

- نېمە... نېمە بولاتتى، سېكرېتار... جىنايەتچى تېپىلدى! - دېدى سايىت

چولاق ھاسىرغىنىچە.

- قايسى جىنايەتچى؟

- بايراقنىڭ غا...غا...غالتىكىنى ئوغرىلىغان!

سېكرېتار بۇ جاۋابتىن شۇنداق خۇشال بولدى:

- ھە...كىمكەن؟

- ئەنە...مەن باشلاپ باراي!

يىغىندىكى ھەممەيلەن ئورنىمىزدىن گۆركرەپ تۇرۇپ غەزەپ بىلەن كەنتە كۆمىتىنىڭ ئالدىدىكى چوڭ يولغا ئېتىلدۇق، بىز چوڭ - كىچىك بولۇپ كامىدا ئۈچ - تۆت يۈز ئادەم ئىدۇق، مۇشۇ ئوغرى سەۋەبلىك نەچچە ھەپتىدىن بىرى بىزنىڭ يىمىگەن پوقىمىز كىرمىگەن گۆرىمىز قالمىغان ئىدى، ھەممىمىز يەڭلىرىمىزنى شىمايلاپ ئىستىھكامغا ئېتىلغان جەڭچىلەردەك ئۇ ئوغرىدىن ئۈچىمىزنى ئالغىلى يۈگۈردۇق... ھەتتا مەھەللىمىزنىڭ ئىمامى ئاخۇنى چۈشۈپ كەتكەن سەللىسىگىمۇ قارىماستىن سەپنىڭ ئەڭ ئالدىدا ھاسىراپ قۇيۇندەك چاپماقتا ئىدى...

دېگەندەك چوڭ يولنىڭ ئوتتۇرىسىدا مەھەللىدىكى ساۋۇت ساراڭ قولىدا ھېلىقى چۆيۈندىن ياسالغان غالتەكنى ئويىناپ بەخرامان تۇراتتى، ئۇ نەچچە يۈز ئادەمنىڭ ئۆزى تەرەپكە «ھۇررا» توۋلاپ يۈگۈرۈپ كېلىۋاتقانلىقىنى كۆرۈپ دەرھال كەينىگە ئۆرۈلۈپ قارىدى، كەينىدە باشقا بىرسى يوق ئىدى. ئەتىدىن - كەچكىچە «ھو...ھو...» دەپ كۈلۈپلا يۈرۈيدىغان بۇ كۈلگۈنچەك ساراڭ كۆڭلىدە «بۇ تېگى پەسلىگە نېمە بولغاندۇ ئەمدى؟ بۇلارنى چوقۇم كەنتتىكى ھېلىقى سېرىق ئىت ئالدىغا سېلىۋالدى، بولمىسا بۇ ساراڭ - لەقۋالار بۇنچىلىك قېچىشىپ يۈرمەستى!» دېگەننى ئويلاپ ھىجىيشتىن توختىدى ئاندىن چىرايىنى تۈرگىنىچە ئىككى لىۋىنى چىشلەپ ئالدى - كەينىگە قارىماستىن بەدەر كەينىگە بۇرۇلۇپ قېچىشقا باشلىدى... خۇدايىم بۇ ساراڭنىڭ پۇتىغا كۈچىمۇ تازا بىرىپتىكەن، كۆزنى يۇمۇپ ئاچقۇچە كۆز ئالدىمىزدىن پىلدىرىغۇچتەك پىقراپ يىراقلاپ كەتمەسمۇ؟

قاچە - قاچ، تۈتە - تۈت....

ساراڭ بىزگە تۇتۇق بىرىدىغاندەك ئەمەس ئىدى، ئۇ شۇ يۈگۈرگىنىچە چوڭ ئۆستەڭدىكى ياغاچ كۆۋرۈكنىڭ ئۈستىگە چىقىپ توختاپ ئالدىغا ئىگىشىپ تۇرۇپ ھاسىرىغىنىچە دېمىنى ئېلىشقا باشلىدى...

بىزمۇ كەينىدىن تۈشمۇ - تۈش باستۇرۇپ كىلىپ قەدىمىمىزنى كۆۋرۈكنىڭ لېۋىدە توختىتىپ تىزلىرىمىزنى تۇتۇشقىنىمىزچە چوڭ - چوڭ نەپەس ئېلىشقا باشلىدۇق، ساۋۇت ساراڭ ئېگىشكەن يېرىدىن بېشىنى كۈتۈرۈپ بىزگە ئالايىپ

قارىدى، بىزمۇ ھەممىمىز بېشىمىزنى كۈتۈرۈپ ئۇنىڭغا غەزەپ بىلەن تىكىلدۇق، ئۇ زادى نېمە ئىش بولغانلىقىنى بىلەلمەي بىزگە تىل سالدى:

- ئاناڭنىڭ تويى بولاشتىمۇ ھەرقايسىڭغا؟

بىز بىر-بىرىمىزگە قارىشىپ ھەيران قالدۇق، چۈنكى بۇ ساراڭ ئۆمرىدە بىرسىنى تىللاپ باقمىغان ئىدى.

- ھەي ساراڭ! - دېدى سېكرېتار ھارغىنلىقتا دېمىنى ئالالماي، - ئاۋۇ قولۇڭدىكى غالتەكنى نەدىن تاپتىڭ؟

ساراڭ قوللىدىكى چويۇن غالتەككە لاپىدە قاراپ ئۇنى دەرھال كەينىگە تىقىۋالدى - دە توۋلاپ جاۋاب بەردى:

- ئاچاڭنىڭ ئېرىما مەن؟ بوش توۋلا ماڭا!، - دەپ خىرقىردى ساراڭ.

- غالتەكنى نەدىن ئالدىڭ دەيمەن؟

- ئاناڭنى ئالغان يەردىن!

ئۇنىڭ جاۋابىدىن ھەممەيلەن پىخىلداپ كۈلۈشۈپ كەتتۇق. كۆپچىلىكنىڭ ئالدىدا ئۇسال بولغان سېكرېتار تەلەتنى بۇزدى:

- ھاي ساۋۇت ساراڭ، ئاۋۇ قولۇڭدىكى غالتەكنى نەدىن تاپتىڭ دەيمەن؟

- سىنىڭ ئاناڭنى غالتەك ئالمىغان بولغىنىتى، ھەي غالتەك جېنى

چاپلىشىۋالغان ساراڭ!، - دەپ ۋارقىردى ساۋۇت ساراڭ غەزەپ بىلەن، - نىمانداق كەچكۈچە غالتەك - غالتەك دەۋىرسەن، غالتەكتىن بۆلەك گىپىڭ يوقما سىنىڭ؟

ساراڭ بىگىز بارمىقىنى سېكرېتارغا چىنەپ تۇرۇپ غەزەپ بىلەن ۋارقىردى، بىچارە سېكرېتار خۇددى ئاتىسىدىن تەنبە يېگەن بەش ياشلىق بالىدەك يۇۋاشلاپ قالدى، بىز بۇلارنىڭ ھالىتىگە قاراپ قايسىسىنىڭ ساراڭ قايسىسىنىڭ سېكرېتار ئىكەنلىكىنى بىلەلمەيلا قالدۇق.

بۇ چاغدا يېڭىدىن سايلانغان كەنتە مۇدىرى سېكرېتارغا ياخشىچاق بولۇپ گەپكە ئارىلاشتى:

- ھاي ساۋۇتخۇن، ئاۋۇ قولۇڭلىدىكى غالتەكنى بىزگە بىرىۋېتىپ ئاندىن

گەپ قىلىڭلار ئۇكام!

- تۈفەي!، - ساراڭ ئاچچىق بىلەن يەرگە بىرنى تۈكۈردى، - قاچاندىن بىرى

مەن سىنىڭ ئۇكاڭ بولۇپ قالدىم، سەندەك نەسلى پەس، دادىسىنىڭ كىملىكىنى بىلمەيدىغان مۇناپىققا ئۇكا بۇلىدىغان ساۋۇت تېخى دۇنياغا تۇغۇلمىدى!

ھەممەيلەن كەنتە مۇدىرىنىڭ راستىنلا ئۆز دادىسىغا ئوخشىمايدىغانلىقىنى بىلىشەتتۇق، شۇڭا بىز يەر تىگىدىن كۆز بېقىشىپ كۈلۈشۈشكە باشلىدۇق. بۇ ساراڭنىڭ ئېغىزىدىن ھەر بالا كىلەتتى، يەنە ئۆزىنىڭ بىرە ئەيىبىنىڭ ئېچىلىپ قالمايلىقىنى ئويلىغان كەنتە مۇدىرى بىر ئاز شوڭ بولۇپ قالدى. بۇ چاغدا ئاخۇنۇم سالغا چۈشتى:

- جېنىم ساۋۇتتاخۇن، قولۇڭلاردىكى ئاۋۇ نەرسىنى بىزگە بېرىۋېتىڭلار، بىز نەچچە كۈن بولدى، شۇ غالتەكنىڭ خاپىلىقىدا يا ئۇيغۇ ئۇيغۇ بولمىدى، يا يېگەن تاماق تاماق بولمىدى...

ساۋۇت ساراڭ ئاخۇنۇمنىڭ ئارىلاشقانلىقىنى كۆرۈپ تەلەپپۇزنى يۇمشاتتى: - بوپتۇ سەن گەپ قىلىپ سالىدىڭ، بەرسەممۇ بېرەي، لېكىن بىر شەرتىم بار! - دىگەنە يۈز شەرتىڭ بولسىمۇ، - دېدى سېكرېتار جىلە بولۇپ، - بىر ئاڭلاي باقلى!

- ھەرقايسىڭ دادامنى پومىشچىك دەپ ئۇرۇپ ئۆلتۈرۈشتۈڭ، ئانامنى پومىشچىكنىڭ خوتۇنى دەپ ئاچ قۇيۇپ ئۆلتۈرۈشتۈڭ، بىر تۇغقانلىرىمنىڭ ھەممىسىنى پومىشچىكنىڭ بالىلىرى دەپ يىراق-يىراقلارغا پالاشتىڭ، ئۇلارمۇ سەرسانچىلىقتا ئۆلۈپ تۈگىدى، قېنى ئېيتە، ئۆز ۋاقتىدىكى بىزنىڭ قوي-كالىلىرىمىزنى نەگە ئاپارغان، ئۆيىمىزدىكى گىلەم-كىگىزلەرنى نەگە تىقىشتىڭ؟ ماۋۇ كۆۋرۈكنى كىمنىڭ سالغانلىقىنىغۇ بىلىشىدىغانسەن؟ نېمىشقا بۇ كۆۋرۈكنى بوزۇشمايسەن؟ بوپتۇ ئۇلارنىڭ ئۆلگىنى ئۆلگەن بولسۇن، دەيدىغان شەرتىم شۇكى مال-مۈلكۈمنى قايتۇرۇپ بەر، بولمىسا بۇ غالتەكنى ئۆستەڭگە تاشلىۋەتكىنىم تاشلىۋەتكەن!

ئۆز ۋاقتىدا بۇ كۆۋرۈك بىلەن كەنتتىكى كونا مەكتەپنى ئۇنىڭ دادىسىنىڭ سالغانلىقىنىغۇ ھەممىمىز بىلەتتۇق، لېكىن بىز بۇ ساراڭنىڭ بۇ ئىشلارنى بۇنداق تەپسىلى بىلىدىغانلىقىنى ئەسلا ئويلىمىغان ئىدۇق، بىز ئاغزىمىزنى ئېچىپ ھاڭ-تاڭ قالدۇق.

سېكرېتار غەزەپتىن يېرىلدى:

- ۋۇ ئىززىتىنى بىلمەيدىغان قېرى ساراڭ! ئەكىلە غالتەكنى!

سېكرېتار شۇنداق دىگىنىچە ئالدىغا مېڭىشقا تەمشەلدى.

ساۋۇت ساراڭ بۇنى كۆرۈپ قۇلىدىكى غالتەكنى بىر بارمىقىغا ئۆتكۈزۈپ تىز

ئېقىۋاتقان ئۆستەڭنىڭ سۈيىگە سۇنۇپ تۇرۇپ ۋارقىرىدى:

- ۋۇ خام كاللا بەڭگى! ئالدىڭغا مېڭىپلا قالساڭ بۇنى تاشلايمەن!

سېكرېتار كۆزلىرىنى پىلدارلاتقىنىچە ئورنىدا قاققان قوزۇقتەك تۇرۇپ قالدى،

مەن ئاخىرى بۇلالماي سەپنىڭ ئالدىغا ئۆتۈپ پاڭگىدە ئېتىلىپ يىغلاپ سالدۇم:

- جېنىم ساۋۇت ئاكا، ماڭا بىر ئىچىڭ ئاغرىسۇن! - دېدىم ھۆركىرەپ

يىغلىغىنىمچە، - ماڭا نەچچە كۈن بولدى، شۇ خالىجايدا تام قوغدايمەن دەپ پوق

بۇراپ ياتقىلى، ئەمدى قۇيۇپ بۇ غالتەكنى دەپ كۈنلىكى بايراق خادىسى ئاستىدا

ئەشۇ ئىت بىلەن بىرگە ياتىمەن... ئېيتقىنى ئاكا ماڭا نېمە كۈن بۇ، مەن تۈزۈك بىر

سىيىپ باقمىغىلى نەچچە كۈن بولسا، سەنمۇ كۆردۈڭ ئۇ ئىتمۇ ياكى توپاقمۇ؟

جاھاندا بونداقمۇ چوڭ ئىت بۇلامدۇ؟ مەن سەندىن خوش بۇلاي ئاكا، ئۇنداق

قىلماي غالتەكنى بەرگىن...

ساۋۇت ساراڭ مىنىڭ يىغامنى كۆرۈپ تېخىمۇ ئاچچىقلاندى:

- ئاناڭ بولغان ساراڭ جادى، دادامنى كالتەكلەپ ئۆلتۈرگەنلەرنىڭ بىرسى،

تولا ۋالاقلىماي كۆزۈمدىن يوقال!

بىز نېما قىلارمىزنى بىلەلمەي، ئاغزىمىزنى ھاڭ ئېچىپ ساراڭغا قاراپ

قالدۇق، ھازىر بۇ ساراڭ ئۆزىنى دۇنيانىڭ خۇجىسى دەپ ئويلاپ قالغان بولسا

كېرەك ئەلپازىدىن بۇ يېقىنلاردا غالتەكنى بىزگە بىرىدىغاندەك ئەمەس ئىدى.

شۇ چاغدا ساراڭ سەت كۈلۈپ ئېغىز ئاچتى:

- ھەرقايسىڭغا بۇ غالتەك بەك مۇھىمما؟

- مۇھىم!

نەچچە يۈز ئادەم تەڭلا ۋارقىراپ جاۋاب بەردۇق.

ساراڭ ئاغزىنى تۇتۇپ پىخىلداپ كۈلگىنىڭچە سۆزىنى داۋاملاشتۇردى:

- ھەرقايسىڭنىڭ ئەقلىنىڭ پوققا چۈكۈشۈپ قالغانلىقىنىڭ ئوبدان بىلەتتىم،

غالتەككە ئېرىشمەن دېيىشىدىكەن سەن، ئۇيۇن ئوينايىمىز! ئاڭلاشتىڭما؟

«ئاه خۇدا! بۇ جاھان نېمە بولۇپ كەتتى، بىر ئەرزىمەس غالتەك ئۈچۈن بۇ

ساراڭ بىلەن ئۇيۇن ئويناپ يۈرۈرمىزۇ ئەمدى...»

ھەممىمىز تەڭلا جاۋاب بەردۇق:

- ئاڭلىدۇق!

- ھەممىڭ ئورنىڭدا ئولتۇرۇش! - كوماندا بەردى ساراڭ ئۆزىنى كاتتا بىرسى

چاغلاق.

بۇ بۇيرۇقتىن بەزەنلىرىمىز ئولتۇردۇق، بەزەنلىرىمىز پىخىلداپ كۈلۈشۈپ ئولتۇرمىدۇق، لېكىن ساۋۇت ساراڭ كىنۇنى تولا كۆرۈپ گېنراللىق سەۋىيىگە يەتكەندەك قىلاتتى، ئۇ بوش كەلمىدى:

- ۋۇ نەسلى پەس، سۇلامچى خوتۇننىڭ باللىرى، مىنى نېمە كۆرۈپ قېلىشتىڭ، ھەرقايسىڭغا غالتەككە لازىمۇ ياكى كەنتىدىكى ئۈگۈنۈشمۇ؟
- غالتەك لازىم!

بىز ئۆلگۈدەك ۋارقىراشتۇق، چۈنكى ساۋۇت ساراڭ غالتەكنى سۇغا تاشلاي دەپ تۇرىۋاتاتتى، ئاڭغىچە سېكرېتار بىزگە نەسىھەت قىلدى:

- جېنىم جامائەت، مۇشۇ قېتىم ئۇنىڭ گېپىنى بىر ئاڭلاڭلار، بىز بىر ئامال قىلىپ غالتەكنى قولغا ئېلىپ يۇقىرىغا جاۋاب قايتۇرايلى، بولمىسا مۇشۇ ئىش ئۈچۈن كەنتىمىزگە بىر يىللىق خىزمەت گۇرۇپپىسى كىلىدىكەن!
«خىزمەت گۇرۇپپىسى» دېگەن گەپنى ئاڭلاپ ھەممىمىزنىڭ دېمى ئىچىمىزگە چۈشۈپ كۆزلىرىمىز يوغىناپ كەتتى، ناۋادا ئۇلار كەنتىمىزگە كېلىدىغان بولسا كۈندە قىلىدىغان يېرىم كۈنلۈك ئۆگىنىش پۈتۈن كۈنگە ئۆزگىرەتتى، يەنە تېخى.....

- سېكرېتار داداڭلار توغرا دەيدۇ، - دېدى ساۋۇت ساراڭ كاللىسىنى لىڭىشتىپ تورۇپ ھاكاۋۇرلارچە، - توخۇ - كەپتەر، ئۆردەك - غازلىرىڭدىن ئايرىلىشماي دىيىشسەڭ بۇيرۇققا بويسۇنۇش! مەن ھازىردىن باشلاپ پادىشاھمەن، بىلىشتىڭما؟
- بىلىشتۇق!

- بىلىشكەن بولساڭ ئېيتىشە مەن كىم؟

- پادىشاھ!

- زۇۋانىڭغا بىر نېمە تورۇپ قېلىشىمىغاندىكىن ئۈچ قېتىمدىن ئۈنلۈك جاۋاب بېرىش، مەن كىم؟

- پادىشاھ! پادىشاھ! پادىشاھ!

بىز قاتتىق ۋارقىراپ جاۋاب بەردۇق، گۆركىرەپ چىققان ئاۋازىمىزدىن مەيدان ئاسمىنى تىترەپ كەتتى.

يېڭى «پادىشاھ» بىزنىڭ يۇۋاشلىق بىلەن بەرگەن جاۋابىمىزدىن رازى بولۇپ ئۈسۈپ چاڭگا بولۇپ كەتكەن كالتا ساقىلىنى ئاستا سىلاپ قويدى - دە يەنە بۇيرۇق

قىلدى:

- ھەممىڭ ئورنىڭدا ئولتۇرۇش!

ھەممەيلەن ئىتائەتمەنلىك بىلەن دەرھال ئولتۇردۇق.

- جاللات!

بىز بۇ ساراڭنىڭ كىمنى جاللات دەپ چاقىرغانلىقىنى بىلەلمەي سوئال نەزىرىدە بىر-بىرىمىزگە قارىشىپ قالدۇق، بۇ چاغدا سېكرېتار ماڭا قاراپ كۆز ئىشارىتى قىلدى، مەن ئۇنىڭ كۆڭلىنى چۈشۈنۈپ خالىجاي باقىدىغان تۆتى بىلەن خادا باقىدىغان ئۈچىنى تارتىپ چىقىرىپ توۋلىدىم:

- لەبەي شاھىم!

- ئاۋۇ پوق ساقالىنى تۇت!

بىز ئۇنىڭ كىمنى دىگەنلىكىنى بىلەلمەي ساۋۇت ساراڭغا سوئال نەزىرى بىلەن قارىدۇق.

- يېنىڭدىكى ئاۋۇ گەدەنكەشنى!

ئۇنىڭ كۆرسەتكىنى يېنىمىزدىكى ئىمام ئاخۇنۇم ئىدى. بىز ئۇنى تۇتۇشقا جۈرئەت قىلالماي گاڭگىراپ تۇرۇپ قالدۇق بۇنى كۆرگەن ساۋۇت ساراڭ غالتەكنى ئېگىز كۆتۈردى:

- غالتەكنى تاشلىدىم ئەمەسە!

بۇنى كۆرگەن سېكرېتارنىڭ كۆزلىرى يوغىناپ ئورنىدىن چاچراپ تۇردى. دە ئاخۇنۇمغا ۋارقىرىدى:

- چىقسىلا ئاخۇنۇم ئالدىلىرىغا قاراپ تۇرماي!

ئاخۇنۇم سېكرېتارغا سادىق ئىدى، ئۇنىڭ ئىماملىق ۋەزىپىسىنى مۇشۇ سېكرېتار ئېلىپ بەرمىگەن بولسا بۇ ئاخۇنۇم ئۆزىنىڭ كالتە بىلىمى بىلەن ھەرگىزمۇ مەسچىتنىڭ ئىماملىقىنى قىلالمايتتى ھەم يۇرتنىڭ چوڭلىرى قاتارىغا كىرەلمەيتتى، شۇڭا ئاخۇنۇم غىڭ قىلماي ئورنىدىن تۇرۇپ سەپنىڭ ئالدىغا چىقىپ تۇردى.

- تىزلان!، - دەپ ۋارقىرىدى خان غەزىپىنى بېسىپ تۇرۇپ.

ئاخۇنۇم ئاچچىقىدا لىۋىنى چىشلەپ تىزلىنىپ ئولتۇردى. خان سوراقنى داۋام

ئەتتى:

- ئېيتە ناماز بىزگە نېمە؟

- ناماز بىزگە پەرز! - دەپ ئۈنلۈك ئېيتتى ئاخۇنۇمۇ بوش كەلمەي.

- خوش، ئۇنداق بولسا، نامازنىڭ ۋاقتى بىزگە نېمە؟
- نامازنىڭ ۋاقتىمۇ پەرز!
ئاخۇنۇم ئۆزىنىڭ بەرگەن توغرا جاۋابىدىن مەمنۇن بولۇپ بىز كۆپچىلىككە
غادىيىپ قاراپ قويدى.
- ئۇنداق بولسا ھەي پوق ساقال!، - پادىشاھ قۇلىنى شىلتىپ ۋارقىرىدى، -
نېمىشقا كەنتىدە يېغىن ئاچقاندا پىشىن بىلەن ئەسەرنى قازا قىلسەن؟ نېمىشقا
جامائەتنى مەسچىتكە ئېلىپ چىقمايسەن؟
ئاخۇنۇم كېكەچلەپ قالدى:
- بۇنى... بۇنى... سېكرېتار قويىمىسا!
- سەن بەدبەخ خۇدادىن قورقامسەن ياكى سېكرېتاردىنمۇ؟
- بۇ... بۇ....
- جاللات!، - دەپ ۋارقىردى شاھ غالتەكنى كۆتۈرۈپ، - بۇ سېكرېتارنى
ئۆزىگە خۇدا قىلىۋالغان مۇرتەدىنىڭ كۈتىگە قىرىق دەۋرە!
بىز سېكرېتارنىڭ كۆز ئىشارىتى بىلەن كۆزىمىزنى يۇمۇپ تۇرۇپ ئاخۇنۇمنىڭ
كۈتىگە تېپىشنى باشلىدۇق، بىچارە ئاخۇنۇم ھەر بىرنى تەپسەك بىر قېتىم
ئىنجىقلايتتى... تېپىشنىڭ ئون توققۇزىنچىسىغا بارغاندا ئاخۇنۇم بۇلالماي كۈتىنى
تۇتقىنىچە ئورنىدىن تۇرۇپ سېكرېتارغا ۋارقىردى:
- ئالە ئىماملىقىڭنى، ئىككى تال پۇلۇڭنى ئۆزۈڭ خەجلە، بىر تال قۇتا
غالتەكنى دەپ مۇشۇ ساراڭنىڭ كەينىگە كىرىپ مېنى ئۇرۇپ ئۆلتۈرمەكچىمەن؟
ئىماملىقنى ئەمدى ئاناڭ قىلسۇن!
ئىمام ئاخۇنۇم كۆزىگە ياش ئالغىنىچە مەيدانىدىن ئالا-تاغىل توۋلاپ چىقىپ
كەتتى.
خان بېشىنى لىڭشىتىپ يەنە بىزگە قاراپ ۋارقىردى:
- ئالتە قاراقچىنى تۇت!
«بۇ ساراڭنىڭ ئالتە قاراقچى دىگەننى كىمدۇ ئەمدى؟»
بىز ھېچنەمىنى بىلەلمەي خانغا تەلمۈرۈپ قارىدۇق.
- ھەي ئوغرى كۆزۈڭنى پارقىرىتىپ ئۆلتۈرسەنغۇ! - دەپ ۋارقىردى خان
سەپنىڭ ئالدىدا يۈكۈنۈپ ئۆلتۈرغان سېكرېتارغا بىگىز بارمىقىنى چەنلەپ تۇرۇپ، -
شېرىكلىرىڭ بىلەن ئورنۇڭدىن دەرھال تۇر!

بۇ چاغدا سېكرېتار ئامالسىز قىزارغىنىچە ئورنىدىن تۇرۇپ پەستە ئولتۇرغان كەنتە مۇدىرى، بۇغالتىر، ئەترەت باشلىقلىرى بولۇپ بەش كىشىگە بىرمۇ - بىر قاراپ چىقتى. بىزنى كۈلكە بېسىۋېلىپ كۆزىمىزنىڭ قۇيرىقىدا بىر - بىرىمىزگە كۆز قىسىشقىلى تۇردۇق.

پادىشاھ يەنە پەرمان چۈشۈردى:

- جاللات !

- لەببەي شاھىم!

- بۇ گەدەنكەش تاغ قاراقچىلىرىنى ئالدىغا ئاچىقىپ تىزلاندۇر!

بىز تەمتىلەپ نېمە قىلارمىزنى بىلەلمەي تۇرغىنىمىزدا سېكرېتار ئۆزى باش بولۇپ سەپنىڭ ئالدىغا نەچچە قەدەم چىقىپ تىزلىنىپ ئولتۇردى، بۇنى كۆرگەن باشقا بەش كىشىمۇ غۇدۇڭشىغىنىچە سېكرېتارنىڭ سېپىگە قېتىلدى.

- جاللات!

- لەببەي شاھىم!

سەككىزىمىز ئۆلگۈدەك تەڭ ۋارقىراپ جاۋاب قايتۇردۇق.

- ئاۋۋال بۇ مەلئۇنلارنىڭ كۈتىگە ئون دەۋرە!

بىز سېكرېتارغا قارىدۇق، سېكرېتارنىڭ كۆزى بولسا ئەشۇ چويۇن غالتەكتە ئىدى، ئۇ بىزگە بېشىنى لىڭىشتىپ ئىشارەت قىلدى، ئۇنىڭ بۇنداق قىلغىنى «تەپسەڭلار تىپىڭلار، لېكىن بوشراق بولسۇن» دېگىنى ئىدى.

بىز دەرھال يۈگۈرۈپ كىلىپ ئۇ ئالتىسىنىڭ كۈتىگە تەپكەننى دوراپ ساناشقا باشلىدۇق.

- توختاش، ھەرقايسىڭغا غالتەك لازىم ئەمەسكەندە؟ - دەپ ئاچچىق توۋلىدى

ساۋۇت ساراڭ غالتەكنى يەنە سۇغا تەڭلەپ تۇرۇپ.

- ياق...بىز...بىز....

- ھەرقايسىڭ بۇلارنىڭ قوڭىنى سۈرتۈۋاتەمسەن ياكى ئوۋلىۋاتامسەن؟

سېكرېتار يەنە بىزگە قاراپ بېشىنى لىڭىشتىقچ كۆزىنى چىڭ يۇمۇۋالدى.

بىز بۇ قېتىم «بىر...ئىككى...ئۈچ...» دەپ سانىغىنىمىزچە يۈكۈنۈپ ئولتۇرغان ئالتەيلەننىڭ كۈتىگە بار كۈچىمىز بىلەن تەپتۇق، مەن بۇ قېتىم ھېلىقى سېرىق ئىتنىڭ ئىگىسى بولغان ئەترەت باشلىقىنىڭ كۈتىگە «ئىت باققانغا توي، ئىت دىگەننى شۇندامۇ باققان بارمۇ؟» دەپ راسا كۈچەپ تەپتىم، ھەر بىر

تېپىشىمىزدە بۇ بىچارىلەر تۇغۇتلۇق ئايال دەك «ئې...ئې...» دەپ ۋايىجانلىشىپ ئالدىغا دۇم چۈشۈشەتتى. ئون تېپىكمۇ ئاخىرلاشتى، ئۇلار ئېغىز - بۇرنىدىكى تاش - توپىنى سۈرتۈپ پادىشاھقا ئۈمىد بىلەن قاراشتى.

- ئەمدى ئېيتىشە بۇلاڭچىلار!، - دېدى پادىشاھ چىشىنى غۇچۇرلىتىپ، - بۇ قېتىم سۇ پۇلى يېغىشقانسەن؟

- شۇنداق يىغدۇق!، - تەڭ جاۋاب بەردى ئالتىسى كۈتىنى سىلىشىپ.

- ھەر يىلى ئەزالارنى ئېرىق - ئۆستەڭ قازدۇرغىنىڭ راستما؟

- راست...

- كەلكۈننىڭ ئالدىنى ئالىمىز دەپ دەريا بېشىغا بىر ئاي مەجبۇرى ئەمگەككە

ئاچىقىدىننىڭ راستما؟

- راست...

پادىشاھ تېخىمۇ ئالچاڭلىدى:

- ئېرىقتىكى سۇ ئاناڭنىڭمىدى؟

- ياق...

- ئەمىسە داداڭنىڭمىدى؟

- ياق...

ئەمىسە ئاناڭنى مۇنداق قىلغىلى بىزدىن سۇ پۇلى يېغامسەن؟ - ساۋۇت ساراڭ بۇ گەپنى دىگەچ غالتەكنىڭ تۈشىكىگە بىگىز بارمىقىنى تىقىپ تۇرۇپ بىرنىمىلەرنى ئىشارەت قىلدى.

تىزلىنىپ ئولتۇرغان ئالتەيلەن تەڭلا بېشىنى كۈتۈرۈپ ساۋۇت ساراڭنىڭ قۇلىدىكى چويۇن غالتەككە تىكىلىپ قاراپ ئۇنىڭ قىلىۋاتقان ئىما - ئىشارىتىنى چۈشۈنۈپ قىزىشقىنىچە بېشىنى تۆۋەن قىلىۋالدى.

يەردە ئولتۇرغان دېھقانلار بۇ گەپتىن خۇشال بولۇپ ئاۋازىنى چىقىرىپ كۈلۈشۈشكە باشلىدى، ئاياللار بولسا بۇ ساراڭنىڭ ھاياسىزلىق قىلىۋاتقانلىقىنى بىلىپ ئىككى قۇلى بىلەن يۈزىنى يۆگىۋېلىپ پىخىلداشقا باشلىدى.

سۇراق داۋاملاشتى:

- ئۇنداق بولسا بۇ قېتىم يىغقان سۇ پۇلىنى يۇقىرىغا ئۆتكۈزۈشتىڭما؟

بۇ سۇئالغا سېكىرتار جاۋاب بېرەلمەي يېنىدىكى يۈز - كۈزى توپىدىن تونۇغۇسىز بولۇپ كەتكەن بوغالتىرغا قارىدى.

- ھە... ھە... ئۆتكۈزدۈم، تۈنۈگۈن ئۆتكۈزگەن! - دەپ ئالمان - تالمان جاۋاب بەردى بۇغالتىر كېكەچلەپ.
- قانچىلىك تىقنۇالدىڭ؟
- مەن... مەن... تىقنۇالمىدىم، ھەممىنى ئۆتكۈزدۈم...
- پادىشاھ بۇ جاۋابتىن دەرغەزەپكە كەلدى:
- جاللات!
- لەببەي شاھىم!
- ماۋۇ يۈندە پۇرۇشقا قىرىق دەۋرە!
- بىز خاننىڭ بۇيرۇقىغا ئاساسەن يۇپۇرۇلۇپ كېلىپ بۇغالتىرنىڭ كۈتىگە تازا تېپىشكە باشلىدۇق، بىز تىپىپ ئون ئىككىگە بارغاندا بوغالتىر تېپىشكە چىدىيالماي ۋارقىراپ يىغلاپ كەتتى:
- مەن ئىقرا قىلاي... مەن ئىقرا قىلاي... مەندە بۇۋاسىر باتتى... ئەمدى تەپمەڭلار!
- ئېيتە قىزىل كۆز! بۇ پۇلدىن زادى قانچىلىك زىغ - زىغ چىقاردىڭ؟
- بۇغالتىر يەرنىڭ تىگىدىن سېكىرتارغا ئالىيپ قارىدى، سېكىرتار بىر قۇلنى ئۆزىنىڭ بوينىغا ئەكىلىپ گېلىنى چىمدىپ سوزۇشقا باشلىدى، ئۇنىڭ بۇنداق قىلغىنى «جېنىم بوغالتىر ئۇكام، ھەممىنى ئۈستۈڭگە ئالغىن، مەن ھامىنى ساڭا ياخشى جاۋاب قايتۇرىمەن، مەن سەندىن ئۆتىنەي، جۇگۇ... جۇگۇ...» دېگىنى ئىدى.
- بوغالتىر بۇ قېتىم سېكىرتارغا رەھىم قىلىپ ھەممىنى ئۆز بوينىغا ئالدى :
- مەن... مەن... سۇ پۇلىنىڭ ئۈچتىن بىرىنى ئېلىپ قالغان...
- دېھقانلار بۇنى ئاڭلاپ «مەرگەزنىڭ سىياسىتى ئەزەلدىنلا توغرا ئىدى، ئۇلار ئولتۇرسا - قوپسا خەلقنىڭ غېمىنى يەيدۇ، ھەممىنى قىلىدىغانلار مۇشۇ يەرلىك ئائىنىپلار ئەمەسمۇ؟» دەپ غۇلغۇلا قىلىشىپ مەيداننىڭ جىمجىتلىقىنى بۇزدى.
- پادىشاھ ئۈنلۈك ۋارقىرىدى:
- ھەممىڭ ئاغىزىڭنى يۇمۇش قەلەندەرلەر!
- جامائەت خاننىڭ غەزىپىدىن قورقۇپ قاينىۋاتقان قازانغا سۇ قۇيغاندەك تىمتاس جىمىپ قالدى. خان سوراقنى كۈچەيتتى:
- تىققان پۇلۇڭ قەيەردە؟

- ئىشخانامدىكى تارتمايدا...
- ئىشخاناڭ مەككە مۇكەررەمدىما؟
- ياق... شۇ...
- ئەمىسە ئاناڭنى ئالغىلى قاراپ تۇرامسەن، بېرىپ ئەكەلمەمسەن؟
- پادىشاھ چويۇن غالتەكنى يەنە كۆتۈردى. بۇنى كۆرگەن سېكرېتار ئالاقزادە بولۇپ بوغالتىرغا ۋاقتىدى:
- نېمە قاراپ تۇرسەن، تىزىملىك بىلەن ئەكىلىپ ھەممىسىگە تارقىتىۋەتمەمسەن قاپاقباش!
- بوغالتىر قۇيۇندەك يۈگۈرۈپ كېتىپ ھايال ئۆتمەي تىقىۋالغان پۇلنى ئەزالارغا تىزىملىك بويىچە بۆلۈپ تارقىتىشقا باشلىدى.
- بىز بۇلۇۋاتقان بۇ ئىشلارغا قاراپ ھەيرانۇ-ھەس قالدۇق، «توۋۋا خۇدايىم ماۋۇ ساراڭنىڭ قىلغان ئىشلىرىنى! خۇدايىم بىلىپ ئىشەككە مۇڭگۈز بەرمەپتىكىنا؟ بۇ ساراڭ سېكرېتار بولۇپ قالغان بولسا كۈتىمىزگە شام قىستۇرۇپ ياندۇرىدىغان چېغى نىمانچە ئاچچىق بۇنىڭدىكى!»
- شۇنداق قىلىپ پۇل تارقىتىلدى دېھقانلارنىڭ چىرايىغا باشقىدىن قىزىللىق چىقىپ كۈلكە يۈگۈردى. مۇشۇ تاپتا ساۋۇت ساراڭ بىز دېھقانلارنىڭ كۆزىگە ساراڭ ئەمەس ئەۋلىيادەك كۆرۈنۈۋاتاتتى.
- پادىشاھ يەنە زۇۋانغا كەلدى:
- سەن كەنتىنىڭ بېشىمۇ؟
- شۇنداق پادىشاھى ئالەم! - دېدى سېكرېتار يېڭى بىلەن پېشانىسىدىكى مۇنچاق - مۇنچاق تەرنى سۈرتۈپ تۇرۇپ.
- سەن خۇدانىمۇ ئالدىساڭ، خەلقىنىمۇ ئالدىساڭ، پارتىيەنىمۇ ئالدىساڭ، دېگەن سەن زادى نېمە؟
- مەن... مەن...
- سەن دېگەن سېپى ئۆزىدىن مۇناپىق، سېپى ئۆزىدىن بۇلاڭچى! دېگەنلىرىم توغرىما؟
- ساۋۇت ساراڭ شۇنداق دەپ بولۇپ غالتەكنى قولىدا يورغىلىتىشقا باشلىدى، سېكرېتار غالتەكنىڭ سوغا چۈشۈپ كىتىشىدىن ئەنسىرەپ تىزلا جاۋاب بەردى:
- شۇنداق ئېيتقانلىرى توغرا!

- ئۇنداق بولسا سەن نېمە؟
- مەن... مەن مۇناپىق!
- يەنىچۇ؟
- مەن بۇلاڭچى!
- ئۆزەڭنى كاپاتلا ھەزىلەك!
سېكرېتار ئۆزىنى - ئۆزى كاپاتلاپ تۇرۇپ يىغلامسىراپ ئېيتتى:
- ئەمدى خوش بۇلاي غالتەكنى بەرگىن!
پەستە ئولتۇرغانلارنىڭ ھەممىمىز ئىچىمىزدە راسا خوش بولدۇق.
خان يەنە پەرمان چۈشۈردى:
- ھەممىڭ ئورنۇڭدىن تۇرۇش!
بىز ھىجىيىشقىنىمىزچە ئورنىمىزدىن تۇرۇشتۇق.
- سەنلەرگە لازىمى مۇشۇ غالتەكقۇ؟
- شۇنداق!
- ئەمىسە مەن كىم؟
- پادىشاھ! پادىشاھ! پادىشاھ!
بىز بۇ قېتىم ئاۋازىمىزنى تېخىمۇ قۇيۇۋېتىپ چىن دىلىمىزدىن ۋارقىرىدۇق.
- ياخشى! ياخشى! - خان يەنە بىر قېتىم بىزدىن مەمنۇن بولۇپ بېشىنى
لىڭىشتاق ساقلىنى سىيلىدى، - ئەمدى ھەممىڭ كۈزۈڭنى يۇمۇش!
بىز كۆزىمىزنى يۇمدۇق. مەنۇت ئۆتمەي خاننىڭ يىراقتىن ئاۋازى كەلدى:
- ئەمدى كۈزۈڭنى ئېچىش!
بىز كۆزىمىزنى ئاچتۇق.
ساۋۇت ساراڭ كۆۋرۈكنىڭ ئۇ قېتىدا بىزگە قاراپ كۈلۈپ تۇراتتى. ئۇ «مانا
غالتەك!» دىگىنىچە چويۇن غالتەكنى كۆۋرۈكتىن بىز تەرەپكە قارىتىپ ئاتتى. بىز
ھەممىمىز غالتەكنىڭ يورغىلاپ كۆۋرۈكتىن چۈشۈپ كەتمەسلىكى ئۈچۈن ئۆلە -
تېرىلىشىمىزگە قارىماي غالتەك تەرەپكە يۈگۈردۇق. چويۇن غالتەك كۆۋرۈك ئۈستىدە
تورۇقشىپ سەكرەپ ئۇدۇل بىز تەرەپكە قاراپ كىلىۋاتاتتى.
غالتەكنىڭ تېپىلىشىغا ئىنتىزار بولۇپ كەتكەن بۇ بىچارىلەر ئۇۋىسى بۇزۇلغان
ھەرە توپىدەك يۈگۈرۈشۈپ كۆۋرۈكنىڭ ئۈستىگە ئۆزىنى ئېتىشتى.
ھايىنى - ھۇيت دېگۈچە چويۇن غالتەك بىرىنچى بولۇپ سېكرېتارنىڭ قولىغا

چۈشتى، ئۇ خۇشاللىقىدىن غالتەكنى ئېگىز كۈتۈرۈپ ھۇررا توۋلىدى، بۇنىڭدىن بىزمۇ خۇشال بولۇشۇپ كۆزلىرىمىزگە ياش ئېلىپ ھاياجاندىن بىر-بىرىمىزنى قۇچاقلاشتۇق، كۆۋرۈك ئۈستىدە سەكرىشىپ غەلبىدىن تەنتەنە قىلىشتۇق، لېكىن بۇ خۇشاللىقىمىز ئۇزۇنغا بارالمىدى.

ئەمەلىيەتتە كونىراپ لىغىلداپ قالغان بۇ ياغاچ كۆۋرۈك بۇنچە جىق ئادەمنى ئەسلا كۆتۈرەلمەيتتى، ئۇنىڭ ئۈستىگە بىزنىڭ غەلبە خۇشاللىقىدىكى ئۆچكىدەك قالايمىغان سەكرەشلىرىمىز كۆۋرۈكنىڭ ئۆمرىنى تېخىمۇ قىسقارتقان ئىدى، تۇيۇقسىز «قاراس-قۇرۇس» قىلغان بىر ئاۋاز ئاسمان-زېمىننى بىر ئېلىپ قىيا-چىيا كۆتۈرۈلدى...

مۇشۇ تاپتا بۇ «غەلبە قۇشۇنى» دىكىلەرنىڭ ھەممىمىز خالتىنىڭ تۈشۈكىدىن قۇيۇلۇپ كەتكەن پۇرچاقتەك كۆۋرۈكنىڭ شال-ياغاچلىرى بىلەن تەڭ ئۆستەڭگە چۈشۈپ كېتىۋاتاتتۇق...

* * * * *

بۇ غالتەك ۋەقەسىدە كۆۋرۈكنىڭ زىيىنىدىن باشقا بىرە ئادەم ئۆلۈپ-يارىلىنىدىغان ئىش بولمىدى لېكىن ئەپسۇسلىنارلىقى سېكرېتار ئىھتىياتسىزلىقتىن قۇلىدىكى چويۇن غالتەكنى سۇنىڭ ئىچىدە يەنە يۈتتۈرۈپ قويدى.

بۇ ۋەقە يېزىلىق ئورگانغا يېتىپ بېرىپ كەنتە كومىتېت ھويلىسىنى يۇقىرىدىن كەلگەن باشلىق-تاشلىق، ساقچى-پاقچى دىگەنلەر قاپلاپ كەتتى، ساۋۇت ساراڭ تۇتۇلۇپ تامدىكى شۇئارنى جىجىلىغانمۇ، غالتەكنى ئوغرىلىغانمۇ شۇ «پادىشاھ ساۋۇت» بولۇپ چىقتى.

لېكىن يېزىدىن كەلگەن كۆز ئەينەك مۇئاۋىن باشلىق «چوقۇم چويۇن غالتەكنى تېپىشىمىز كېرەك!» دەپ تۇرىۋېلىپ پۈتۈن ئەزالارنى ئۈچ كۈن ئۆستەڭدىكى سۇدىن غالتەك ئىزدەشكە سالدى. شۇنىڭ بىلەن كەنت تەۋەسىدىكى ساقىلى مەيدىسىگە چۈشىدىغان قېرىلاردىن باشلاپ ئون بەش ياشنىڭ قارىسىنى ئالغان بالىلارغىچە ھەممىمىز مەيدىمىزگىچە سۇغا كىرىپ چويۇن غالتەكنى ئىزدەشكە باشلىدۇق، ئۇلۇغ خۇدانىڭ ئىلتىپاتى بىلەن ئۈچىنچى كۈنى بۇ ئەتىۋارلىق «گۆھەر» سايت چولاڭنىڭ پۇتغا ئورۇندى....

چويۇن غالتەك ئاخىرى بايراق خادىسىغا قالدى، قۇياش كۆتۈرۈلۈپ جاھان قايتىدىن ئەسلىدىكى رەڭدارلىقىنى تاپتى بىزمۇ خۇدايىم بەرگەن بۇ بايراق خادىسى بىلەن خوشلاشتۇق، خالىجىنىڭ تېمىدىكى شۇئارمۇ قايتا شوخلاندى، «ساراڭغا سوت يوق» دىگەندەك ساۋۇت ساراڭمۇ پاراۋانلىق ئورنىغا تىقۇپتىلدى...

شۇنداق قىلىپ بىز بىچارىلەر يەنە ئېتىزغا مەھكۇم بولۇپ ئىشلىرىمىز بىلەن ئالدىراش بولدۇق، نەچچە كۈندىن كېيىن پاتىمخان بىلەن توي ئىشى توغرىلىق ھويلامدا پاراڭلىشىپ ئولتۇراتتىم ئىشىكتىن سايىت چولاق دېگەن خۇمپەر يەنە ھاسىراپ كىرىپ كەلدى.

- يەنە پادىشاھنىڭ خەۋىرىنى قىلىپ كىرىمگەنسەلەر ئاداش؟ - دېدىم ئاچچىقىم بىلەن سۆھبىتىمىزنى بۇزۇپ كىرگەن سايىت چولاققا ئاللىپ.
- ياق... ياق... سىلگە دەيدىغان بىر گېپىم بار ئىدى....- دېدى سايىت چولاق بىر ئاز قورىنىپ.

پاتىمخان ئۇنىڭ قىزىرىپ كەتكىنىنى كۆرۈپ بىرە مۇھىم ئىشى بولسا كېرەك دەپ ئويلاپ مەن بىلەن خوشلىشىپ چىقىپ كەتتى.
- ھە ئەمدى دەڭلا، ئەتىدىكى توي ئىشىڭلارنىڭ گېپىمۇ؟ - دەپ سورىدىم ئۇنىڭدىن.

- شۇنداق، بۇ گەپنى باشقا بىرسىگە دېگىلى بولمىدى، سىلى ئەتە مىنىڭ يىگىت قولىشىم ئەمەسمۇ ئاداش، سىلگە دېسەم....
سايىت چولاق گېپىنىڭ ئايىغىنى ئېيتماي جىم تۇرىۋالدى.
- دېمەمسەلەر ئاداش، زادى نېمە ئىشتى؟

- سىلگە دېسەم ئاداش، قاراڭلار ماۋۇ پۇتۇمغا! - دېدى سايىت چولاق ئىشتىنىڭ پۇشقىقىنى تىزغىچە تۈرۈپ، - كىندىكىمنىڭ ئاستىغىچە مانا مۇشۇنداق بولۇپ كەتتى.

قارىسام سايىت چولاقنىڭ سونجىقىدىن باشلاپ تىزلىرىغىچە تېرىسى قومچاقنىڭ تېرىسىدەك ھۆلدىلەپ چىقىپ كىتىپتۇ.
- ۋوي بۇ نېمە ئىشتۇ؟ سەن ياكى يىلان بولمىساڭ تىرە تاشلايدىغان؟ - دەپ سورىدىم ھەيران بولۇپ.

- مەنمۇ بىلەلمىدىم ئاداش، ئەتە تويۇم بۇلىدىغان تۇرسا، بېرىپ دوختۇرغا بىر كۆرىنىپ باقايلى دېگەن.

بىز ئالدىراش كەنتىدىكى يالاڭئاغا دوختۇرنىڭ ئۈيىگە باردۇق، دوختۇر ئۇنىڭ ھەممە يېرىنى تەپسىلى تەكشۈرۈپ پىكىرنى بەردى:

- بۇ پەقەت سۇدا ئۇزاق تۇرغاننىڭ ئىشى، بەدىنىڭنى چوقۇم سۇغۇقلۇق ئېلىپ كەتكەن گەپ، ئوڭشىلىپ كىتىدۇ، ئەڭ ياخشىسى تىۋىپتىن ئازراق ئىسسىقلىق دورا يەۋال بولمىسا ئەتە توي ئاخشىمى خوتۇنۇڭنىڭ قۇچىقىغا سىيىپ قويسەن!

بىز دوختۇر بىلەن بىر پەس چاقچاقلىشىپ ئۇنىڭ بىلەن خوشلاشقاندىن كېيىن قوشنا كەنتتىكى تىۋىپ ئاخۇنۇمنىڭ ئۈيىگە ماڭدۇق.

تىۋىپ ئاخۇنۇم ئۇنىڭ تومۇرىنى تۇتۇپ پۇت-پاچاقلرىنى تەكشۈرگەندىن كېيىن ئوخشاش خۇلاسىنى چىقىرىپ «ئەتە توي ئاخشىمى ھۇجرىغا كىرىشنىڭ ئالدىدا بۇ كۇمىلاچ دورىدىن بىرنى ئىچىۋالساڭ بولدى!» دەپ خېلى جىق پۇلغا ئۈچ كۇمىلاچ دۇرا بەردى.

ئەتىسى تويىنى تىنجىلىق ئۆتكۈزۈپ يىگىت قولداشلىق ۋەزىپەمنى جايىدا ئورۇندىدىم، ئاخشىمى ياتار چاغدا ئۇلارنى ھوجرىسىغا تىقۇۋەتكەندىن كېيىن ئۆيۈمگە ياندىم.

كۈندۈزى بەكلا چارچاپ كېتىپتىكەنمەن بېشىمنى قۇيا-قويماي بىر چاغدا ئىشكىمنىڭ تاقىلىدىغان ئاۋازى ئاڭلاندى، تامبىلىمنى كىيىپ تالاغا چىقسام ئىشك تۈۋىدە يېڭى كىلىن يەنى سايت چولاقنىڭ بۈگۈن چۈشتە نىكاھلاپ ئالغان خوتۇنى پوتلا-مىشقىسىنى ئېقىتىپ يىغلاپ تۇرۇپتۇ.

- نېمە بولدى بوغدايچىخان؟

- سايت...ئۇ...ئۇ...

- ھە...سايت...ۋاي نېمە بولدى، گەپ قىلىڭ؟

- تىز بۇلۇڭ، - دېدى بوغدايچىخان يېڭىمنى تارتىپ، - ئۇنىڭغا بىر قاراڭ،

ئاغىنىڭىز ئۇ بىر قىسىملا بولۇپ قالدى...

مەن زادى نېمە ئىش بولغانلىقىنى بىلەلمەي ئالدىراپ بۇ خوتۇننىڭ كەينىدىن يۈگۈرۈپ ماڭدىم، سايتنىڭ ئۆيى بىزنىڭ ئۆيىگە ئانچە يىراق ئەمەس ئىدى.

بىز ھاسىراپ-ھۆمدەپ ئۆيىگە كىردۇق، قارىسام سايت چولاق ئانىسىدىن توغما ھالدا سۇپىدىكى يوتقان-كۆرىنىڭ ئۈستىدە ئىككى پوتىنى ئاسمانغا تىكلەپ ئوڭدا ياتقان ھالدا «ئاللاھۇ ئەكبەر...ئاللاھۇ ئەكبەر...» دەپ قالايمىقان

ۋارقىرىغىلى تورۇپتۇ.

بۇنى كۆرۈپ ئاغزىمغا ئىسسىق سۇ كەلدى «بۇ خۇمپەر ئېلىشىپ قالدۇمۇ - يا؟»، مەن دەرھال بىر تال يوتقاننى ئۇنىڭ تۇرۇسقا تىكلەپ ياتقان پوتىغا ئارتىپ ئۇنىڭ يالىڭاچ بەدىنىنى يۆگەپ قۇيۇپ ئۇنىڭدىن سورىدىم:

- ۋوي سايىت بۇ نېمە ئىش؟

سايىت چولاق مىنىڭ ئاۋازىمنى ئاڭلاپ «تەكبىر» دىن توختاپ پۇتۇمغا ئېسىلىپ قان - يامغۇر يىغلاشقا باشلىدى:

- ۋاي توختى... ماڭا ئالۋاستى ئاپىتىنى سالىدى... ماڭا جىن چاپلاشتى ئاداش... مەن تۈگەشتىم...

ئۇ شۇنداق دەپ بولۇپ يەنە «ئاللاھۇ ئەكبەر... ئاللاھۇ ئەكبەر...» دەپ ۋارقىراشقا باشلىدى.

- ئالۋاستى قانداق ئاپىتىنى سالىدى ساڭا؟ - دەپ سورىدىم زادى نېمە ئىش بولغىنىنى بىلەلمەي.

- ۋاي ئاداش... باياتتىن بىرى ئىككى پۇتۇم ئاسمانغا تىكلىنىپ مۇشۇنداق بولۇپ قالدۇم، پۇتۇمنى چۈشۈرەي دىسەممۇ چۈشمەيۋاتىدۇ، مەن ئەمدى قانداق قىلاي؟

ئاڭغىچە سايىت چولاقنىڭ خوتۇنى ھۆركىرەپ يىغلاپ ئۆيىنى بېشىغا كېيىدى:

- توختى ماۋۇ ئاغىنىڭىزنى بىر نېمە قىلىڭ، ئۇ ياتار - ياتماي پوتىنى ئاسمانغا

تىكلەپ مۇشۇنداق تۇرىۋالدى، مەن... مەن...

- ۋاي ئەنسېرىمەڭ، ئۇنى ھازىرلا دوختۇرغا ئاپىرايلى، قېنى تامبىلىنى

كېيگۈزۈڭ!

- مەن... مەن... خىجىل بولمەن، ئۆزىڭىز كېيگۈزۈڭ...

بودايچىخان بىر قولىدا سايىتنىڭ تامبىلىنى ماڭا تەڭلەپ يەنە بىر قولىدا كۆزىنى يۆگىۋالغان ئىدى. بۇ بوغدايچىخاننىڭ قىز تويى بولغاچقا مەن بونى توغرا چۈشۈنۈپ ئاچچىق بىلەن ئۇنىڭ قولىدىن تامبىلنى يۇلۇپ ئالدىم «توۋۋا خۇدايىم نېمە بالاغا قالدۇم، يا مەن بۇ چولاقنىڭ تاپقان دادىسى بولمىسام، ئەمدە قويۇپ بۇ راھەندىنىڭ كۈتىنى سىلاپ يۈرەرمەنمۇ؟»

شۇنداق تەسلىك بىلەن تامبىلنى كېيگۈزۈپ چىقتىم، ئەڭ قىيىن بولغىنى سايىت چولاقنى ھويلىدىكى ئېشەك ھارۋىسىغا بېسىش بولدى. بۇ چولاقنىڭ

تىكلىنىپ قالغان ئىككى پۈتۈنى بوغدايچىخان بىلەن ئىككىمىز بېسىمۇ
چۈشۈرەلمىدۇق، ئىككى پۈتۈنى باسماق كاللىسى تەرەپ قوپىۋالاتتى، كاللىسى
تەرەپنى باسماق ئىككى پۈتۈنى يەنە ئاسمانغا قارىۋالاتتى...

بۇنداق ئۆچ بۇرجەك بولۇپ قالغان ئادەمنى قۇچىقىغا ئېلىپ كۆتۈرۈشمۇ بىر
تەس ئىشكەن، خوتۇنى ئۇنىڭ بېشىنى كۆتۈردى، مەن ئۇنىڭ بىلىنى كۆتۈردۈم،
شۇنداق قىلىپ ئۇنى مېڭا بىر بالادا ھويلىغا ئاچىقىپ ھارۋىغا باستۇق. ئۇنىڭ
ئىككى پۈتۈنى ھارۋىدىمۇ ئاسمانغا تىكلىنىپ تۇراتتى، بىز ناھايىتى ئالدىراش
دوختۇرخانىغا يۈرۈپ كەتتۇق.

دوختۇر بىر كۆرۈپلا مىنى يانغا تارتىپ ئۇنىڭ كېسىلىنى قوللىقىمغا دەپ
بەردى:

- ئاغىنىڭىز ئۇ، تىۋىپنىڭ دورىسىدىن زەھەرلىنىپتۇ ئەمەسمۇ؟

- قانداق دەيسىز دوختۇر؟

- ئۇنىڭ يېگەن دورىسىغا ئەسلىدە كۈچۈلا ئارلاشتۇرىلىدۇ، ئەشۇ كۈچۈلا
دېگەن نەرسە مىقداردىن ئېشىپ كەتسە ياكى خام ھالەتتە بولۇپ قالسا، پۈتۈننىڭ
پەيلىرىنى ئەشۇنداق تارتىشتۇرۇپ ئادەمنى مۇشۇنداق ھالغا چۈشۈرۈپ قۇيىدۇ،
بۇنداق ئىشلار ئالدىمىزدىن جىق ئۆتكەن ئۇكام!

مەن دوختۇرخانىنىڭ گىپىدىن ھەممىنى چۈشەندىم، چۈنكى بىز تۆنۈگۈنلا
تىۋىپتىن ھېلىقىدەك ئىسسىقلىق دورىسىدىن ئۈچ كۇمىلاچنى ئالغان ئىدۇق.
مەن ئاستا بېرىپ كارۋاتتا ئاسما ئوكۇل سېلىنىۋاتقان سايىت چولاقنىڭ
قۇلىقىغا پىچىرلىدىم:

- دورىدىن قانچىنى يېگەن ئاداش؟

- ئۈچ كۈندىن بىرى چويۇن غالتەك خاپىلىقىدا سۇدىن چىقماي يۈرگەچكە
ئاچچىقىمدا كۈنىگە بىردىن ھىساپلاپ ئۈچ تالنىڭ ھەممىسىنى بىراقلا
ئىچىپتەكەنمەن ئاداش.

سايىت چولاق بۇ گەپنى دەپ بولۇپ پىخىلداپ كۈلۈپ كەتتى، بۇ گەپنى
ئاڭلاپ ئەرۋاھىم قىرىق گەز ئۆرلىدى:

- ھەي پەسەندى چولاق! ھەي پەسەندى چولاق! ساڭا ئىسسىقلىق دورىسى
ئەمەس كۈتۈڭگە خالتا كېيگۈزۈپ قۇيۇپ سۈرگە دورىسى بىرىدىغان نىمىكەنسەن!
1996 - يىلى (قاراقاش)

توختى پوكان ۋە ئون ئىككى يىپ

ئارىدىن ئۇزۇن ئۆتمەي پاتمىخاننىڭ كونا گال ئاغرىقى قوزغىلىۋېلىپ يېزىلىق شىپاخانىغا چىقىپ يېتىپ قالدى، بۇ بىر ھىساپتا ئىككىمىزنىڭ كۆرۈشىشىگە قۇلايلىق پۇرسەت ئىدى، شۇڭا يېنىمدىكى بار-يوق ئىككى تال تەڭگىگە يېرىم جىڭ ناۋات سېتىۋېلىپ پوتامغا تۈگدىم - دە ئۇنىڭ قېشىغا يۈگۈردۈم.

يېزىلىق شىپاخانىنىڭ ئۆرۈلۈپ كېتەي دەپ قالغان رۇسچە كېسەلخانا بىناسى پاتمىخان سەۋەبلىك كۆزۈمگە باشقىچە ئىللىق كۆرۈنۈۋاتاتتى، دوختۇرخانا پۇراپ تۇرىدىغان قاراڭغۇ كارىدوردا تىمسىقلاپ يۈرۈپ دوختۇرخانا تۇرىدىغان بىر ئېتىز ئۆيىنى تەسلىكتە تاپتىم.

- يولداش، پاتمىخان قايسى ئۆيدە؟

يېزىق ئۈستىلىدە بېشىنى كۆتۈرمەي بىر نەرسىلەرنى يېزىۋاتقان ئاق خالاتلىق قىزچاق بۇرنىنىڭ ئۇچىغا كىلىپ قالغان كۆز ئەينىكىنى ئۈستىگە كۆتۈرۈپ قۇيۇپ ئىللىق كۈلۈمسىرەپ جاۋاب بەردى:

- شو شا؟

- پاتمىخاننى دەيمەن.

- شو شا؟

- شو شا ئەمەس، پاتمىخان، پاتمىخان!، - دېدىم گىچىغا چۈشەندۈرگەندەك قۇلۇمدا ئىما - ئىشارەت قىلىپ.

قىزچاق سېرىكچىنىڭ گىچىسىدەك يەنىلا ماڭا قاراپ كۈلۈپ تۇراتتى. مەن ئون سەككىزلىرىنىڭ قارىسىنى ئالغان بۇ كىچىك قىزچاقنىڭ بۇنچە بالدۇر قۇلاق قېتىش بولۇپ قالغانلىقىغا ئىشەنەلمەي ئۈنلۈكرەك قىلىپ قايتا سورىدىم:

- يەتتىنچى رايوندىن كەلگەن پاتمىخاننى دەيمەن، پاتمىخاننى؟

- شو شا.....

- نېمىنداق شوشا، شو شا دەۋىرىدۇ ماۋۇ ساراڭ ئادەمنى جىلە قىلىپ! - دېدىم

ئۇنىڭغا ھۆرپىيىپ .

شۇ چاغدا بوتۇلكا كۆتۈرۈلغان ياشتا چوڭ بىر سېسترا ئايال مىنىڭ ئۈزلۈك ئاۋازىدىن چۇچۇپ دەرھال بىزنىڭ يېنىمىزغا كېلىپ ماڭا چۈشەندۈرۈشكە باشلىدى:

- بۇ بىزنىڭ يېڭىدىن كەلگەن سېستىرالار باشلىقىمىز، ئۇ بىزنىڭ زۇۋانىمىزنى تېخى بىلىپ بۇلالىمىدى، دەڭا نېمە ئىشتى ئۇكام؟
- يەتتىنچى رايوندىن كەلگەن پاتىمخاننى ئىزدەيتتىم!، - دېدىم بۇ ئىككىسىگە قاپقىمىنى تۇرۇپ ئاچچىق بىلەن .

- ھە ھاجىمىنىڭ قىزى پاتىمخاننىمۇ؟ ئۇ ئون ئىككىنچى ئۆيدە!

مەن ئون ئىككىنچى ئۆينى ئىزدەپ ئىشكىنىڭ ئۈستىدىكى نومۇرلارغا سەپ سېلىپ كارىدورنىڭ بۇ بېشىدىن ئۇ بېشىغا قاراپ ماڭدىم، دەل ئون ئىككىنچى ئۆينىڭ ئالدىغا كەلگەندە ئۆينىڭ ئىچىدىن قاتتىق يىغا - زار ئاڭلىنىشقا باشلىدى، مەن نېمە ئىش بولغانلىقىنى بىلەلمەي ئىشكىنىڭ ئەينىكىدىن ئۆينىڭ ئىچىگە مارىلاپ قارىدىم .

ئۇدۇلدىكى دېرىزە تۈۋىگە قۇيۇلغان كارىۋاتنىڭ ئۆپ - چۆرىسىدە بىر مۇنچە ئادەملەر ياقا - كۆينەكلىرىنى يىرتىشىپ قاتتىق ھۆركىرەپ يىغلاپ ھازا تارتىشىۋاتاتتى، قارىسام پاتىمخاننىڭ دادىسى بىرسىنىڭ ئىككىنى تېڭىۋاتقىلى تۇرۇپتۇ، يۈرۈگۈم قارىتىدە قىلىپ كۆز ئالدىم قاراڭغۇلىشىشقا باشلىدى. «پاتىمخان ئۇ...ئۇ...» تېنىمنى تىترەك باستى، نەپسىم قوۋۇزۇمغا تىقىلىپ ئىشكىنى دەھشەتلىك ئاچتىم:

- پاتىمخان!...جېنىم پاتىمخان!

يۈگۈرگىنىمچە ئۆزەمنى كارىۋاتتىكى پاتىمخاننىڭ مېيىتى ئۈستىگە ئاتتىم، شۇ چاغدا بىرسى يېڭىمنى كۈچلۈك تارتتى، مەن ئۇنىڭ قۇلىنى ئىتتىرىۋېتىپ تېخىمۇ ھۆركىرەپ يىغلاشقا باشلىدىم:

- جېنىم پاتىمخان!... كۆزى ئۇچۇق كەتكەن پاتىمخان!...

ھېلىقى كۈچلۈك قول مىنى مېيىتنىڭ ئۈستىدىن يۇلۇپ ئېلىپ يانغا تارتتى، مىنى بولغۇسى ئايالمنىڭ مېيىتى بىلەن ئارامخۇدا ۋىدالىشىشقا يول قويمىغان بۇ زالىم قول ئىگىسىنىڭ گېلىنى ئاچچىقىمدا تازا بىر سىقماقچى بولۇپ بۇرۇلۇپلا ئۇنىڭ بويىنى «كاپىدە» ئالدىم، كۈچلۈك بارماقلىرىمنىڭ ئامبۇردەك سىقىشى ئاستىدا

پاتمىخاننىڭ دادىسى بولغان ھاجىم كۆزىنى پولاتايتقىنىچە ياندىكى كارۋاتنى ئىشارەت قىلغىلى تۇرۇپتۇ، بۇ كىشىنىڭ ھاجىم ئىكەنلىكىنى بىلىپ قۇلۇمنى توك سوقۇۋەتكەندەك بولدى - دە ئۇنىڭ بويىغا ئېسىلىپ «دادا...» دېگىنىمچە ۋارقىراپ يىغلاشقا باشلىدىم، ھاجىم قۇلقىمغا بىر نىمىلەرنى پىچىرلىدى، قارىسام پاتمىخان ئىشىكىنىڭ كەينىدىكى كارۋاتتا يا كۈلەلمەي يا يىغلىيالماي ئولتۇرۇپتۇ، ئالدىمدىكى كارۋاتتا زاڭقى تېگىلىپ ياتقىنى بولسا يەتمىشلەردىن ھالقىغان بىر موماينىڭ مېيىتى ئىكەن. ئۆزەمنىڭ بۇ قىلىقىدىن ئۆلگۈدەك خىجىل بولۇپ پوتلا - مىشقامنى سۈرتكىنىمچە پاتمىخاننىڭ يېنىغا بېرىپ پۇتامدىكى ناۋاتنى ئۇنىڭغا سۇندۇم.

- ئۇ مومايغا نېمە بولۇپتىكەن؟، - كۇسۇرلاپ سورىدىم پاتمىخاننىڭ قۇلقىغا يېقىنلاپ بېرىپ ئۆزەمنىڭ يۈرىكىگە بىرنى تۈكۈرۈۋەتكەچ.

- بايىلا تېخى ياخشى ئىدى، پەللىكىگە بىر تال ئوكۇل ئۇرۇش بىلەن نەپەستىن قالدغۇ - تاڭ؟!

- قانداق ئوكۇل سالغان بولغىتتى؟

- ۋاي تاڭ، دوختۇر - سېستىرالار بىر - بىرىگە تاپا - تەنە قىلىشىپ كەتتىغۇ ئىشقىلىپ.

- ئوكۇلنى خاتا سالغان گەپ بۇ خەق!

- مىنىڭچىمۇ شۇنداق، ئۆزى مېڭىپ كىرگەن موماي ئىدى بولمىسا...

مەن ناۋاتتىن كىچىك بىر پارچىنى ئېلىپ مېيىتنىڭ يېنىدا بىر ئىشلار بىلەن مەشغۇل بۇلۇۋاتقان ھاجىمغا كۆرسەتمەي پاتمىخاننىڭ ئاغزىغا ئاستا سېلىپ قويدۇم، پاتمىخانمۇ يىغلامسىراشتىن توختاپ كۈلۈمسىرىگىنىچە بىر پارچىنى ماڭا سۇندى، مەن ئۇنىڭ قولىدىكى ئالغىلى ئۇنىماي ئۇنىڭ ئېغىزىدىكى ناۋاتنى ئىشارەت قىلىپ تۇرۇۋالدىم، پاتمىخان ھەقىقەتەن زېرەك ھەم نازاكەتلىك قىز ئىدى، ئۇ كۆڭلۈمدىكىنى چۈشىنىپ ئېغىزىدا شۇمىۋاتقان ناۋاتنى ئۈستىلىق بىلەن ئالغىنىغا ئېلىپ ماڭا يۇشۇرۇنچە سۇندى، مەن ھىجايغىنىمچە ئۇنى كاپىپدە ئېغىزىمغا سالىدىم.

پاتمىخان ئېغىزىمدىكى ناۋاتنىڭ ئادەتتىن تاشقىرى تاتلىقلىقىنى بىلىۋالدى بولغاي، مىنىڭ ئېغىزىمغا تەلۈرۈپ قاراشقا باشلىدى، مەنمۇ ئۇنىچە دۆتلەردىن بولمىغاچقا دەرھال ئېغىزىمدىكى ناۋات پارچىسىنى ئاستاغىنا ئۇنىڭ ئالغىنىغا تاشلاپ

بەردىم، ئۇ بۇ قېتىم بىر جۈپ ئوتلۇق قۇي كۈزنى يۇمغىنىچە ئالغىنىدىكى ناۋاتنى ئېغىزىغا سېلىپ باشقىچە ھۇزۇر بىلەن شۈمۈشكە باشلىدى...

«مانا بۇ بىر پارچە تاتلىق ناۋات - ئۇلۇغ خۇدانىڭ بىز نامراتلارغا بەرگەن سانسىز مۇكاپاتلىرى ئىچىدىكى ئەڭ ئاددى بىر كىچىك مۇكاپاتى ئىدى، مۇشۇ تاپتا بۇ بىر پارچە ناۋاتنىڭ نەقەدەر شىرىن - تاتلىقلىقىنى پەقەت ۋە پەقەت مەن بىلەتتىم... رەھمەت ساڭا ئەي ئۇلۇغ ئاللاھ!... بارلىق ھەمدۇسانا بىز غېرىبلارغا مۇشۇ تاتلىق ناۋاتنى بەرگەن سەن ئاللاھىمغا بولسۇن!»

- توختەك، - دېدى پاتمىخان ئاۋازىنى پەسلەپ، - كەچتە كەلگىن، ھازىر دادام بار...

مەن ئۇنىڭ شەرمى - ھايالىق قىز ئىكەنلىكىنى ئوبدان بىلەتتىم، شۇڭا ئۇنى تەڭلىكتە قويۇشنى خالىماي ھاجىمغا خوشمۇ دېمەستىن كېسەلخانىدىن ئايرىلدىم. ناماز شامدىن كېيىن پاتمىخاننىڭ ياتىقىغا پەيدا بولدۇم، ئۇ ياتاققا يالغۇز قالغان ئىكەن. بىز خۇشاللىقتا يەر يۈزىنىڭ جىمى گەپلىرىنى قىلىشىپ چىقتۇق: - مەن ئۇلارنىڭ مومايغا نېمە سالغانلىقىنى بىلىۋالدىم، - دېدى پاتمىخان ئاۋازىنى پەسلەپ، - ئۇلار ئوكۇلنى خاتا سالماپتۇ، لېكىن... - نېمىكەن ئۇ سالغىنى؟

- پېنىسلىن دەمدۇ ياكى ئاسپىرىن دەمدۇ، ئىشقىلىپ بۇ ئوكۇلنى سېلىشتىن بۇرۇن رىئاكسىيە قىلامدۇ - قىلامدۇ دەپ ئالدىن سىناق قىلىدىكەن، لېكىن دوختۇرلار بۇ ئوكۇلنى مومايغا سىناق قىلمايلا ئۇرغان ئوخشايدۇ... - بۇنى قانداق بىلىدىڭ؟

- ئۇلار ئوكۇل ئۇرغان سېستىرانى تەنقىدلىگىلى تۇرۇپتىكەن، قۇلقىمغا كىرىپ قالدى.

بىز شۇ پاراڭلاشقانچە كېچىنىڭ يېرىم بولۇپ قالغانلىقىنى تۇيماپتىمىز، مەن گەرچە پاتمىخان بىلەن پات ئارىدا توي قىلماقچى بولغان بولساممۇ لېكىن ئەخلاق يۈزىسىدىن بۇنداق كېچىدە ئۇنىڭ يېنىدا قونۇپ قالسام بولمايتتى، شۇڭا كەچكە قالساممۇ قايتماقچى بولدۇم.

ئەمدى ماڭاي دەپ تۇرۇشۇمغا ئىشك ئېچىلىپ ئىشكىنىڭ ئالدىدا بىر تۆمۈر غالتەكلىك دورا - ئوكۇل تىزىلغان كېچىك ھارۋا توختىدى، ئىككىمىز رەسمىي ئەر - خوتۇنلاردىن بولمىساقمۇ لېكىن بەكلا ئىجىل ئاشىق - مەشۇقلاردىن ئىدۇق، بۇ چاغدا

مەن پاتمىخاننىڭ پۇتىنىڭ قاندىقىنى ساقال تېغى بىلەن قىرىۋاتاتتىم، پاتمىخان بولسا خېنە ياققان ئوماق پۇتلىرىنى ماڭا سۇنۇپ ئەركىلەپ يېتىۋاتاتتى...

ئىشكىنىڭ تۇيۇقسىز ئېچىلىشى بىلەن كارىۋاتتىن بۇنداقلا سەكرەپ چۈشسەم باشقىلار چوقۇم خاتا چۈشىنىپ قالاتتى، نېمە قىلارمىنى بىلەلمەي گاڭگىراپ تۇرغان چېغىمدا پاتمىخان چاققان كىلىپ مىنى يوتقان بىلەن ئۇراپ قويدى. مەنمۇ يوتقانغا چىڭ چۈمكىنىپ يېتىۋالدىم.

بىر چاغدا سېسترا ئۈستۈمدىكى يوتقاننى ئۇرۇپ تامبىلىمنى پەسكە تارتقاندا كىلىپ پەللىكىمگە مۇزدەك بىرنىمنى سۇۋىدى ئارقىدىنلا يىڭىندەك بىرنىمنى كۈچەپ سانچىدى، مەن غىڭ قىلالماي لىۋىمنى چىشلەپ ياتتىم، ئۇنىڭ پەللىكىمگە نېمە ماڭدۇرغانلىقىنى بىلەلمىدىم ئىشقىلىپ پەللىكىم قىزىل مۇچنى قاينىتىپ سۈيىنى ماڭدۇرغاندا كىلىپ ئاغرىق ئازابىدىن ھېچنىمنى سەزمەيۋاتاتتى...

ناھايىتى ئىنىڭكى بۇ كالۋا سېسترا پاتمىخاننىڭ پەللەك ئوكۇلىنى ماڭا ئۇرۇپ قۇيغان ئىدى، ئىشكىنىڭ يېپىلغان ئاۋازىنى ئاڭلاپ بېشىمنى يوتقاندىن چىقىرىپ پاتمىخانغا قارىدىم، پاتمىخان ئېغىزىنى تۇتۇپ كۈلگىلى تۇرۇپتۇ... تۇيۇقسىز يادىمغا ھېلىقى موماينىڭ جەستى كىلىپ قالدى، تىنىم شۈركىنىپ دەرھال پاتمىخاندىن سورىدىم:

- پاتمىخان، ئۇلار ماڭا نېمە ئوكۇل ئۇرغاندۇ؟

مەن شۇنداق دەپ بولۇپ دېرىزە ئاستىدىكى ھېلىقى موماي ياتقان قۇرۇق كارۋاتقا قاراپ سالدىم، پاتمىخان كۆڭلۈمنى چۈشۈنۈپ دەرھال كارۋاتتىن سەكرەپ چۈشۈپ يالاڭئايغ پېتى سېسترانىڭ كەينىدىن قوغلىدى:

- ھەدە بايام ماڭا ئۇرغىنىڭىز نېمە ئوكۇلتى؟

- پېنىسلىنغۇ شۇ!

پاتمىخان بۇ جاۋابتىن بىر ئاز جىددىلىشىپ ياتاققا يۈگرەپ كىرىپ مىنىڭ پېشانىمنى تۇتۇپ باقتى ئاندىن تەمتىرەپ ئېيتتى:

- پېنىسلىن دەيدىغۇ توختەك!

- نېمە؟ ھېلىقى موماينى ئۆلتۈرگەن ئوكۇلما؟

كالىمدىن قوقاس قۇيغاندا كىلىپ بولۇپ كەتتى.

«ئاھ خۇدا، ئەمدى مىنىڭمۇ زاڭلىقىمنى تاڭىدىكەندە؟»

كۆز چانقىم ياشقا تۇلۇپ بۇتتەك قېتىپ قالدۇم، پاتمىخان بوينۇمغا ئېسىلىپ

يىغلاشقا باشلىدى. ھېلى ئۈلەرمە - ھېلى ئۈلەرمە، ھەر ئىككىلىمىزنىڭ يىغلاپ كۆز يېشىمىز قۇرىدى لېكىن جېنىم پات چىقىدىغاندەك ئەمەس، شۇنداق قىلىپ تاڭمۇ يۇرىدى، خۇدانىڭ ئىلتىپاتى بىلەن ئۆلۈپ قالغان ئوخشايىمەن، يەرگە چۈشۈپ مېڭىپ كۆرۈۋېدىم ھەركىتىم نورمال شۇ خۇشاللىقتا پاتىمخان بىلەن خوشلىشىپ مەھەللىگە قايتتىم.

كېچىسى پاتىمخان بىلەن ۋىدالىشىش كۆز يېشى قىلىشىپ يۈرۈپ تۈزۈك ئۇخلىمىغان بولغاچقا سۇپىغا ئۆزەمنى تاشلاپ قاتتىق ئۇيقىغا كىتىپتىمەن، بىر چاغدا بىرسىنىڭ نۇقۇشىدىن ئويغىنىپ كۆزۈمنى ئاچسام كەنتە سېكىرتارى بېشىمدا قاراپ تۇرۇپتۇ.

- تورە پوكان ئورنىڭدىن ئەمدى تاڭ ئاتتى!

- نېمە گەپ ئاكا؟ - دېدىم كۆزۈمنى ئۇۋلاپ تۇرۇپ ئورنۇمدىن تۇرۇش خوش ياقمىغان ھالدا.

- تىز بول، ساڭا بىر ۋەلسېپىت ئەكەلدىم.

«ۋەلسېپىت» دېگەن سۆزنى ئاڭلاپ ئورنۇمدىن لىككىدە تۇرۇپ كەتتىم:

- بۇ نېمە گەپ سېكىرتار؟

- خەلق ئىشلار ئىشخانىسىدىن ئالاھىدە نامراتلارغا دەپ بىر سان بىرىپتىكەن

ساڭا بەردۇق ئۇكام، قانداق بولماپتىما؟

- ۋەلسېپىت قېنى؟ - دېدىم ئۇنىڭ گىپىگە ئىشەنەلمەي.

- ئەنە ھويلاڭدا ئۇكام، - دېدى سېكىرتار ئالدىمدا يول باشلاپ ھويلىغا

چىقىپ.

دېگەندەك ھويلىدا ئانچە يېڭى بولمىسىمۇ «ئۇچار كەپتەر» ماركىلىق

ۋەلسېپىتتىن بىرسى ئەتىگەنلىك قۇياش نۇرىدا پارقراپ تۇراتتى. مەن خۇشلۇقتا

بېرىپ ۋەلسېپىتنىڭ چاقىسىنى چۆرگىلىتىپ، ئۆيەر - بۇ يىرىنى سىلاشقا باشلىدىم.

- قانداق ئەمدى ئىشەنگەنسەن؟ - دېدى سېكىرتار بۇرۇتنى سىيلاپ تۇرۇپ.

- شۇنداق ئىشەندىم... ئىشەندىم ئاكا! - دېدىم ئۇنىڭ ھېيلىگەرلىك چىقىپ

تۇرغان كۆزلىرىگە قاراپ بىرە ئىشنى پەملەپ.

- مۇنداق گەپ ئۇكام، - دېدى سېكىرتار ئەسلى مۇددىئاسىنى ئاشكارىلاپ، -

ئاۋۇ ئات ھارۋىسىدا ئۈچ قوينىڭ گۈشى بار ئىدى، سەن ئېغىر كۆرمەي بۇلارنى

ئىككى يەرگە...

مەن ۋەلسپېتنىڭ خۇشلىقىدا ئۇنىڭ قۇلقىمغا كۇسۇرلاپ قىلغان گىپىگە
دەرھال ماقۇل بولدۇم:

- چاتاق يوق، دەل جايغا يەتكۈزمەن!

- ھېچ كىشىگە تىنىمىغىن چۈشەندىڭمۇ؟

- ۋاي خاتىرجەم بولە ئاكا!

مەن شۇنداق قىلىپ ئۆيىنىڭ ئالدىغا باغلاپ قۇيۇلغان ئات ھارۋىسىنى ھەيدەپ
يېزا تەرەپكە قاراپ خۇشال يۈرۈپ كەتتىم، كۈن نەيزە بۇيى كۆتۈرۈلگەندە ئىككى
قوينىڭ گۆشىنى بەرمەكچى بولغان تۇنجى مەنزىلگە يېتىپ باردىم، ئۆيىنىڭ ئالدىدا
بىر لاتا پىكاپ تۇراتتى، مەن مەخپىيەتلىكنى كۆزدە تۇتۇپ پىكاپ شوپۇرىغىمۇ
قارماستىن ئۇدۇل ئىشىكنى چىكىشكە باشلىدىم، ئىشك ئېچىلمىدى... يەنە
چەكتىم...

بىر چاغدا ئىشك ئېچىلىپ ئۆيىنىڭ ئىچىدىن بۇيى پاكار ھەم ۋىجىك بىرسى
چىقىپ كەلدى، مەن ئۇنىڭ كېيىگەن كاستۇم - بۇرۇلكىسىغا ۋە تاقىۋالغان كۆز
ئەينىسىگە قاراپ مەقسەتتىكى ئادەمنىڭ شۇ ئىكەنلىكىنى جەزم قىلىپ ئالدىراپ
ئىككى قۇلۇمنى ئۇنىڭغا ئۈزۈتىپ سالام قىلدىم:

- ئەسسالامۇ ئەلەيكۇم!...

بۇ «يەر پاپىسى - قۇناق مەدىكى» قارىغۇ ھەم گاس بولسا كېرەك، ماڭا سالام
قايتۇرۇش تۈگۈل چىرايىمغا قاراپمۇ قويمىدى. مەن ئىچىمدە ئاۋازىمنى ئاڭلىمىغان
بولسا كېرەك دەپ ئويلاپ تېخىمۇ ئۈنلۈكرەك قىلىپ پىكاپقا چىقىش ئالدىدا تۇرغان
بۇ بىر نېمىگە يەنە خۇشامەت قىلدىم:

- ئەسسالامۇ ئەلەيكۇم!...

بۇ قېتىم ئاۋازىم ئۇنىڭغا تەسىر قىلدىمۇ - تاڭ، ئۇ يۇمۇق كۆزلىرىنى ئاستا
ئېچىپ قەدىمىنى توختاتتى - دە ئاسمانغا قاراپ ئىچىدە بىرنىمىلەرنى دەپ
غۇدۇڭشىپ كۈلگىنىچە ماشىنىغا چىقىپ يەنە توختىماي ئۆز - ئۆزىگە گەپ قىلىشقا
باشلىدى.

«خۇدايا توۋۋا، ساراڭمۇ نېمە بۇ؟»

دەل مۇشۇ چاغدا ئوتتۇرا ياشلىق شوپۇر ئۈستام ماشىنىدىن چۈشۈپ مىنى يانغا
تارتىپ قۇلقىمغا پىچىرلىدى:

- ئۇكام، بىزنىڭ بۇ كىشىمىز ئەسلىدە تالانتلىق بىر شائىر ئىكەن، ئۇ ھەر

كۈنى مۇشۇنداق شىئىر يازىدۇ، ئۇنىڭ ئىلھامى كەلگەندە ئۇ ھېچكىمنى تۇنمايدۇ، سەن ھارۋىدىكى نەرسىلەرنى ئۆيگە ئەكىرىپ خان ئاچىمىزغا بەرسەڭ بۇلىۋىرىدۇ. مەن «توۋۋا» دېگىنىمچە ياقامنى چىشلەپ ئات ھارۋىسىنىڭ يېنىغا بېرىپ تازا بىر تىنىۋالدىم، لاتا پىكاپ تۇپا تۈزۈتۈپ كېتىپ قالدى. ئايرىم-ئايرىم داستىخان بىلەن ئورالغان ئىككى دانە قوي گۆشىنى نۆۋەت بىلەن مىڭ بىر جاپادا كۈتۈرۈپ ھويلا تېمىغا يۈلەپ قۇيۇپ ئايال خۇجايىنى چاقىردىم:

- ئادەم بارمۇ؟

جاۋاب يوق.

- ئۆيدە ئادەم بارمۇ؟

يەنە جاۋاب يوق.

- خان ئاچا!

- ھە نېمە گەپ؟

بۇ قېتىم ئۆيىنىڭ ئىچكىرىسىدىن بىر ئايالنىڭ ناھايىتى بوم ھەم بوغۇق بىر ئاۋازى قۇلىقىمغا ئاڭلاندى.

- بۇلارنى نەگە قۇيمەن؟

ھايال ئۆتمەي ئىشكىنىڭ مارجانىدىن ياسالغان مىلەڭزىسى ئاستىدا قىزىل سۆرىمە كەش كېيگەن ناھايىتى يۇغان بىر جۈپ پۇت پەيدا بولدى. كېيىن مىلەڭزە قايرىلىپ قىزىل شايدىن ئىچى كىيىم كېيگەن يۇمىلاق رەزىنكە توپقا ئوخشايدىغان چاچلىرى پاخپايغان، ناھايىتىمۇ سېمىز، ناھايىتىمۇ گەۋدىلىك بىر ئايال ئۆردەكتەك ئىككى يانغا ئىغاڭلاپ چىقىپ كەلدى.

ئۇنىڭ بىر تال بىلىكىنىڭ توملۇقى گەپ يوق مىنىڭ بىلىمدەك بولۇپ، ئۈستى كالىپۇكى ئاسماندا ئاستى كالىپۇكى يەردە تۇراتتى، مەن ئىچىمدە «يا رەببى! نىمانچە زور ئايال بۇ؟ ئادەممۇ ياكى دىۋىمۇ؟» دەپ ئويلاپ قالدىم.

ئايال خۇجايىن ئۇيقۇلۇق كۆزلىرىنى ئاچالماستىن دەلدەڭشىگىنىچە ئالدىمغا كىلىپ تازا بىر ئەسنىۋالغاندىن كېيىن ئېيتتى:

- ئاۋۇ ئۈستەلدە قۇيۇپ قوي!

مەن ھويلىدىكى يۇغان ئۈستەلگە داستىخان بىلەن ئورالغان گۆشلەرنى ئېلىپ قۇيۇپ بۇيرۇق بويىچە ئايال خۇجايىنغا بۇ گۆشنى كىمنىڭ ئەۋەتكەنلىكىنى

ئېيتتىم .

ئايال خۇجايىن خوشياقمىغان ھالدا ئىششىپ كەتكەن كۆزلىرىنى قىڭغىر ئېچىپ گىپىمنى بۆلدى:

- ھە بولدى، ساۋاتىڭ بارمۇ؟

- بار خان ئاچا! - دېدىم ئۇنىڭغا پۈكلىنىپ تۇرۇپ.

- ئەمىسە بۇياققا كەل!

مەن ئۇنىڭ كەينىدىن ئەگىشىپ ئىچكىرىدىكى بىر ئۆيگە كىردىم، ئۇ خوتۇن ئالدىمغا پۇرلىشىپ كەتكەن بىر كونا دەپتەرنى سۇنۇپ تارتىمىدىن قەلەمنى سۇنغاچ ماڭا بۇيرۇق قىلدى:

- بۇ يەرگە يېزىپ قوي!

«ئالە شەھىرىڭنى، تىزىملاپ ئېلىشقىلى تۇرۇشۇپسەن - دە!»

ئايال خۇجايىننىڭ ئېغىزىدىن گۈپۈلدەپ ھاراقىنىڭ پۇرىقى كىلىۋاتاتتى، بۇ خوتۇننىڭ ئالدىمغا بەدىنىنى يېرىم يالىڭاچ قىلىپ چىققىنىدىن قارىغاندا ئاخشامقى مەستلىكىدىن تېخى تەلتۆكۈس يېشىلىمىگەندەك قىلاتتى.

مەن تىزىملاشنى تۈگىتىپ قايتىشقا تەمىشلىۋاتاتتىم، ئايال خۇجايىن تۇيۇقسىز سەت كۈلگىنىچە گەپ تىشىپ قالدى:

- ئۆيدە خوتۇنۇڭ بارمۇ؟

مەن كۆڭلۈمدە بۇ پارىخور ئاز - تۇلا رەھىمىتىنى بىلدۈرۈش ئۈچۈن «ئايالىڭغا ئالغاچ كەت» دەپ ئۇشۇق - تۆشۈك ياغلىقتەك بىر نېمىلىرىدىن بىرەنى ماڭا بىرىدىغان ئوخشايدۇ دەپ تاما قىلىپ دەرھاللا جاۋاب قىلدىم:

- خوتۇنۇم بار خان ئاچا...

- ھە شۇنداقمۇ؟ - دېدى ئايال خۇجايىن يېنىمغا دىۋەيلەپ كىلىپ

ھىجايىغىنىچە، - قارىسام توي قىلمىغان يىگىتنىڭ ئۆزىكەنسەن، شاشمۇ سەن؟

«ئۇنىڭ شاشمۇ سەن دېگىنى نېمە گەپتۇ ئەمدى، مەھەللىمىزدىكى چاپقۇر

ئاتلارنىڭ شاش ئات دەيتتۇق، يا بۇ خوتۇن مىنى ئات كۆرۈپ قالدىمۇ نېمە؟»

بۇ خوتۇننىڭ ھاياسىزلىق بىلەن ماڭا يېقىنلىشىشىدىن تىنىم شۈركىنىپ پۇت -

قۇلۇم سىيىقراشقا باشلىدى.

- مەن... مەن...

ھايىنى - ھۇيت دىگۈچە بۇ خوتۇن مىنىڭ ياقامدىن تۇتۇپ بېشىمنى تامغا

داقدى - دە كۆزلىرىنى پارقىرتىپ سەت كۈلدى:

- كىلە ئوغرى، پەيزى قىلىمىز!

- ئاچا... مەن... مەن...

- ئاچا - پاچاڭنى قوي، ماڭە بۇياققا!

ئىككى پۇتۇم پەقەت مىدىرلىمايۋاتاتتى، خانا ئاچام مىنىڭ ياقامدىن سۆرىگىنىچە ياتاق ئۈيىگە ئېلىپ ماڭدى، مەن خۇددى كونا چاپاندەك ئۇنىڭ كەينىدىن سۆرىلىپ ماڭدىم...

- ئاچا..... ئېرىڭىز ئۇ...

- قوي ئۇ ھەزىلەكنىڭ گېپىنى، خورازچىلىك ئۇسۇرۇشنىمۇ بىلمەيدۇ - ئۇ

نېمە!

- مەن... مەن...

كۆزۈمنى يۇمۇپ ئاچقۇچە بۇ مەست خوتۇن كىلەنىڭكىدەك يۇغان ئېغىزنى كاپىدە ئېچىپ ئېغىز - بۇرنۇم ھەم زاڭقىم بولۇپ يۈزۈمنىڭ يېرىمىنى ئېغىزغا ئېلىپ بولدى...

مۇشۇ تاپتا نەپەس ئالدىغان ئېغىز - بۇرنۇم ئۇنىڭ غىچ ھاراق پۇراپ تۇرىدىغان ئېغىزىنىڭ ئىچىدە قالغاچقا ماڭا ھاۋا يىتىشمەيۋاتاتتى...

ئىچىمدە «ئاھ خۇدا!... بۇنداق سېسىقچىلىقتا تۇنجۇقۇپ ئۆلگىچە ئاخشامقى ئوكۇلدا ئۆلسەممۇ بولۇپتىكەن، بۇ خوتۇن ئەمدى مىنى يالماپ يۇتۇۋىتىغان ئوخشايدۇ...» دېگەننى ئويلاپ بېشىمنى ئېلىپ قېچىشقا ئۇرۇندۇم، لېكىن بۇ خوتۇن مىنى قۇيۇۋىتىغاندەك ئەمەس...

بىر چاغدا ئېغىزىمغا بوغما يىلاندەك بىر نېمە كىرىپ كىتىۋاتىدۇ... كاللامدىن تۈتۈن چېكەتتى... دىققىتىمنى يىغسام بۇ ئۇنىڭ تىلىكەن...

بۇ خوتۇن ئۈچ ۋاقلىقىغا كالىنىڭ تىلىنى پۇشۇرۇپ يەمدىكىن، ئۇنىڭ زور تىلى خۇددى خارەت ئۇستامنىڭ يۆگىمە لاتا مېتىرىدەك ئارقا - ئارقىدىن چىقىۋەردى... ھېلى توختا... ھېلى توختا... ئاھ خۇدا!... ئۆزەمنىڭ تىلىنى قويغىلى يەر تاپالمايۋاتسام بۇ خوتۇننىڭ ئۈتۈككە ئوخشايدىغان سىمىز تىلى ئەقىل تىلىمدىن ئۆتۈپ دەل پوكىنامغا كىلىپ توختىماسمۇ...

تىنىقىم بارغانسېرى قىيىنلىشىپ نەپسىم توختاپ قالاي دېدى... بېشىم چىڭقىلىپ پۇت - قۇلۇم تىترەشكە باشلىدى...

مەن پەقەت نەپەس ئالالمىدىم، ئاخىرى بۇنداق ئۆلۈپ كەتكۈچە بېشىمغا كەلگەننى كۈرەي دەپ بار كۈچۈم بىلەن ۋاقتىدىم:
- خو خۇلاي... خېخىم خا...خو خۇلاي!...

مەن ئەسلىدە «خوش بولاي، جېنىم ئاچا، خوش بۇلاي، مېنى قويۇۋەت!» دەپ ۋارقىرىماقچى ئىدىم، لېكىن مۇشۇ تاپتا ئۇنىڭ تىلى ئەقىل تىلىمنى قايرىپ بوغۇزۇمغا كىلىپ تۇرۇۋالغاچقا ئاۋازىمۇ تۈزۈك چىقمايۋاتاتتى...قانچە يۇلقۇنۇپ باقساممۇ ئۇنىڭ پولات قىسقۇچتەك كۈچلۈك قوللىرىدىن ئاجرىيالمىدىم...
بىر چاغدا رەسمىي تۇنجۇقۇپ ئىككى قۇلۇم ئۆلۈك كەپتەرنىڭ قانتىدەك ھاۋادا لەيلەشكە باشلىدى...

خان ئاچامنىڭ ماڭا رەھىمى كەلمەيۋاتاتتى...مەن ئەڭ ئاخىرقى قېتىم كۆزۈمنى يېرىم ئېچىپ دۇنيا بىلەن خوشلاشماقچى بولدۇم «ئەلۋىدا يۇرۇق دۇنيا! ئەلۋىدا جېنىم پاتىمخان!» كۆزۈمنىڭ چانقىدىن بىر تامچە ياش مەڭزىمدىن دوملاپ چۈشۈپ كەتتى...

شۇنداقتىمۇ ئۆلۈش ئالدىدا ئاخىرى كاللامغا بىر ئەقىل كەلدى، بار كۈچۈمنى چىشىمغا يېغىپ ئېغىزىمغا تىقىلغان سېسىق «لاتا مېتىر» نى بار كۈچۈم بىلەن قاتتىق چىشلىدىم...

بۇ خوتۇننىڭ تىلى ئاغرىغان بولسا كېرەك، ئۇ «لاتا مېتىرى» نى خۇددى بوتۇلكىنىڭ ئېغىزىدىكى چىڭ تىقىلغان مەدەك پۈگەتكىنى سۇغۇرۇپ ئالغاندەك ئېغىزىمدىن «بوككىدە» قىلىپ سۇغۇرۇپ ئالدى...

«توۋۋا دەيمەن، كۆز ئالدىمدىكى مەن تىنىۋاتقان بۇ ھاۋانىڭ بۇنچە مۇھىملىقىنى...ئاھ ئۇلۇغ ھاۋا...» مەن ناھايىتى چوڭقۇر بىر تىنىۋالدىم، كەينىمگە ئۆتۈپ كەتكەن كۆزۈمنىڭ قارىسىمۇ ئاستا-ئاستا ئورنىغا كىلىشكە باشلىدى.

- ئەجەب شوخ نىمكەنسەن!، - دېدى خان ئاچام «گارتىدە» بىرنى سېسىق كىكرىپ، - چىشلەپ قۇيۇشلىرىڭ نىمانچە ئوماق سىنىڭ!

- شۇنداق، خان ئاچا، شوخلۇق قىلىمەن دەپ تاس قالدۇم بۇ دۇنيادىن چاچراپ كەتكىلى، ئەمدى مەن بىر قايتىۋالاي، ھويلىنىڭ ئالدىدىكى ئاتنى باغلىماپتىكەنمەن...، - دېدىم زەردە بىلەن بۇ خوتۇنغا ئالايىپ ھاسىرغىنىمچە.
- شۇنداقمۇ؟ ئاتنى ھازىر باغلايمىز، كىلە بۇياققا، ھاراملىق!

بۇ خوتۇن مەستلىكتىن يېشىلىدىغاندەك ئەمەس ئىدى، جان ئاچىقىمدا

ئۇنىڭغا غەزەپ بىلەن ۋارقىرىدىم:

- ئەمدى كېلىدىغان بولساڭ، ئاناڭنى ئالمەن ئالۋاستى قېرى!

- ھى... ھى... - نازلىنىپ ھىجايىدى خان ئاچام ئېغىزىنى تۇتقىنىچە، - ئانام

بەكمۇ يىراقتا، ئالدىڭدا مەن تۇرسام ئانامنى ئېلىپ نېمە قىلسەن قۇرغۇيۇم...

- ماڭا يېقىنلاشما! ھېلى بىكار...

مەن كەينىمگە داجىدىم، خان ئاچام چىشلىرىنى ھىڭگايىتىنىچە يۇپۇرۇلۇپ كېلىپ گىگانت بىلەكلىرىنى سۇنۇپلا كانىيىمدىن ئېلىۋالدى - دە منى توشقاننى قۇلقىدىن تۇتقانداك يەردىن يۇلۇپ ئېلىپ كەينىمدىكى تامغا يەنە كۈچ بىلەن قاتتىق ئۈستۈردى، كەينى مېڭەمنىڭ ئاغرىق ئازابىدىن كۆزۈمنى قاراڭغۇلۇق بېسىپ بىر ئاز شۈك بولۇپ قالدۇم...

پۇرسەتنى غەنىيەت بىلگەن بۇ ئاچكۆز خوتۇن منى كىچىك بالىنى كۆتۈرگەندەك قۇچىقىغا ئېلىپ كۆتۈرۈۋالدى، پۈتۈم يەردىن ئۈزۈلۈپ ھاۋادا لەيلەپ قالدى. شۇنچە كۈچەپ تەپسەممۇ بۇ خوتۇن غىڭ قىلىپ قويماي منى بىر ياقىلارغا كۆتۈرۈپ ماڭدى...

بىر چاغدا ئوڭ قۇلۇمنى بىر نېمە قىلىپ ئۇنىڭ بىلىكىنىڭ ئارىسىدىن سۇغۇرۇپ ئېلىپ «منى قويىۋەت...منى قويىۋەت!» دېگىنىمچە خاپان كاللىسىنىڭ ئۇچرىغانلىكى يىرىگە سېلىشقا باشلىدىم، تاياق بۇ خوتۇنغا ئازراق تەسىر قىلغان بولسا كېرەك، منى يەرگە «پوككىدە» قۇيۇۋېتىپ يۈزۈمگە شالاققىدە بىرنى تۈكۈردى، ئاندىن بېشىنى يەرگە ئىگىپ «گاررىدە» قۇسقىنىچە ئاخشامقى يېگەن - ئىچكەنلىرىنى چىقىرىشقا باشلىدى...

مەن بۇ پۇرسەتتە قاچماقچى بولۇپ ئىشىك تەرەپكە ماڭدىم.

- توختا ئىتنىڭ بالىسى! نەگە قاچىسەن؟ - دەپ ۋارقىرىدى خان ئاچام

ئېغىزىدىكى قۇسۇقنىڭ يۇقۇندىسىنى بىر قۇلى بىلەن سۈرتۈپ تۇرۇپ يەنە بىر قۇلى بىلەن پىشىمنى چىڭ تۇتۇپ تۇرۇپ.

- مەن... مەن... - دېدىم دۇدۇقلاپ ئۇنىڭ قانغا تولغان كۆزىدىن قورقۇپ.

- بۇپتۇ، كەتسەڭمۇ كەت! - دېدى خان ئاچام بېشىنى لىڭشىتىنىچە ئالدىمغا

يېقىنلاپ كېلىپ، - لېكىن منى بىرنى قۇچاقلاپ قوي!

مەن جاۋاب بىرىپ بولغىچە بۇ خوتۇن منى بايامقىدەك يەردىن چامغۇر

يۇلغاندەك يۇلۇپ ئېلىپ چىڭ قۇچاقلىۋالدى، لېكىن بۇ قۇچاقلاش ھەر ھالدا «لاتا

مېتىر» بىلەن ئۆلچەشتىن ياخشى ئىدى...

لېكىن بۇ خۇتۇن ئادەتتىن تاشقىرى كۈچلۈك بولغاچقا بارغانسېرى كۈچەپ
مىنىڭ قوۋۇرغىلىرىمنى سۇندۇرۇۋاتاي دەپ قېلىۋاتاتتى... مەن ھەرقانچە قىلىپمۇ
ئۇنىڭ چاڭگىلىدىن يۇلقۇنۇپ چىقالمىدىم...

شۇ چاغدا تۇيۇقسىز كەينىمدىن ئىسسىق بىر نېمە مېڭىپ پۇتۇمدىن ساقىپ
ئېقىۋاتقاندا سېزىم پەيدا بولدى، مەن «ئىچىم سۈرۈپ كەتتىمۇ-يا؟» دېگەننى
ئويلاپ يەرگە بېشىمنى تەسلىكتە ئىگىپ قارىسام پۇتۇمنىڭ ھۇشۇقىدىن يەرگە قان
تامچىلاشقا باشلاپتۇ... مەن قورققىنىمدىن لاغ-لاغ تىترەپ بۇ خوتۇنغا ۋارقىرىدىم:
- قان... مەندىن قان كىتىپتۇ!

خان ئاچام ئىشەنمىگەندەك كۆزىنىڭ قۇيرىقىدا يەرگە قارىدى، دەرۋەقە
مۇئەللەقتە ئېسىلىپ قالغان پۇتۇمنىڭ سونجىقىدىن قان تەپچىپ ئېقىۋاتاتتى. بۇ
خوتۇن قاننى كۆرۈپ ۋالاقشىپ كۈلگىنىچە مىنى قويىۋەتتى:
- كېسىلىڭ كىلىپ قالدۇمۇ يىگىت؟

- ھەئە، خان ئاچا كېسىلىم كەلگەن ئوخشايدۇ، ئەمدى مەن قايتاي!
مەن شۇنداق دېگىنىمچە قۇلۇمنى تامبىلىمنىڭ كەينىگە تىقىپ ئېچىشىپ
ئاغرىۋاتقان پەللىكىمنى تۇتۇپ باقتىم، قۇلۇم قىپقىزىل قانغا مىلىنىپ چىقتى، زادى
نېمە ئىش بولغانلىقىنى بىلەلمەي، بىر قۇلۇمدا ئېچىشۋاتقان كۆتۈمنى چىڭ بېسىپ
دوختۇرخانىغا قاراپ يۈگۈردۈم...

دوختۇر بىردەمنىڭ ئىچىدە كارىۋاتتا مىنى دۇم ياتقۇزۇپ تەكشۈرۈپ
خۇلاسەلىدى:

- ھاي ئۇكام، كۆتىڭىزنىڭ جىيىكى يىرتىلىپ كىتىپتۇ، دەرھال تىكىمسەك
قان توختىمايدۇ!

- نېمە؟ - دېدىم دوختۇرنىڭ گېپىنى ئوبدان چۈشەنەلمەي، - جىيىكى
يىرتىلىپ كىتىپتۇ؟

- شۇنداق، ئىككى پەللىكىڭىزدە بەشتىن ئون تىرناقنىڭ ئىزى مىنى مەن دەپ
چىقىپ تۇرۇپتۇ، بىرسى سىزنىڭ پەللىكىڭىزگە قامال سېلىپ ئىككى يانغا كۈچەپ
تارتىپ كۆتىڭىزنى ئىككىگە بۆلۈپتېتىۋەتتىمۇ!

«ماۋۇ پاسكىنا خوتۇن قۇلىنى ئۆيەرگە ئاپارغاندەكقۇ قىلمىغان، قانداق بولۇپ
پەللىكىمنى ئىككىگە بۆلۈۋەتكەندۇ؟»

- ئەمدى قانداق قىلىمىز دوختۇر؟ - دېدىم يىغلامسىراپ.
- قانداق قىلاتتۇق توختاخۇن، كۆتىڭىزنىڭ جىيىكىنى تىكىدىغان گەپ!
ئۇنىڭ «توختاخۇن» دېگەن ئاۋازى ماڭا بىرخىل تونۇش بىلىندى، مەن ياتقان يېرىمدىن بېشىمنى كۆتۈرۈپ بۇ دوختۇرنى تۇنۇپ قالدىم:
- سەن... سەن ھېلىقى ياقا يۇرتتىن كەلگەن شىپاخانىنىڭ ئالدىدا ئاياق تىكىدىغان ھەسەن موزدۇز ئەمەسمۇ؟ - دېدىم ئۇنىڭ دوختۇرلۇق قىلىۋاتقانلىقىنى كۆرۈپ ئەجەبلىنىپ.

- ھاي... ئۇ دېگەن مىنىڭ قوشكېزەك ئاكام، مەن دېگەن دوختۇر ھۈسەن!
- ئۇنداق بولسا دەرۋازا تۈۋىدىكى ياقچى ھەسەن ھازىر قەيەردە؟ - دېدىم ئۇنىڭغا ئىشەنمەي بىر قۇلۇم بىلەن كۆتۈمنى تۇتۇپ تۇرىۋېلىپ.
- ئۇنىڭغا تۈگەپ كەتكىلى ئۈچ يىل بولدى، - دېدى ھۈسەن دوختۇر قىزارغىنىچە ماڭا ئاللىبى قاراپ، - ماڭا ئىشەنمىسەڭ كۆتۈڭنى شەھەرگە كىرىپ تىكتۈرۈۋال، لېكىن ساڭا شۇنى دەپ قۇياي، سەن شەھەرگە كىرگۈچە قانسىراپ ئۆلۈپ كېتسەن، مەيلىمۇ؟

بۇ گەپنى ئاڭلاپ يۇۋاشلاپ قالدىم.
- بۇتۇ، ساڭا ئىشەندىم، نېمە قىلساڭ قىل، ئىشقىلىپ مىنى ئوبدان داۋالا، ئالدىمىزدا تويۇم بار مىنىڭ...

- خاتىرجەم بول، مەن بۇنداق يىرتىلىپ كەتكەن جىيەكلەرنى تىكىپ كۈنۈپ كەتكەن، ھېچقانداق ئىز قالدۇرمايمەن!

ئىچىمدە «ئاكاڭ رەھمەتلىكمۇ ھۈنەرگە ئۇستا ئىدى، تىككەن ئايىغى نەچچە يىلغىچە يىرتىلىپ كەتمەيتتى، سىنىڭ تىككەن يىرىڭمۇ مەڭگۈ قۇيۇپ بەرمەس ئىلاھىم!» دەپ لۇمنى چىشلەپ ياتتىم.

ھۈسەن دوختۇر دېگەن بۇ كۈسپۈرۈچ يىرتىلغان يىرىمنى مەس قىلماي تىككەن بولسا كېرەك، ھەر بىر يىڭنە سالغاندا كۆتۈمگە پىچاق تىققاندەك سېزىم بولۇپ ۋايىجانلاپ ياتتىم، بىردەمدىن كېيىن ئۇ ئىشنى تۈگەتكەن چېغى «ئەمدى يەرگە چۈشسەڭ بولىدۇ» دېدى.

مەن كارىۋاتتىن يەرگە چۈشەي دىيىشىم، ھۈسەن دوختۇر «توختاپ تۇر!» دىگىنىچە كونا كەشىمنى قۇلىغا ئېلىپ سىنچىلاپ قاراپ كەتتى - دە مەن ياتقان كارىۋاتنىڭ تىگىدىن بىر نېمىنى تارتىپ ئېلىپ بىر يېنى يىرتىلىپ كەتكەن

كەشمىنى ئۇنىڭغا كىيگۈزدى، ئارقىدىن كارىۋاتنىڭ ئاستىدىن يەنە كىچىك بىر دانە بولقىنى سۇغۇرۇپ ئېلىپ تىلىنى توغرىسىغا چىشلىگىنىچە كەشمىگە «توك، توك» قىلىپ مىخ ئۇرۇپ ئاجراپ كەتكەن يەرنى ئوڭشاشقا باشلىدى...

«مانا بۇ ئىش قىلغاندا تىلىنى توغرىسىغا چىشلىۋېلىپ ئاياغ تىكىدىغان ھەسەن موزدۇزنىڭ ئۆزى ئەمەسمۇ؟ ئۇنىڭ ئاياغ يامايدىغان خۇمارى تۇتۇپ كەتكەن گەپ، بولمىسا مىنىڭ كونا كەشمىنى مىخلاپ نېمە قىلىدۇ؟!»

مەن بۇلارنى ئويلاپ ئورنۇمدىن تۇرۇپ كېتىپ كەشمىنى ئۇنىڭ قۇلىدىن سىلكىپ ئېلىپ كۆتۈمنى تۇتقىنىمچە ئىشىك تۈۋىگە بېرىپ ئۇنىڭغا ھۆرپىيىپ ۋارقىرىدىم:

- ئەبلەخ!

- نېمە دەيسەن قىزىل كۆز پوكان؟ - دېدى ھەسەن موزدۇزمۇ بوش كەلمەي.

- كىمىڭنى ئالدايسەن؟

- مەن نېمە قىلدىم؟

- مىنىڭ كۆتۈم سىنىڭ قالايمىقان تىكىپ ئوينايدىغان كەشمىدى؟

- ئۆلچەملىك تىكىپ قويدۇمغۇ ياخشىلىقنى بىلمەيدىغان تۈزكۈر!

- زادى قانچە يىپ تىكتىڭ؟

- ئون ئىككى يىپ!

- ئون ئىككى يىپ؟ ۋوي شۇنچە چوڭمىكەن؟

- كۆتۈڭنىڭ پاختىكى چىقىپ قاپتىغۇ ئەنە!

ھەسەن موزدۇز شۇنداق دەپ بولۇپ بېشىنى چايقىغىنىچە كۈلۈپ ياندىكى ئۆيگە كىرىپ كەتتى، مەن ئاچچىقىمدا دوختۇرخانا باشلىقنى ئىزدەپ بۇ ئەھۋالنى ئۇنىڭغا پاش قىلىپ قويماقچى بولدۇم.

دوختۇرخانا باشلىقىنىڭ ئىشخانىسىنى تەسلىكتە تېپىپ ئىشىكىنى يىنىك چەكتىم.

- كىرىڭ!

قارىسام ئۈستەل ئالدىدا ماڭا تۇنۇش بولغان مال دوختۇرخانىسىنىڭ پونكىت باشلىقى ئولتۇرۇپتۇ، مەن خاتا كىرىپ قالدۇمۇ نېمە دەپ كەينىمگە يېنىپ ئىشىكنىڭ بېشىغا قايتىدىن قاراپ چىقتىم، بۇنى كۆرگەن باشلىق كۈلۈپ كېتىپ ئېغىز ئاچتى:

- توختاخون خاتا كىرمىدىڭىز، - دېدى ئۇ مۇلايىملىق بىلەن ماڭا كۈلۈمسىرەپ، - مەن ھازىر بۇ يەرگە يۆتكەلدىم، تەشكىلنىڭ ئۇرۇنلاشتۇرۇشى دەڭا ئۆكەم!... نېمە ئىشتى؟

بۇنى ئاڭلاپ ئېغىزىغا ئىسسىق سۇ كەلدى «خۇدايا توۋۋا قىلىمدىم، ئېشەك دوختۇرخانىسىنىڭ باشلىقىنى ئادەم دوختۇرخانىسىغا باشلىق قىلىپ قويغان نەدە بار؟!»

- ھە... ھېچ گەپ يوق... ھېچ گەپ يوق... مۇنداقلا كىرىپ قاپتىمەن، مەن كەتتىم ئاكا خوش!

«بۇ ئەھۋالنى ئۇنىڭغا ئېيتقاننىڭ نېمە پايدىسى؟ چاشقاننىڭ ئەرزىنى مۇشۇك سورىغاندەكلا بىر ئىشقا بۇ...»

مەن پاتىمخاننىڭ يېنىغىمۇ كىرمەي ھېلىقى بىر قوينىڭ گۈشى بىلەن ئات ھارۋىسىنى تېپىۋېلىش ئۈچۈن ئىككى پۈتۈمنى كەرىگىنىمچە خان ئاچمىنىڭ ئۆيى تەرەپكە يۈگۈردۈم.

بىچارە ئات دەرەخكە باغلانغان پېتى تۇرۇپتۇ، كۆتۈمنىڭ ئون ئىككى يىپ تىكىلگەنلىكى سەۋەبىدىن ھارۋىدا قۇڭغۇمنى قۇيۇپ ئولتۇرالمىغاچقا ھارۋىنىڭ چۇقۇرىنى تۇتۇپ ئۈرە تۇرۇشتىن باشقا ئامال قالمىدى. تارقىتىدىغان يەنە تېخى بىر قوينىڭ گۈشى بار ئىدى.

مىڭ بىر جاپادا ئىككىنچى مەنزىلگە يېتىپ بېرىپ دەرۋازىنى قاقتىم.

- ئىشك ئۇچۇق! - سەت ۋارقىرىدى بىر ئايال.

ھويلىغا كىردىم، نەقىشلىك تۈۋرۈكلەرگە تولغان ھەشەمەتلىك ھويلا ئىچىدە ئىنسى - جىن كۆرۈنمەيتتى.

تىككەن يېرىمنىڭ قويۇۋېتىشىدىن ئەنسىرەپ بىر قۇلۇمدا كۆتۈمنى تۇتۇپ يەنە بىر قۇلۇمدا قوي گۆشىنى كۈرمىڭ تەسلىكتە كۈتۈرۈپ ھويلىغا ئەكىردىم، ئاندىن ئۆي ئىگىسىنى چاقىردىم:

- ئادەم بارمۇ؟

جاۋاب يوق.

- ئۆيدە ئادەم بارمۇ؟

يەنە جاۋاب يوق.

- خان ئاچا!

- ھە نېمە گەپ؟

ئاخىرى ئۆيىنىڭ ئىچكىرىسىدىن قوپال ھەم بوغۇق بىر ئاۋاز ئاڭلاندى.

- بۇلارنى نەگە قۇيمەن؟

ھايال ئۆتمەي ئىشكىنىڭ مارجاندىن ياسالغان مىلەڭزىسى ئاستىدا بىر جۇپ قىزىل سۆرىمە كەش كېيگەن ناھايىتى يۇغان بىر جۇپ پۇت پەيدا بولدى. كېيىن مىلەڭزە قايرىلىپ قىزىل شايدىن ئىچى كىيىم كېيگەن تراكتور چاقىنىڭ بالونىغا ئوخشايدىغان ناھايىتىمۇ سېمىز، ناھايىتىمۇ گەۋدىلىك بىر ئايال ئۆردەكتەك ئىككى يانغا ئىغاڭلاپ چىقىپ كەلدى.

«ئاھ ئۇلۇغ خۇدا، چۈش كۆرۈۋاتامدىمەن نېمە؟ بۇ خوتۇن ئابايامقى خوتۇننىڭ قوشكېزەك ئاچىسىمۇ يا؟ بۇ ماڭا نېمە كەلگۈلۈك ئەمدى، ھەسەن موزدۇز دېگەن خۇمپەرنىڭ ئالدىغا يەنە بارارمەنمۇ؟»

- ئاۋۇ ئۈستەلدە قۇيۇپ قوي!

مەن ھويلىدىكى يۇغان ئۈستەلگە داستىخان بىلەن ئورالغان گۆشلەرنى ئالدىراپ قاپ قۇيۇپ ئايال خوجايىنغا بۇ گۆشنى كىمنىڭ ئەۋەتكەنلىكىنى كىكەچلەپ ئېيتتىم.

ئايال خوجايىن خوشياقمىغان ھالدا گىپىمنى بۆلدى:

- ھە بولدى، ساۋاتنىڭ بارمۇ؟

- بار خان ئاچا! - دېدىم تېخىمۇ جىددىلىشىپ.

- ئەمىسە بۇياققا كەل!

«مەن توختى پوكان ھەرقانچە بولسىمۇ ئۇنداق ئاخماقلاردىن ئەمەسمەن! تىرىك جادۇغا بېسىلىشقا رازىمەنكى ئەمدى بۇ خوتۇننىڭ گىپىگە ئەزىرايى خۇدا كىرمەسمە...» بۇلارنى ئويلاپ ئىككى قۇلۇم ئىختىيارسىز كۆتۈمگە كىلىپ توختاپ قالدى، ئاچچىقىمدا غەزەپ بىلەن ۋارقىرىدىم:

- نېمە دەيسەن پارىخور دەللى! كەينىڭدىن كىرىدىغان ساراڭمۇ مەن،

تۇفي!... قېرى دەججال!

بۇ خوتۇن نېمە ئىش بولغىنىنى بىلەلمەي ئاغزىنى ئېچىپ ھاڭ قالدى.

مەن شۇنداق دەپ بولۇپ بۇ يەردىن دەرھال قېچىپ كىتىش ئۈچۈن پۈتۈن كۈچۈم بىلەن كەينىمگە ئۆرۈلۈپ شۇنداق يۈگۈرۈشۈم «پاڭ» قىلغان بىر ئاۋاز بىلەن كۆز ئالدىم قاراڭغۇلىشىپ ھويلىنىڭ ئىچى چۆرگىلەشكە باشلىدى... ئاندىن

ئوڭدېسىغا يېقىلىپ چۈشتۈم...

ئەسلىدە قاچىمەن دەپ كەينىمدىكى تۆۋرۈككە بەكلا قاتتىق ئۈسكەن ئىكەنمەن، ئېتىلغان قاپقىمدىن قان «جىرت-جىرت» ئېتىلىپ چىقىپ پۈتۈن يۈز-كۆزۈمنى قانغا بويىۋەتتى. ياتقان يېرىمدىن مىڭ-بىر جاپادا ئۆمىلەپ تۇرۇپ تۈۋرۈكنى چىڭ قۇچاقلىۋالدىم، ھويلا توختىماي پىيىقرايتتى...

قارىسام قاننىڭ ئېقىشى خېلىۋەك ئېغىر، ئابىياتتىن ھەر نېمە بولسا دوختۇرخانا باشلىقىغا ھەسەن مۇزدۇز دېگەن ئوغرىنى چاقماپتىكەنمەن، كۈنلارنىڭ «بارمايمەن دېگەن تۈگمەنگە يەتتە قېتىم بېرىپتۇ» دېگىنىدەك لىۋىمنى-لىۋىمگە چىشلەپ ئىككى پۈتۈمنى كەرىگىنىمچە دوختۇرخانىغا يۈگۈرۈپ ھەسەن موزدۇزنىڭ ئىشخانىسىغا كىردىم:

- ئاكا تىز بول ماۋۇ كۈزۈمگە قارىغىنا، قۇيۇلۇپ كەتمىگەندۇ؟

- توختا مەن قاراپ باقاي، - دېدى ھەسەن موزدۇز يۈزۈمدىكى قانلارنى داكا بىلەن سۈرتۈپ تۇرۇپ، - چوڭ چاتاق يوق قاپقىڭ ئېتىلىپ كۆزۈڭنىڭ جىيىكىگە كېلىپ توختاپتۇ، تىكىمىزمۇ ئۇكام؟

- تىكىمسەك زادى بولماسمۇ ئاكا؟ - دېدىم ئۇنىڭدىن ئۆتۈنگەن ھالدا.

- تىكىمسەك قان توختىمايدۇ، بۇ يەرنىڭ يىرتىقى كۆتۈڭنىڭكىدىن بوش

ئەمەسكەن توختاخۇن!

- بۇپتۇ ئاكا، تىكسەڭ تىككىنە، يۈزۈمنىڭ ھەممىنى تىكۋەتسەڭمۇ مەن رازى،

ئىشقىلىپ بۇ جاندىن تويدۇم...

ھەسەن موزدۇز مىنى كارىۋاتتا ئوڭدېسىغا ياتقۇزۇپ تىلىنى يەنە توغرىسىغا چىشلىگىنىچە تىكىمچىلىك مەشغۇلاتىنى باشلاپ كەتتى ئاندىن ئىش تۈگىگەندە مىنى يەرگە چۈشۈشكە بۇيرىدى.

مەن يەرگە چۈشۈپ ئالدىراپ ياندىكى تامغا ئېسىلغان ئەينەكتىكى شولامغا قاراپ باقتىم، قارىسام ھەسەن موزدۇز دېگەن كۈسپۈرۈچ تېڭىق داكىسىنى پېشانەم بىلەن بىر كۆزۈمنى قېتىپ ئايلاندۇرۇپ تېڭىپ قۇيۇپتۇ، ئەينەكتىكى شولامغا قاراپ مىنى بىر تۇرۇپ كۈلكە تۇتىۋالسا بىر تۇرۇپ ئاچچىق تۇتۇۋالدى. مەن مۇشۇ تاپتا چەتئەل كىنولرىدىكى بىر كۆزنى تېڭىپ قۇيۇپ دۇلىسىغا شاتۇتى قوندۇرۋالدىغان دېڭىز قاراقچىسىنىڭ كاتتىۋاشلىرىغا ياكى كۆرۈنۈشلەردىكى ئۇرۇشتا ئېغىر يارىلىنىپ چېكىسىنى داكا بىلەن تېڭىۋالغان، يەتتە بالىسىنىڭ يىتىم

بولۇپ قالغىنىغا قارىماي سەكرات ئۈستىدە بەدەل پۇلى تاپشۇرۇۋاتقان پىشقەدەم قەھرىمانلارغا ئوخشاپ قالغان ئىدىم...

شۇنداق قىلىپ ھەسەن موزدۇز بىلەن نىسىغا ھىساپلىشىپ پاتىمخان كۆرۈپ قالماستا ئات ھارۋىسىنىڭ چۇقۇرىنى چىڭ تۇتۇپ ئۈرە تۇرغىنىمچە مەھەللىگە قاراپ يول ئالدىم.

مەھەللىگە يېقىنلاشقاندا مىنى تونۇيدىغانلار مىنىڭ ھارۋىدا ئۈرە تۇرغان ھالىتىمنى كۆرۈپ ئېغىز-بۇرۇنلىرىنى تۇتۇشۇپ راسا مەسخىرە قىلىشتى. بەزەنلەر يۈزۈمدىن - يۈزۈمگە «ھە توختى ئۇرۇشتىن قايتىڭلارمۇ، ئاڭلىسام ئۇرۇشتا خىزمەت كۆرسىتىپ قەھرىمان بۇلۇپسىلەرغۇ؟» دېسە يەنە بەزەنلەر «ياق...ياق...غالبىلارچە تۇرغىنىڭلاردىن قارىغاندا گېنىرال بولدۇڭلىمۇ - يا؟» دەپ مىنى زاڭلىق قىلىشتى، مەن ھەممىگە چىدىدىم، بىر ئېغىزمۇ گەپ قىلمىدىم...

نېمە دەيمەن، گەپ قىلساملا ئېتىلىپ يىغلاپ سالىمەن...

كەنتە كومىتېتىنىڭ دەرۋازىسىدىن ئات ھارۋىسىدا ئۈرە تۇرغىنىمچە كىرىپ كەلدىم، مىنىڭ كەلگىنىمنى كۆرگەن بۇغالتىر قاتارلىق بەش كىشى كۈلكىسىنى بېسىپ تۇرۇپ ئالدىمغا يۈگۈرۈپ چىقىشتى ئاندىن ئاتنىڭ بېشىنى تۇتۇپ تۇرۇپ مەندىن ھال سوراشتى:

- ھارماي كەلدىڭلىمۇ توختاخۇن؟

مەن ئۇلارنىڭ سۇئالىغا جاۋاب بەرمەي كالىپۇكۇمنى چىشلىگىنىمچە قاپقىمنى چىڭ تۇرۇپ ھارۋا ئۈستىدە تۇرىۋەردىم.

- ھارۋىدىن چۈشسىلەر قەھرىمان غۇجام!

- ئالدىلىرىغا گىلەم سالامدۇق يا؟

مەن ھارۋىدىن تەستە چۈشۈپ چاترىقىمنى كەرىگىنىمچە سۆگەت تۈۋىگە بېرىپ يەرگە قاراپ پۇشۇلداپ تۇردۇم. ئۇلار ئەتراپىمغا ئولشۇۋېلىپ ۋىلىقلىشىپ كۈلۈشكىلى تۇردى.

- نىمانداق خەتنە قىلغان بالىدەك چاترىقاڭلىنى كەرىپ يۈرۈپسىلەر

توختاخۇن؟

بۇغالتىرنىڭ بۇ گىپىدىن بۇ بەش ئوغرى ئاخىرى ئاۋازىنى قۇيۇۋېتىپ تىزىغا شاپلاقلانغانىمچە كۈلۈشكىلى تۇردى. مەن ئىزا-ئەلەمگە چىدىماي پاڭگىدە ئېتىلىپ يىغلاپ كەتتىم. شۇ چاغدا ئارىمىزدىكى بىرەيلەن كۈلكىسىنى يېرىم توختىتىپ

مەندىن سوراپ قالدى:

- قانچە يىپ تىكتى؟

- ئون ئىككى يىپ.

- ئون ئىككى يىپ؟ قانداق جاھان بولۇپ كەتتى بۇ، مېنىڭكى بىلەن ...

ئۇ بۇ گەپنى دەپ بولۇپ ئاغىزىنى تۇتۇۋالدى. ئۇنىڭ پورسۇققىدە دەپ سالغان

گىپىدىن مەن بېشىمنى كۈتۈرۈپ ئۇنىڭدىن سورىدىم:

- سىنىڭكىنىمۇ تىكىڭلىك؟

- ھەئە!

- قانچە يىپ؟

- ئون ئىككى يىپ...

- كۈتۈڭدىمۇ؟

ئۇ كۆزىگە ياش ئېلىپ بېشىنى لىڭشىتتى، بۇنى كۆرگەن قالغان تۆتەيلەن

ھەيران قېلىشىپ بىر-بىرىگە قارىشىۋالغاندىن كېيىن تەڭلا ئىككىمىزدىن سورىدى:

- سىلەرنىڭ ئون ئىككى يىپ تىكىلگىنى مۇشۇ يەرنىڭ جىيىكىمۇ؟، -ئۇلار

شۇنداق دېيىشكىنىچە ئۆزلىرىنىڭ كۈتىنى ئىشارەت قىلىشتى.

ئىككىمىزمۇ كۆزلىرىمىزنى چەكچەيتىشىپ تەڭلا بېشىمىزنى لىڭشىتتۇق، بۇ

چاغدا بۇ تۆتى كۆزلىرىگە ياش ئېلىپ تەڭ ئىسەنكىرەپ يىغلاشقا باشلىدى، مەن

ئۇلارنىڭ ئېغىر ھەسرەتلىك يېغىسىغا قاراپ چۈشەنەلمەي سورىدىم:

- ھەر قايسىڭغا نېمە بولاشتى ئەمدى؟

- بىزنىڭكىنىمۇ ئون ئىككى يىپ تىكىڭلىك...

- سىلەرنىڭمۇ ئون ئىككى يىپىما؟، -ئىككىمىز تەڭ ۋارقىرىدۇق.

- شۇنداق، ھەسەن موزدۇز بىلەن ئۇ پارىخورنىڭ خوتۇنلىرى بىر شېرىك!

بىرسى يىرتىدۇ، بىرسى تىكىدۇ....

- نېمە... نېمە؟، - مەن توۋلاپ سالىدىم، - نېمىشقا بالدۇر دېيىشمەيسەن؟

- بىز....بىز....

شۇنداق قىلىپ بۇ ئالتەيلەن بىر-بىرىمىزنىڭ بويىغا ئېسىلىپ ئۈنسز يىغلاپ

كېتىشتۇق. يىغىمىز توختاپ ئۈز-ئارا تەسەللى بېرىشىۋاتقاندا بۇغالتىر دېگەن

پەسەندى تۇيۇقسىز ئاۋازىنى قۇيۇۋېتىپ زوڭ ئولتۇرغىنىچە ھازىدار خوتۇندەك

ئۈنلۈك ھۆركىرەپ يىغلاشقا باشلىدى.

- بولغۇلۇق بولدى، نىمانچە يىغلايسەن؟، - دەپ تەسەللى بەردىم ئۇنىڭغا ئىچ ئاغرىتىپ.

- سىلەر بىلمەيسىلەر...

- نېمىنى؟

- مېنىڭ يىگىرمە تۆت يىپ...، - ئۇ ئاۋازىنى قۇيۇۋېتىپ تېخىمۇ ئۇنلۇك ۋارقىراپ يىغلاشقا باشلىدى.

- مېنىڭمۇ يىگىرمە تۆت يىپقۇ؟، - دېدىم ئۇنىڭ يېغىسىغا قاراپ ئەجەبلىنىپ.

- سىنىڭ يىگىرمە تۆتى بىلەن مېنىڭ يىگىرمە تۆتى ئوخشىمايدۇ..

- قانداق ئوخشىمايدۇ؟

ئۇ يىغىسىنى توختىتىپ ئورنىدىن تۇردى ئاندىن چاترىقىنى چاڭگاللاپ بىزگە قاراپ ۋارقىرىدى:

- مېنىڭ ئون ئىككى يىپىنىڭ بىرى كۆتۈمدە يەنە بىرى ماۋۇ يىرىمدە، ئەمدى

بىلىشتىڭما؟

قالغانلار بىر-بىرىمىزگە قارىشىپ جىم بولۇپ قېلىشتۇق، ئۇنى دېمىسىمۇ بۇغالتىر ئۆتكەن يىلقى قۇربان ھېيتتىن باشلاپ ئېغىر بىر نەرسە كۆتۈرەلمەيدىغان، ماڭسا بىلىنى چايقاپ ماڭىدىغان، كۈلسە ئاياللاردەك ئېغىزىنى تۇتۇپ كۈلىدىغان بولۇپ قالغان ئىدى. بىز بۇ ئىشنىڭ سەۋەبىنى ئەمدى بىر ئاز بىلگەندەك بولدۇق.

شۇ چاغدا سېكىرتار ئاسماندىن چۈشكەندەك ئۆزى يالغۇز ئالتە قوينى يىتىلەپ يېنىمىزدا پەيدا بولدى ھەم زەردە بىلەن بىزگە ھۆمەيگىنىچە توۋلىدى:

- ھەرقايسىڭنىڭ يىغا-زارى تۈگىدىما؟

بىز سېكىرتارغا نېمە دېيىشىمىزنى بىلەلمەي قاينىغان قازانغا سۇ قۇيغاندەك جىمىپ كىتىپ كۆزىمىزنى پۇلتايتىپ قاراپ تۇردۇق.

- نېمانداق خوتۇن كىشىدەك ئەتىدىن - كەچكۈچە پوتلا-مىشقاڭنى ئېقىتىپ

يۈرۈشىسەن؟

- بىز...بىز...

- ئەمدى ماۋۇ ئالتە قوينى شەھەردىكى...

گەپ مۇشۇ يەرگە كەلگەندە بۇغالتىر ئورنىدىن چاچراپ تۇرۇپ قۇيۇندەك

يۈگۈرگىنىچە قاتتىق ۋارقىرىدى:

- ۋوي... قاچ!

قالغان بەشىمىزمۇ نېمە ئىش بولغىنىنى بىلەلمەي بوغالتىرغا ئەگىشىپ گويا تۇرغان يېرىمىزگە بىرسى بومبا تاشلايدىغاندەك بار كۈچىمىز بىلەن قېچىشقا باشلىدۇق...

بىز شۇ قاچقىنىمىزچە ئۇدۇل كەنتە كۆمىتىگە قوشنا بولغان مەكتەپنىڭ يېقىلۇق تېمىدىن سەكرەپ ئۆتۈپ ئۆزىمىزنى دالدىغا ئالغاچ ئالتە قويىنى تۇتۇپ قالغان سېكىرتارنى ماربلاشقا باشلىدۇق.

سېكىرتار ئالتەيلەننىڭ ئىسمىنى نۆۋەت بىلەن بىر قېتىمدىن چاقىرىپ چىقتى. بىز بېشىمىزنى تىقۇۋېلىپ ئۇن دىمەستىن شۇك تۇرىۋالدۇق، بىچارە سېكىرتار بىردەم ئوڭ-تەتۈر ۋارقىرىغاندىن كېيىن ئاخىرى قويلارنى ئۆزى يالغۇز يىتىلەپ شەھەر تەرەپكە ماڭىدىغان يولغا مېڭىشقا مەجبۇرى بولدى.

- بۇرادەرلەر!، - دېدى بوغالتىر پەس ئاۋازدا ھاسىرىغىنىچە، - ئاۋۇ ئەبلەختە بىرە ئېلىشىڭلار بارمۇ؟

بىز بۇ گەپنى چۈشىنەلمەي ئۇنىڭ چىرايىغا قارىدۇق.
- قاراڭلار ئاۋۇ ئەبلەخنىڭ ئۆزىنى چاغلىماي تېخى ئالتە قويىنى ئۆزى يالغۇز شەھەرگە ئېلىپ ماڭغىنىنى، ئامىن!

بىزمۇ بوغالتىرغا ئەگىشىپ قولىمىزنى دۇئاغا ئاپاردۇق، مەن نېمىگە دۇئا قىلىدىغانلىقىمىزنى بىلەلمەي ئۇنىڭدىن سورىدىم:
- نېمىگە ئامىن!

- مەن جېنىمدا ئۈچ قويىنى شەھەردىكى پارىخورلارغا ئەكىرىمەن دەپ بار دەسمايەمدىن ئايرىلىپ مانا مۇشۇنداق يېرىم بولۇپ قالغان يەردە، ئۇ خۇمپەر ئۆزى يالغۇز ئالتە قويىنى تارقىتىمەن دەپ ئەتىگىچە چوقۇم ئۆلۈپ قالىدۇ، شۇڭا ئۇنىڭ نامىزىنى ئوقۇۋېتەيلى!
- تۈفىي!

بەشىمىز تەڭلا يەرگە تۈكۈرۈپ ئۇنىڭغا ۋارقىرىدۇق:
- قانداق يەردە تىرىك ئادەمنىڭ نامىزىنى ئوقۇغان ئىش بار، ھەي نائەھلى!
- ئىشەنمىسەڭلار مەيلى، شەھەردىكى ئۇ پارىخور-بۇلاڭچىلارنىڭ خوتۇنلىرى ئاسماندا ئۇچۇپ سىمدا ماڭىدۇ، يېزىمىزدىكى ھەسەن موزدۇزنىڭ ھېلىقى شىرىكلىرى ئۇلارنىڭ ئالدىدا ھېچگەپ ئەمەس، قاراپ تۇرۇڭلار ئۇ ئۆلمەي قالسا مەن قۇلىقىمنى كىسىپ بېرەي!

بىز ئالتمىز ئىختىيارسىز كۆتۈمىزنى سىلاشقنىمىزچە ئېغىر خىيالغا
ياتتۇق. ئارىمىزدىن بىرەيلەن تۇيۇقسىز دۇئاغا قول كۆتۈردى:
- ئامىن!

- يەنە نېمىگە ئامىن؟، - قالغانلىرىمىز ئۇنىڭدىن تەڭ سورىدۇق.
- ئۇلۇغ خۇدانىڭ پارتىيە - ھۆكۈمىتىمىزگە تېخىمۇ نۇسرەت ئاتا قىلىشىغا
ئامىن! پارتىيىمىزنىڭ بۇ چىرىك - پارىخورلارنىڭ جاجىسىنى بالدۇرراق بېرىشىگە
ئامىن!

- ماۋۇ گىپىڭ جايىدا، پارتىيىمىز دانادۇر، قاراپ تۇر، پارتىيە - ھۆكۈمەت
ھامىنى بۇ پارىخور مۇناپىقلارنىڭ جاجىسىنى بىرىپ تىكىلگەن يېرىمىزنىڭ ئۈچىنى
ئېلىپ بىرىدۇ، قېنى ئاغىنىلەر ئامىن!
مەن شۇنداق دەپ بۇلۇپ قۇلۇمنى دۇئاغا ئېگىز كۈتۈردۈم.

1997 - يىل قاراقاش

توختى پوكاننىڭ ئامىتى

سېكرىتار ئۆزى يالغۇز شەھەرگە ئالتە قوينى يىتىلەپ كىرىپ كېتىپ دېگەندەك ئەتىسى كەچتە ئۇنىڭ دوختۇرخانىدا يېتىپ قالغانلىق خەۋىرى يېتىپ چىقتى. ھېلىقى ئالتمىز دەرھال بىر يەرگە كىلىپ سېكرىتار ئۈستىدىن جىددىي مۇزاكىرىگە ئولتۇردۇق:

- مەن نېمە دېگەن ئاغىنىلەر، - دېدى بوغالتىر بېشىنى لىڭشىتىپ گىدەيگىنىچە، - ئۇنىڭ شەھەرلىك دوختۇرخانىدا يېتىپ قالغىنىغا مانا ئىككى كۈندىن ئاشتى، ئەمدى ئۈرۈمچىگە بېرىپ داۋالانسىمۇ بىكار! ئۇنىڭ ئىشى ساقايدى! - شۇنداق ئۇ ئەبلەخنىڭ تارتقۇلىقى تېخى ئالدىدا، - گەپ قىستۇردى ئەترەت باشلىقى شالۋۇرنى ئېقىتىپ، - ئۇرۇق پۇلىنى تولۇق يىغماپسەن دەپ مېنى بوش تىللىمىغان ئىدى ئۇ بەگگى...

- خوپ بولدى، كۆتىگە ياغ تۇلۇپ يىرىمىسا ئۇسۇرالمىدىغان بولۇپ كەتكەن ئۇ نېمە... -

- ۋاي بولدى قىلىشە!، - ۋاقىرىدىم ئاچچىقىمدا غەيۋەتكە چۈشكەن بۇ بەشىگە ئاللىپ، - سېكرىتار بۇ يەردە بولغان بولسا ئالدىدا خۇشامەت قىلىپ قىلغىلى قىلىق تاپالماي قىلىشار ئىدىڭ، ئەمدى نېمە گەپ؟ سېكرىتار قانداقلا بولمىسۇن ھەممىزگە تۈز بەرگەن، ئەڭ ياخشىسى ئۇنىڭ كىسىلىنى كۆرۈپ چىقايلى، قانداق دېدىم؟

ئۇلار گېپىمنى ئاڭلاپ بىردەم شوك بولۇپ قېلىشىپ ئاندىن ماڭا زەردە بىلەن جاۋاب بىرىشتى:

- دېگەنلىرىڭغۇ بىر ھىساپتا توغرا، ئىنسانچىلىق ئەمەسمۇ، بۇپتۇ شەھەرگە كىرىپ ئاۋۋال ئۇنىڭ كېسىلىنى كۆرۈپ چىقايلى!

شۇنداق قىلىپ ئالتمىز چۆنتىكىمىزنى تېشىغا ئۆرۈشۈپ سېكرىتارنىڭ

كېسلىنى كۆرگىلى شەھەرگە ئاتلاندۇق .
شەھەرلىك دوختۇرخانا بەك چوڭ بولغاچقا سېكىرتار ياتقان ياتاقنى تەسلىكتە تېپىپ ئۇنىڭ ئالدىغا سالامغا كىردۇق :
-ئەسسالامۇ ئەلەيكۇم سېكىرتار!
كارۋاتتىكى سېكىرتاردىن ھېچ بىر سادا يوق .
«سېكىرتار ئۇخلاپ قالغان بولسا كېرەك؟»
بىز يوتقانغا چۈمكىنىپ ياتقان سېكىرتارنىڭ يوتقىنىنى ئاستا ئاچتۇق .
كارۋاتتا بولسا بىر كىچىك بالا ئۇخلاپ ياتاتتى . بىز ياندىكى كارۋاتتا ياتقان كېسەللەردىن سېكىرتارنى سۈرۈشتە قىلدۇق :
-يەتتىنچى رايوندىن كەلگەن سېكىرتارنى مۇشۇ كارۋاتتا ياتقان دەپ ئاڭلىۋىدۇق ، بىرە ئىش بىلەن سىرتقا چىكەتكەنمىدۇ؟
ياندىكى كېسەللەر بىزگە جاۋاب بىرىپ بولغىچە سېكىرتار ياتقان كارۋاتتىكى كىچىك بالا ئويغىنىپ بىز تەرەپكە ئۆرۈلۈپ قاراپ بېشىنى كۆتۈردى .
«ئاه خۇدا ، بۇ بالىنىڭ چىرايى سېكىرتارغا ئەجەب ئوخشايدىكەن! توۋۋا كىچىك تۇرۇپ يۈزىنى بۇرۇت - ساقال بېسىپ كىتىپتەنمۇ بۇ بالىنىڭ! سېكىرتارنىڭغۇ بۇنداق ياشتىكى نەۋرىسى يوق ئىدى...»
-ھەرقايسىڭ ...ئەمدى كېلىشتىڭما?...
كارۋاتتىكى بۇ كىچىك بالىنىڭ ئاۋازى بەئەينى سېكىرتارنىڭ ئاۋازىدەك بوم چىقىۋاتاتتى . بىز بۇ ئاجايىپ ئەھۋالدىن بىر - بىرىمىزگە چەكچىيىشىپ ئېغىزىمىزغا كەلگەن تۈپۈكنى ئاران يۇتۇشۇپ كارۋاتتىكى بالىغا زەن سېلىپ قاراشقا باشلىدۇق ، بۇچاغدا ئارىمىزدىكى بوغالتىر كۆزىگە ياش ئېلىپ ئۇن سېلىپ يىغلاپ كەتتى :
-سېكىرتار بۇ...بۇ ئۆزلىرىمۇ؟
بىز ھۇشمىزنى يېغىپ بۇ بالىغا تېخىمۇ ئوبدان سەپسالساق سېكىرتارىمىزنىڭ نەق ئۆزى شۇ .
«خۇدايا توۋۋا قىلىمدىم ، نېمە ئىش بۇ ئەمدى ، چوپ - چوڭلا بىر ئادەم ئىككى كۈننىڭ ئىچىدە كىچىك بالىنىڭ ئۆزىگە ئايلىنىپ قاپتىيا؟»
-سېكىرتار....سېلى...ئوبدان بولۇپ قالدلىمۇ -يا؟ ، - دېدۇق ئالتمىز كۆزىمىزگە كەلگەن ئىسسىق ياشنى يۇتۇۋېتىپ تۇرۇپ ياقىمىزنى چىشلەشكە تەييار بولۇپ .

سېكرىتار بىر ئېغىزمۇ گەپ قىلمىدى، مەن باشقىلارنىڭ چىرايىغا قارىسام ئۇلار ئەمدى يىغىسىنىڭ ئورنىغا كۈلكىسىنى بېسىپ تۇرۇشقاندەك بىلىنىپ قالدى، بۇنى كۆرۈپ مىنىمۇ كۈلكە تۇتۇۋالدى... ئالتمىز يەنە بىر قېتىم تەڭ ئاۋازدا ئۈنلۈك قىلىپ سېكرىتاردىن ئامانلىق سوردۇق:

- ئوبدان بولۇپ قالدلىمۇ سېكرىتار؟

ئاخىرى ئۇ ياتقان يېرىدىن چىچاڭشىپ سەكرەپ تۇرۇپ بىزگە ۋارقىرىدى:
- ماۋۇنى ئوبدانلامتا؟، - چاترىقىنى ئىككى قولى بىلەن چاڭگاللىدى سېكرىتار تۈپۈكىنى چاچرىتىپ، - تۈنۈگۈنكىدىن بۈگۈن بەك تېخى!...

بىز سېكرىتارنىڭ غەزەپكە تولغان قانلىق كۆزلىرىدىن ئۇنىڭ ئېيتقۇسىز بىر دەرتكە قالغانلىقىنى پەملەپ دەرھال قوللىرىمىزدىكى قەن - ناۋاتنى كارۋاتقا تاشلاپ قۇيۇپ ياتاقىدىن تىكىۋەتتۇق.

كارىدورغا چىققا - چىقماي ئالتمىز پارتلاپ كېتەي دەپ قالغان كۈلكىمىزنى تېشىغا قۇيۇۋېتىپ راسا كۈلۈشىشكە باشلىدۇق:

- خۇدايا توۋۋا، ئۆمرۈمگە كىلىپ بۇنداق ئىشنى كۆرمەپتىكەنمەن، - دېدى ئەترەت باشلىقى ياقىسىنى چىڭ چىشلەپ تۇرۇپ كۈلگىنىچە، - سىقۇۋاتقان ئۈزۈمدەك بولۇپ قاپتىيا ماۋۇ ئادەم!

- شۇنى بىر دېمەڭلا، غايىپتىن بىرە كارامەت كەلدىمۇ - يا ئۇنىڭغا، كىچىك بالىغا ئۆزگىرەلەيدىغان!

- پارىخورلارنىڭ خوتۇنلىرى پېرىخونىمىدۇ ياكى ئەۋلىيامىدۇ؟

- ئاشۇلار شوراپ - شۈمۈپ مۇشۇنداق قىلىۋەتكەنمىدۇ ئۇنى؟

- سىلىنىمۇ مۇشۇنداق ئىمىۋەتكەنما ئاداش؟

- مەن باشتا دىگەنغۇ، - دېدى بۇغالتىر كۈلكە دەستىدىن كۆزىدىن چىكەتكەن ياشنى يېڭى بىلەن سۈرۈتۈپ تورۇپ، - ئۇلار سېكرىتارنى شوراپ ئىچى ئەزاينىمۇ سۇغۇرۇۋەتكەن گەپ... كىم ئۇنى ئالتىنى تارقاتسۇن دەپتۇ، ئالتىنى تارقاتقانغا تويىسۇن ئەمدى!

- ئۇنىمۇ تىككەنمىدۇ؟

- ۋاي تىككەنمىدىغان، تىكىپ تور تۇقىۋەتكەن گەپ... سېكرىتار ئەمدى مەھەللىدە كىيىم كىيمەي يالىڭاچ ماڭسىمۇ ئەشۇ توردىن تىكىلگەن كىيىمى بىر ئۆمۈر يىتىدۇ ئۇنىڭغا...

- تور كېيىمى يىرتىلىپ كەتسە ئۆپكەدەك سېمىز كۆتى ئۇچۇق قالارمۇ ئەمدى؟
- ھەسەن موزدۇز بارغۇ تىككىلى!
بىز كۈلكىمىزنى زادى توختىتالماي دوختۇرخانا ھويلىسىغا چىقىپ قالدۇق، بۇ
چاغدا بۇغالتىر كۈلكىسىنى پەسەيتىپ ئېيتتى:
- چوڭ بىر ئادەم تۇرۇپ شۇنچە كىشىلەرنىڭ ئالدىدا چاترىقىنى چاڭگاللاپ
يۈرگىنىنىڭ نېمىسى، كاللىسىدىن كىتىپتىمۇ نېمە؟
- ھېلىغۇ سېكىرتار كەن، - دېدى كەنتە مۇدىرى گەپ قىستۇرۇپ، - مۇشۇ
شەھەردىكى بورھان ھاجى دېگەن ھېلىقى مۆتىۋەر قېرى تىۋىپنى ھەممىڭلار
تونۇيدىغانىسلەر؟
- شۇنداق تونۇيمىز، ساقىلى مەيدىسىدىن ئاشىدىغان خېزىر سۈپەت كىشىغۇ
ئۇ!، - دېدىم گەپنىڭ ئاخىرىغا تەقەززا بولۇپ.
- ئايالىم يېڭى تۇغۇتلۇق ئىدى، - دېدى كەنتە مۇدىرى كۈلگىنىچە گېپىنىڭ
ئاخىرىنى داۋاملاشتۇرۇپ، - بىرسى «تۇغۇتلۇق ئايالنىڭ بېشىغا ئوق دۇرىسىدەك
بىر نېمە قۇيۇپ قويسا، جىن-ئالۋاستى ئاپتىنى سالالمايدىكەن» دېدى، مەن
مەھەللىمىزدىكى پەرھات پاۋاننىڭ قېشىغا مىلتىق دورىسى بارمىكىن دەپ بارسام ئۇ
جاڭگالغا چىكىتىپتۇ، يېنىشىمدا سايت چولاق ئۇچراپ قالدى، ئۇنىڭ بىلىشى كۆپ
بولغاچقا گەپ تىشىپتىمەن، سايت چولاق دېگەن راھەندى «مىلتىق دورىسى»
دېگەن گەپنى ئاڭلاپ شەھەردىكى بورھان ھاجىمدا ئەڭ ياخشىسى بار دىمەسمۇ،
شۇنىڭ بىلەن شەھەرگە كىرىپ ھاجىمنىڭ دۇكانىنىڭ ئالدىدا ئۆچىرەتتە تۇرۇپ
مىڭ بىر بالادا ئۇنىڭ بىلەن كۆرۈشتۈم، «ھاجىم مىلتىق دورىسى بارمۇ؟» دىسەم،
«ۋاي بارئۇكام!» دەپ بىر قۇتا دورا بەردى، مەن پۇلىنى بېرىپ قايتا تاشىمدا
قۇتىنىڭ ئاغىزىنى ئېچىپ قاراپ باقسام بىرخىل ئۇماچ ھالەتتىكى مەجۇنى دورا
ئىكەن، مەن كۆڭلۈمدە «مىلتىق دورىسى دېگەن قۇرۇق قۇمدەك بولماسمۇ، ھاجىم
خاتا بەرگەن ئوخشايدۇ» دىگەننى ئويلاپ كەينىمگە يېنىپ بورھان ھاجىمنىڭ
ئالدىغا بېرىپ ئىنچىكىلەپ سورىدىم، «ھاجىم مىلتىق دورىسى دېگەن قۇمدەك
ئەمەسمىدى، بۇ.... قانداق مىلتىق دورىسى؟» بۇ چاغدا دۇكاننىڭ ئالدىدا ئەللىك -
ئاتمىشچە ئادەم ئۆچىرەتتە تۇرۇپتىكەن، بورھان ھاجىم دېگەن بۇ كۈسپۈرۈچ
شۇنچە ئادەملەرنىڭ ئالدىدا دۇكانىغا قۇيۇلغان ئۈستەلگە سېرىكچىدەك «دىكىدە»
سەكرەپ چىقىپ ئۇزۇن ئاپئاق ساقىلىنى دولىسىنىڭ كەينىگە «شاپپىدە» ئېلىپ

قويدى - دە پەلتۇسىنىڭ ئىككى پىشىنى بىلىگە قىستۇرۇپ قۇيۇپ چاترىقنى ئىككى قۇلدا چاڭگاللىغىنىچە «قانداق مىلتىقنىڭ دورىسى بۇلاتتى ئۇكام، مانا مۇشۇنداق مىلتىقنىڭ دورىسى!» دەپ ماڭا قاراپ ۋارقىرماسمۇ؟

كەنتە مۇدىرىنىڭ بۇ گېپىنى ئاڭلاپ توختىغان كۈلكىمىز يەنە باشلىنىپ كەتتى.

- شۇنداق بۇ كۈندىكى كىشىلەرگە نېمە بولۇپ كەتتىكىن تاڭ، - دېدى ئەتىدىن بىرى گەپكە ئانچە ئارىلاشمىغان ئاز - تولا گېزىت كۆرۈشكە ئامراق ئەترەت باشلىقىدىن بىرى بېشىنى چايقاپ تۇرۇپ، - ھە دىسلا چاترىقنى چاڭگاللاشقان بۇ خەق!

- قانداق دەيسەن؟

- قايسى كۈنى، - دەپ گەپ باشلىدى ئۇ سۈزىنى داۋاملاشتۇرۇپ، - كەنتە بىلەن ئەزالار ئوتتۇرىسىدىكى دىن باشقۇرۇش توختامنامىسىنىڭ چالا قالغىنىنى تۇلۇقلاش ئۈچۈن ياسىن يۇۋاشنىڭ ئۈيىگە باردىم دەڭلا...

- ھە نېمە بولدى، خۇدا قولى بىر ياۋاش ئادەم ئىدىغۇ ئۇ؟

- ھەئە بەك خۇدا قۇلىكەن، توختامنامىگە قول قۇيۇپ بولغاندا ئۇنىڭغا توختامدىكى مۇھىم مەزمۇنلارنى يەنە بىر قېتىم چۈشەندۈرۈپ «باللىرىنى يەر ئاستى قانۇنىسىز دىنىي ئۇقۇتۇش نۇقتىلىرىغا بەرمەيدىلا، چۈشەندىلىما؟»

دېسەم ياسىن ياۋاش دېگەن ئەبلەخ ئالدىمدا شۇنداق چىرايلىق قول قۇۋۇشتۇرۇپ «چۈشەندىم، ماقۇل غۇجام!» دېدى، ئارقىدىن «ئەگەر مۇشۇنداق ئىش يۈز بەرسە ئىككى مىڭ يۈەندىن ئون مىڭ يۈەنگىچە جەرمانە تۆلەيدىلا، چۈشەندىلىما؟» دېسەم «چۈشەندىم، ماقۇل غۇجام!» دەپ كۈلۈپ تۇردى، قارىسام ئايالى ھەم بەش - ئالتە ياشلىق ئىككى بالىسىمۇ قول قۇۋۇشتۇرۇپ ماڭا قاراپ كۈلۈپ تۇرۇپتۇ... ئىچىمدە «نىمانچە قۇلىقى يۇمشاق ياخشى ئادەملەر بۇ، ئۇششاق باللىرىنىڭمۇ قول قۇۋۇشتۇرۇپ تۇرغىنىنى» دەپ مەستلىكىم كەلدى، ئاندىن ئۇلارنىڭ قوشنىسىنىڭكىگە چىقىپ توختامنامىگە قول قويدۇرۇۋېتىپ بۇلارنىڭمۇ مۇشۇنداق قول قۇۋۇشتۇرۇپ ھىجىيىشىپ تۇرغىنىنى كۆردۈم، لېكىن كاللامغا قايسىدۇر بىر ئەللامنىڭ مۇشۇ توغرىسىدىكى ھېكايىسى ئىسمىگە كىلىپ قالدى، ئۇ ھېكايىدىمۇ ياشلىق گەپ قىلسا پۇقرالار «ماقۇل غۇجام!» دېيىشكىنىچە قول قۇۋۇشتۇرغان بولۇپ چاترىقنى چاڭگاللاپ تۇرۇشۇپتەكەن...

بۇلارنى ئويلاپ تۇيۇقسىز تېنىم شۈركىنىپ يېنىمدىكىلەرگە قارىسام راستىنلا چاترىقنى چاڭگاللاپ مىنى زاڭلىق قىلىپ كۈلۈشۈپ تۇرغاندەك... مەن كۆزۈمگە ئىشىنەلمەي يۈگۈرۈپ چىقىپ ياسىن يۇۋاشنىڭ ھويلىسىغا كىردىم، ئۇلار يەنە بايامقىدەك ماڭا ئىللىق كۈلۈمسىرەپ قول قۇۋۇشتۇرۇپ تۇرۇپتۇ، مەن ئۇلارنىڭ زادى چاترىقنى چاڭگاللىغان - چاڭگاللىمىغانلىقىنى ئېنىق ئايرىيالماي ئۇنىڭ خوتۇنىغا قارىسام ئۇخوتۇنمۇ چاترىقنى چاڭگاللاپ تۇرغاندەك...

ئەستەخپۇرۇللاھ بۇ بىر ئايال كىشى تۇرسا چاترىقنى چاڭگاللاپ تۇرغىنىنىڭ نېمىسى؟ خاتا كۆرگەن ئوخشايمەن دەپ ھېلىقى قوڭغىغا ئىشتان كىيىمگەن ئىككى كىچىك نارەسىدىسىگە قارىسام ئۇ ئىككى شۈمتەك ئىككى قولى بىلەن قوڭغىرىقنى مەھكەم چاڭگاللاپ تۇرۇشماسمۇ؟ بۇنى كۆرۈپ ئەرۋاھىم قىرىق گەز ئۆرلىدى، بۇ خەق چوقۇم بىز گەپ قىلساق مۇشۇنداق چاترىقنى چاڭگاللاپ تۇرۇشنى ئالدىن دېيىشىۋالغان گەپ بولمىسا بۇ ئىككى ماڭقىسى نېمە قىلىدۇ قوڭغىرىقنى چاڭگاللىشىپ....

بىز شۇنداق قىلىپ كۈلۈشكىنىمىزچە پاراڭلىشىپ شەھەردىن ياندۇق. بوغالتىرنىڭ دىگىنىدەك ئىككى كۈنگە قالماي بىچارە سېكىرتارنىڭ دوختۇرخانىدا داۋالاش ئۈنۈم بەرمەي ئۆلۈپ كەتكەنلىك خەۋىرى يىتىپ چىقتى... مەھەللىدە سېكىرتارنىڭ ئۆلۈمى توغرىلىق خىلمۇ - خىل گەپلەر تارقالدى، بەزىلەر «رەھمەتلىك قۇيۇندا قېلىپ جىن ئۇنىڭغا ئاپىتىنى ساپتۇ...» دېسە بەزىلەر «سېكىرتاردا ئۈچى بار كىشىلەر ئۇنى باخشىغا ئوقۇتۇپ ئۆلتۈرۈپتۇ...» دېيىشتى، يەنە بەزىلەر «قوناقلققا سۇلاق قىلغىلى چىققان يەردە كۈسۈپ قالغان ئىتلار سېكىرتارنى ئارىغا ئېلىۋېلىپ تالاپ ئۆلتۈرۈپتۇ...» دېگەن گەپلەرنىمۇ قىلىشتى...

سېكىرتارنىڭ ئۆلۈم سەۋەبىدىن بىزنىڭ بىر ئاز خەۋىرىمىز بار ئىدى لېكىن زادى نېمە بولۇپ ئۆلۈپ كەتكەنلىكىنى بىزمۇ تازا چۈشەنمەيتتۇق، بوغالتىر بولغان خۇمپەرمۇ ئۇ خوتۇنلارنىڭ نېمە كارامىتى بارلىقىنى بىزدىن مەخپىي تۇتۇۋاتاتتى. سېكىرتارنىڭ نامىزىمۇ ئوقۇلدى، دەپنە گاھلىقتىن يانغاندا مەن جەسەت يۇغۇچىنىڭ قۇلىقىغا پىچىرلىدىم:

- ئاكا، سېكىرتار رەھمەتلىككە زادى نېمە بولۇپتۇ، بەدىنىدىكى يارىسى ئېغىرمىكەن؟

- ۋاي ئۇكام بۇنى سورىما، يامان بولىدۇ!
- ئىنسانغا تىنمايمەن ئاكا!
- قوناقلقتا كۇسۇپ قالغان ئىتلارنىڭ تالۋالغىنى راست ئوخشايدۇ، سايمان -
جابدۇقلىرىنىڭ بىرىمۇ يوق ئۇكام!
بۇ گەپنى ئاڭلاپ بېشىم بىر قايدى.
«خۇداغا قىلغىنىم بار ئىكەن، ھېلىمۇ رەھمەتلىك مېنى يېزىغا بۇيرۇپتىكەن،
ناۋادا شەھەرگە بۇيرۇغان بولسا بۇ چاققا يەتتە كەتمەن توپا مېنىڭ ئۈستۈمگە
تاشلىناركەن!»
ئىچىمدە خۇداغا مېڭ شۈكرى قىلدىم.

* * * * *

ئۇزۇن ئۆتمەي مەھەللىمىزنىڭ يورۇت چوڭلىرى ماڭا باش - پاناھ بولۇپ
تويۇمنى ئوبدانلا قىلىپ بەردى. ماڭا نىسبەتەن ئاسماندىكى ئاي بولغان ھاجىمىنىڭ
قىزى پاتىمخانمۇ ئاخىرى قولۇمغا چۈشتى، لېكىن توي ئاخشىمى سايىت چولاق
دېگەن پەسەندىنىڭ دېيىغا ئۇسۇل ئويناپ تىۋىپ ئاخۇنۇمنىڭ ئەشۇ «ھەببە
ئاداراق» دېگەن دورىسىنى يەۋالغانلىقىم ئۈچۈن ھوجرىغا كىرە - كىرمەي چىشىم
گىرەلىشىپ قېلىپ پاتىمخانغا دىيىشكە تەييارلاپ قويغان كۆڭلۈمدىكى گەپلەردىن
ھېچقايسىسىنى ئېيتالمىدىم، دورا تەسىرىدىن بويۇم قېتىپ قېلىپ ئىككى يېنىمغا
قارىيالمىغاچقا يېنىمدىكى پىخلىداپ كۈلۈپ يۈرگەن سايىت چولاقنى بىر ئېغىز
تىللاشقىمۇ ئۈلگۈرەلمەي پاتىمخان سالغان يوتقان - كۆرىپكە دەرەخ ئۆرۈلگەندەك
يېقىلغان پېتىم كىرىپ كەتتىم....

ئەتىسىدىن باشلاپ بىزنىڭ بەختلىك كۈنلىرىمىز باشلاندى، پاتىمخاننىڭ
ئايىغى يارىشىپ ئۆلەي دەپ قالغان قۇتا قويۇم بىر قېتىمدا ئىككىنى قوزىلاپ
ھەممىمىزنىڭ كۆڭلىنى خوش قىلدى...

«ئايىنىڭ ئۈنەشى يورۇق، ئۈنەشى قاراڭغۇ» دىگەندەك بىزنىڭ مۇشۇنداق
ئاسايىشلىق - خۇشال كۈنلىرىمىزدە ناھايىتى ئاز ساندىكى بىر ئۇچۇم يامان نىيەتلىك
كىشىلەر ھەرخىل - ھەرياڭزا ئىشلار بىلەن جەمئىيەتنىڭ مۇقىملىقىنى بىر ئاز
جىددىلەشتۈرۈپ قويدى...

يۇقىرىنىڭ بۇيرۇقىغا ئاساسەن بىز كەنتە كومىتېتىدا بىر قىسىم ياشلارنى تەشكىللەپ يول - يوللارغا چازا قۇرۇپ ئۆتكەن - كەچكەنلەرنىڭ تېگى - تەكتىنى ئىنىقلاپ گۇمانلىق كىشىلەرنى بايقىساق مۇناسىۋەتلىك ئورۇنلارغا خەۋەر قىلماقچى بولدۇق.

شەھەردىن بىزنىڭ كەنتىمىزگە ئالتە كىلومېتىر كىلەتتى، ھەر بىر كەنتە ئۆز ئالدىغا چازا قۇرۇپ «ئاسماندا تور، يەردە قاپقان ھەركىتى» نى قانات يايدۇرغاچقا سىز مەيلى شەھەرگە كىرىڭ ياكى شەھەردىن بىزنىڭ كەنتىگە چىقىڭ چوقۇم كامىدا ئالتە يەردىكى چازىدىن ئۆتۈشىڭىزگە توغرا كىلەتتى، ئۇنىڭ ئۈستىگە بۇ ئالتە ئۇرۇندىكى خەلق پىدائىيلىرىغا كىملىكىڭىزنى كۆرسىتىشىڭىز، تىزىملىتىشىڭىز شەرت، بويسۇنمايدىكەنسە ئۇمۇمى ۋەزىيەتكە ماسلاشمىغان بولىسىز...

بۇ قېتىم كەنتىمىزنىڭ ئامىتى كەلدى، مۇنداقچە ئېيتقاندا مىنىڭ تەلىمىم ئوڭدىن كەلگەن بولدى. بىزنىڭكىدىن باشقا كەنتلەر ئۆزىنىڭ كىچىك تۇپىلاڭ يوللىرىغا چازا قورىغان بولسا ئەكسىچە بىزنىڭ كەنتىگە ماشىنا - تراكتورلار كۆپ ماڭىدىغان چوڭ يولغا چازا قۇرۇش توغرا كەلدى...

كەنتتىكى ياشلارنىڭ كۆپىنچىمىز يەكشەنبە كۈنى نۆۋەتچىلىك قىلىشنى تالىشاتتۇق چۈنكى بۇ بازار كۈنىدە بۇ چوڭ يولدىن ئۆتۈپ شەھەرگە كىرىدىغانلار ئىنتايىن جىق ئىدى، كەنتە كومىتېتىدىكى يېقىنلىرىمىزنىڭ شاپائىتىدە مىنىڭ بازار كۈنلىكىدە چازىغا چىقىش ئارزۇيۇم ئەمەلگە ئاشتى...

يەكشەنبە تاڭ ئاتار كېچىسى خۇشاللىقتىن ئۇخلىيالمىي تاڭنى بەكلا تەستە يورۇتتۇم، چۈنكى مەن ئەمدى قۇلۇمدىكى ئالا كالتەكنىڭ كۈچى بىلەن يوللاردا ئىلگىرى تۇپا - چاڭ چىقىرىپ بىزنى بۇخۇناق ئىچىگە تاشلاپ قۇيۇپ مەغرۇرلارچە كېتىپ قالغان ماشىنا - تراكتورلارنى خالىغانچە توختىتىپ ئىچىدىكى ئادەملەرنى بىرىمۇ - بىر تەكشۈرۈپ چىقالايتتىم. تېخى ماشىنا - تراكتورلاردىكى ھارامزادە شوپۇرلاردىن باشلاپ دېمىقى ئۈستۈن ئاخۇنۇم - داموللىلارغىچە يەرگە چۈشۈپ ئالدىمدىن ئۆچىرەت بولۇپ مېڭىشاتتى، كۈلگىسى بولمىسىمۇ زورغا كۈلۈمسىرەپ ماڭا خۇشامەت قىلىشاتتى، بولمىسا ئىككى قۇلۇمنى تامبىلىمنىڭ يانچۇقىغا تىقىۋېلىپ «ئاۋۇ نېمەڭ كەمكەن! ماۋۇ نېمەڭ يوقكەن!» دەپ ئۇلارنى بوش چۈكۈلداتمايتتىم...

ئەتتىگەنلىك ناشتىدىن كېيىن چىرايلىق ئايالىم پاتىمخان تويدا كېيىگەن

چېبەرقۇت تامبىلىمنى يوتقان دەزىلىدىن سۇغۇرۇپ ئېلىپ مىنى ئوبدانلا ياساندۇرغاندىن كېيىن كان ئۇچاققا كۆمۈپ قويغان سوقتا كۆمەچنى پوتامغا تۈگۈپ بىرىپ بويىنۇمغا ئېسىلغىنىچە مىنى ئۇزۇتۇپ قويدى...

يېڭى ئىش ئورنۇمغا بېرىپ يېڭىمگە قىزىل يەڭلىك تاقىدىم - دە خىزمەتكە ئاتلىنىپ كەتتىم، مەن بۈگۈن بىر كۈنلۈك چازىنىڭ باشلىقى بولغاچقا ھەممە ئىشلارنى قول ئاستىمدىكى تۆت - بەش مەدىكار قىلاتتى، مەن ئىككى قۇلۇمنى يانچۇقۇمغا تىقىپ ئۇلارغا نازارەتچىلىك قىلاتتىم، كىشىلەر مېڭىۋاتىدۇ... كىملىك تىزىملىنىۋاتىدۇ... ئاللا كارامەت... بۈگۈن بۇ تەۋەلىكتە مەندىن چوڭى بولماس... قۇلۇم ھېلى يانچۇقۇمدا... ھېلى كەينىمدە... قورسىقىمنى ئالدىمغا چىقىرىپ باداڭ قۇرساق بولۇپ كىبرىمنى كۆرسىتەي دىسەم يا قۇرسىقىم چىقىمغان...

- چازىجاڭ، ماۋۇ خوتۇننىڭ شىپىيىچىسى يوقكەن قانداق قىلىمىز؟ - دېدى قول ئاستىمدىكى بىرسى خىزمەت دوكلات قىلىپ.

«چازىجاڭ» دېگەن گەپتىن كۆڭلۈم سۈيۈنۈپ باشقىچە خۇشاللىق ھېس قىلدىم - دە ئۇنىڭغا يۇغانلىقىمنى كۆرسىتىپ ۋارقىرىدىم:

- بولمايدۇ، بولمايدۇ، شىپىيىچى بولمىسا قەتئى مېڭىشقا بولمايدۇ!
بۇ چاغدا يۈزىنى يۆگىۋالغان بىر چوكان گېلىنى قىرىپ ماڭا توۋلىدى:
- شىپىيىچى دىگەننىڭ كىملىك شۇدۇ؟ توختاپ تۇرۇش ئىرىم ھازىر ئېلىپ كېلىدۇ...

- خېنىم نېمە ۋارقىرايسىز، - دېدىم ئۇ خوتۇنغا جاۋابەن، - ھازىر ۋەزىيەتنىڭ قانداقلىقىنى بىلىدىغانسىز؟ يۈزىڭىزنى ئېچىڭ تەكشۈرىمىز!
- توختاپ تۇرۇش، ئېرىم ھازىر كېلىدۇ!، - دېدى ئۇ خوتۇنمۇ بوش كەلمەي.
- ئېرىڭىز ھەرقانچە بولسىمۇ يامۇلىنىڭ ئامبىلى ئەمەستۇ ئۆز خېنىم!
شۇنداق دېيىشىمگە بىرسى كەينىمدىن دولامغا قۇلىنى «پوككىدە» قۇيۇپ ماڭا ئۈنلۈك گەپ قىلدى:

- شۇنداق يامۇلىنىڭ ئامبىلىمەن توختاخون!
مەن بۇ ناتۇنۇش ئاۋازدىن چۈچۈپ كەينىمگە قارىسام مەن دىمەتلىك بىرسى ماڭا قاراپ كۈلۈپ تۇرۇپتۇ.

- مەن سىلنى تونىمىدىمغۇ! - دېدىم ھاكاۋۇرلۇق بىلەن ئۇنى مەنسىتمەي.
- سىلى مىنى تونىمىغان بىلەن مەن سىلنى ئوبدان تونۇيمەن توختاخون! -

دېدى ئۇ مېنى يول بۇيىدىكى بىر دېھقاننىڭ ئۈيىگە شەرەت قىلىپ.
مەن ئۇنىڭ قۇلىدىكى ياغلىققا ئورالغان نەرسىگە قاراپ دەرھال چىرايىمغا
كۈلكە يۈگۈرتۈپ ئۇنىڭغا ئەگىشىپ دېھقاننىڭ ئۈيىگە قاراپ ماڭدىم. ئۆي ئىگىسى
كۆرۈنمەيتتى. ئۇ مېنى ئايۋانغا باشلاپ ئىشكىنى ھىم ئەتتى - دە ياغلىققا ئورالغان
نەرسىلەرنىڭ ئىچىدىن بىر تال كىملىكنى قۇلىغا ئېلىپ ماڭا ئېيتتى:

- سىلگە لازىمى ئايالىمنىڭ مۇشۇ كىملىكىدۇ؟

- شۇنداق، نېمە دېمەكچىسەن؟

- مەن ساڭا دەپ قويماي توختى پوكان، تولا ھەددىڭدىن ئاشما!

ئۇ شۇنداق دېگىنىچە يۇپۇرۇلۇپ كېلىپ ياقامنى تۇتقىنىچە يۈرىكىمنىڭ
ئېغىزىغا ئىككىنى تىزلىۋىدى، ئولتۇرۇپلا قالدىم... ئاندىن بىلىمىدىن تۇتۇپلاپ
يانپاشقا ئالدى - دە بېشىدىن ئۈستۈن كۈتۈرۈپ ئايۋاننىڭ ئوتتۇرىسىغا تازا بىر
سالدى... «دۈڭ» قىلغان ئاۋاز بىلەن بېشىم پىقىراپ كۆزۈمنى قاراڭغۇلۇق باستى...
كاساپەت ئەسلىدە مۇشۇ يۇرتنىڭ داڭلىق چېلىشچىسى ھەم لۈكچىكى ئىكەن...
مەن ئۇنى تونۇمايتىمەن... ئورنىمىدىن دەلدەڭشىپ ئاران تۇرۇشۇم بۇ ھارامدىن
بولغان بىر قۇلى بىلەن گېلىمنى بۇغۇپ تۇرۇپ يەن بىر قۇلىدا كىملىكنى ئەكىلىپ
ئاغزىمغا تىقماسمۇ؟

ھۆكۈمەتمۇ تازا قىزىق، كىملىك دېگەننى كىچىكرەك ياسىمامدۇ، بۇ ئەبلەخ
كىملىكنى ئېغىزىمغا تىقمەن دەپ تاس قالدى ئېغىزىمنىڭ ئىككى جاۋغىيىنى
يىرتىۋەتكىلى، بىر ھىساپتا ھۆكۈمەت يەنىلا يىراقنى كۆرىدىكەن، ناۋادا كىملىك
دېگەننى قەرت ياكى دەپتەر چوڭلۇقىدا ياسىغان بولسا بۇ ھاراملىق كىملىكنى
ئېغىزىمنى قاچىدا كىسىپ تىقامدىكىن تاڭ؟...

- كىملىككە تويىدىڭما ئىتنىڭ بالىسى! تولا ھەددىڭدىن ئاشما، بۇ ئىشلارمۇ

ئۆتۈپ كىتىدۇ، بىز يەنە قالىمىز ماۋۇ يۇرتتا؟

- ماقۇل... - دېدىم ئېغىزىمدىكى كىملىكنى تەستە سۇغۇرۇپ ئېلىپ.

- يەنە خوتۇنۇمغا قالايمىقان گەپ قىلىدىغان بولساڭ، تىلىڭنى كېسىۋېتىمەن!

- ماقۇل دېدىمغۇ!!!

شۇنداق قىلىپ بۇ بەدبەخنىڭ ياغلىقىدىكى نەرسىسىدىن تەما قىلىپ بۇ نەس
باسقان ئۆيدە بولدى دىگۈچە تاياق يەپ چىقتىم - دە قول ئاستىمدىكى نان قېپىلارغا
ۋارقىرىدىم:

- بولدى، بۇ خان ئاچىمىز ئۆتۈپ كەتسۇن!
- بۇ ئاياللارنىڭمۇ شىپىيىچىسى يوقكەن قانداق قىلىمىز چازىجاڭ؟
ساناپ باقسام يەتتە - سەككىز چوكان، بۇلارنىڭ ئېرىمۇ ھەرقاچان چېلىشچى بولسا كېرەك قارىسام ئەپتى شۇنداق يامان - ماڭا ئالاغىنى ئالاغىغان...
«سەككىزىنىڭ ئېرى كېلىپ سەككىز تال كىملىكىنى يەنە ئېغىزىمغا نۆۋەت بىلەن تىققىلى تۇرسا قانداق قىلارمەن؟» ئاچچىقىمدا ئاغرىپ كەتكەن ئېغىزىمنى تۇتۇپ ۋارقىرىدىم:

- ھەممىسىنى ئۆتكۈزۈۋەت! مەن بۇ دۇنياغا خاس كىملىك يېگىلى تۇغۇلمىغاندىكىن!

ئۇلار ئەمدى ئۆتۈپ كىتىشى بىر كىچىك ماشىنا چىقىپ كەلدى، ئادەتتە بۇنداق كىچىك ماشىنلارنىڭ ئىچىدە كۆپۈنچە مەخپى خىزمەت تەكشۈرۈدىغانلار بولاتتى، ئۇلار كۈندە دىگۈدەك بىر - ئىككى قېتىم چىقىپ ھە دىسلا «ئۇنى بوش قويۇشۇپسەن! بۇنى ياخشى تەكشۈرمەپسەن!» دەپ كەنتە كومىتېتىغا ناھايىتى ئېغىر جەريمانە قويۇۋېتەتتى. شۇڭا بايا يېگەن تاياقنىڭ ئاچچىقىدا بۇ ماشىنىنى ئۆزەم تەكشۈردۈم:

- ماشىنىدا قانچە ئادەم بار!

- ئىككى ئادەم بار! - دېدى ھاكاۋۇر شوپۇر ئېغىزىدىكى پاپىرۇسنىڭ ئىسىنى ماڭا پۇۋلەپ تۇرۇپ.

- ئىككىڭلار چۈشۈپ بۇيەرگە تىزىملىتىڭلار!

بۇ چاغدا شوپۇر قۇلىدىكى تاماكىنىڭ قالدۇقىنى ماشىنا ئىشىكىنىڭ ئەينىكىدىن يەرگە چۈشۈرۈپتەپ ماڭا ئۈنلۈك ئېيتتى:

- ئۇكام! ماۋۇ يېنىمدىكى ئادەمنىڭ كىملىكىنى بىلەمسەن؟

- كىم بۇلۇشىدىن قەتئىي نەزەر تىزىملىتىشى كېرەك! - دېدىم مەنمۇ بوش كەلمەي.

- ماۋۇ دېگەن شەھەر باشلىقى ئۇكام!

- شەھەر باشلىقى؟

مەن سەل جىددىلىشىپ ماشىنىنىڭ ئالدىدا ئولتۇرغان ئۇ كىشىگە تازا سەپ سېلىپ چىقتىم، ئۇ شەھەر باشلىقى ئەمەس ئىدى، چۈنكى مەن شەھەر باشلىقىنى بىر قېتىم باجام تۇرانيياز باشلىقىنىڭ ئۆيىدە پىششىق كۆرۈۋالغان ئىدىم. دەل مۇشۇ

چاغدا «شەھەر باشلىقى» تۇيۇقسىز ماڭا تىل سالدى:

- ۋۇ ياللانما ئىت! ئۆزەڭنى نېمە چاغلاق قالدېڭ؟!

ئۇنىڭ ھاقارىتىنى ئاڭلاپ كاللامدىن قوقاس قۇيۇلۇپ كەتتى.

- نېمە؟ تېخى مېنى ئىت دەپ تىللىداڭما؟ تۇفې! ساڭا بوزەك بۇلىدىغان

جاننى بۈگۈن ساڭا تىكتىم، بايا بىرسىڭ كىلىپ ئاغزىمغا كىملىك تىقىشىسەن،

ئەمدى بىرسىڭ قۇيۇپ مېنى ئىت دەپ تىللىشىسەن، دىگەنە ھەزىلەك، بىز كىم

ئۈچۈن يول تۇسۇۋاتىمىز! بىزنى ئىت قىلغان سەن خۇنسالار ئەمەسمۇ؟ - مەن

شۇنداق دېگىنىمچە يېنىمدا قاراپ تۇرغان قوشۇن ئەزالىرىمغا بۇيرۇق قىلدىم:

- ماۋۇ تېررورچىنى تۇتۇڭلار!

ئەزالىرىم «تېررورچى» دىگەننى ئاڭلاپ ھاينى - ھۇيت دىگۈچە شوپۇرنى

ماشىنىدىن تارتىپ چۈشۈرۈپ قۇلىنى كەينىگە باغلاپ ئۈلگۈردى، مەن بۇ پۇرسەتتە

ماشىنىنىڭ ئىشكىنى ئېچىپ ھېلىقى ئاتالمىش «شەھەر باشلىقى» نىڭ ياقىسىدىن

تۇتۇپ يەرگە كۈچەپ تارتتىم.

بوي - بەستى مىنىڭدىن قاۋۇل بولغان بۇ خام سېمىز يالغان شەھەر باشلىقى

توكتا يېرىلىپ پارنىكتا چوڭ بولغان نېمە بولسا كېرەك، بىر تارتىشىمغىلا

ماشىنىدىن يەرگە موللاق ئېتىپ چۈشكەنچىلىك قىلدى، ئۇنىڭ بۇنداق ئاجىزلىقىنى

كۆرۈپ خورىكىم ئۆستى - دە ئابايام ئېغىزىمغا كىملىكىنى تىقىپ ئوينىغان چېلىشىچى

ھارامىدىن ئالالمىغان ئۆچۈمنى بۇ گەدەنكەشتىن تازا بىر ئالماقچى بولۇپ بىر

قۇلىنى ئارغامچا ئەشكەندەك كۈچەپ تولغىدىم، ئۇ ۋايىجانلىغان پېتى يەرگە دۇم

يېتىپ ئىگراشقا باشلىدى، ئەتراپقا قارىسام يېنىمدا بىرەسى يوق، پۇرسەتنى

غەنىيمەت بىلىپ ئۇ ئەبلەخنىڭ كاللىسىنى ئوڭ پۇتۇم بىلەن دەسسەپ ماشىنىنىڭ

چاقى ئاستىدىكى يۇمشاق قۇم توپىغا تازا چىڭ پاتتۇردۇم، ئۇنىڭ مايلىنىغان

پارقىراق چاچلىق بېشىنىڭ يېرىمى پىشانىسى بىلەن قېتىلىپ قۇمغا بولدى دىگۈچە

پاتتى، لېكىن ئېغىز - بۇرنى يەنىلا قۇم ئۈستىدە تۇراتتى، مەن ئىھتىياتچانلىق بىلەن

ئاستا ئىككى يېنىمغا قارىۋېتىپ سول پۇتۇمدا قۇملارنى يېغىپ ئۇنىڭ ئېغىز - بۇرنىغا

تازا تىقتىم، ئۇ ئەمدى چوشقىدەك چىقىراپ - خاخرىغىنىچە يىغلاشقا باشلىدى:

- جېنىم ئۇكام... ماڭا رەھىم قىلغىن! ... ماڭا ئىچىڭ ئاغرىسۇن! ...

- ئېيتە سەن راست شەھەر باشلىقىما؟

- ياق ئۇكام... مەن شەھەردىكى بىر ئىدارىنىڭ مۇئاۋىن باشلىقى!

- نېمىشقا راست گەپ قىلمايسەن؟
- شوپۇرنىڭ كەينىگە كىرىپ ئەتىدىكى چازىلاردىن شۇنداق ئۆتۈپتىكەنمىز
ئۇكام...

- سەن بىر كادىر تۇرۇپ مۇشۇنداق قىلىپ يۈرسەڭ، باشقىلار نېمە قىلىدۇ؟
- مەن خاتا قىپتىمەن ئۇكام، ماڭا رەھىم قىلغىن! ئەمدى ئېغىزىمغا تۇپا
تىقما!...خوداھەققى...

بۇ غۇرۇرسىز ئەبلەخنىڭ خوتۇن كىشىدەك ۋايجانلاپ ماڭا يالۋۇرۇپ قىلغان
گەپلىرىنى ئاڭلاپ ئۇنىڭدىن نىجاسەتتىن يىرگەنگەندەك يىرگەندىم، ئىچىمدە
«ئىستى سىنىڭ باشلىق بولۇپ قالغىنىڭغا، كادىرلىقىڭغا چىچاي! تايىقىنى يىسەممۇ
سەندىن يەنىلا بايامقى كىملىكى ياخشى ئىكەن!» دەپ مىڭ لەنەت ئۇقۇپ ئۇنى
قويۇۋەتتىم.

دەل شۇ چاغدا كۈتۈلمىگەن بىر ئىش يۈز بەردى:
ئون سەككىز ياشلارنىڭ قارىسى ئالغان بىر بالا بىر كونا ۋەلىسىپىتىنى
ھەيدىگىنىچە بىزنىڭ چازىمىزغا قاراپمۇ قويماستىن ئۇچقاندەك ھەيدەپ
ئورمانلىقتىكى چېغىر يولىدىن ئۆتۈپ كىتىشكە ئۇرۇندى، ئاڭغىچە بىزنىڭ ئادەملەر
چاققان كىلىپ ئۇنىڭغا ۋارقىردى:
- ھاي توختا! تەكشۈرىمىز!

قېرىشقاندەك ئۇ بالىنىڭ ۋەلىسىپىتى ئورمانلىقتىكى قۇمغا پېتىپ قېلىپ
ماڭالماي قالدى، بىز ئۇنىڭ يېنىغا بېرىپ بولغىچە ئۇ بالا ۋەلىسىپىتنىڭ كەينىدىكى
ئارتىلغان خورجۇندىن بىر دانە قاپقارا يۇمىلاق نەرسىنى بىز تەرەپكە قارىتىپ
ئاتتى - دە ۋەلىسىپىتىنى تاشلاپ قۇيۇپ قېچىپ كەتتى...

بىز ئۇنىڭ تاشلىغان نېمىسىنىڭ نېمىلىكىنى بىللەلمەي ئالدىراپ ئۇ نەرسىنىڭ
ئەتراپىغا ئۇلاشتۇق، قارىساق ئۇ يۇمىلاق نەرسىنىڭ چوڭلىقى بىر ئايلىق بۇۋاقنىڭ
بېشىدەك بولۇپ بىر تەرىپىدە يىپ - شوپۇندەك بىر نەرسە ئۆتكۈزۈڭلۈك ئىكەن،
مەن ئۇنى قۇلۇمغا ئالاي دېيىشم، يېنىمدىكى ھېلىقى «يالغان شەھەر باشلىقى»
تۇيۇقسىز قاتتىق ۋارقىردى:

- ۋوي بومبا!... ئاناي!...
ئۇ شۇنداق دەپ ۋارقىرىغىنىچە ياندىكى سۈيى يوق قۇرۇق ئۆستەڭگە كىرىپ
كەتتى، بىزمۇ ئۇنىڭ ۋارقىراپ توۋلىشىدىن ئەندىكىپ كېتىپ بار كۈچىمىز بىلەن

شۇ ئۆستەڭ تەرەپكە قاچتۇق... شەھەرلىك خۇمپەر لاغ- لاغ تىترىگىنىچە ئۆستەڭنىڭ يان تەرەپىگە قۇيۇلغان سىمۇنت قورغاچنىڭ ئىچىگە ئۆمىلىگەن پېتى كىرىپ كېتىپ بىردەمدىن كېيىن قورغاچنىڭ ئىچىدە تۇرۇپ ئالا- تاغىل ۋارقىراشقا باشلىدى:

- ۋوي ئۇ دېگەن بومبا... سىلەر بىلمەيسىلەر... دەرھال بۇ يەرگە كىرىۋېلىڭلار!... تىزبولۇڭلار!

- ۋاي ئۆتەپ بارە! پارتلاش ھەرقانچە بولسىمۇ بۇ يەرگىچە يىتىپ كەلمەس!، - دېدىم ئاچچىقىمدا زەردە بىلەن.

- چوپ - چوڭ ئادەم تۇرۇپ قىلىپ يۈرگىنىنى!، - دەپ غەزەپلەندى يېنىمدىكى باغلاقتىن ھېلىلا يېشىنگەن شوپۇرمۇ ئۆز باشلىقىنىڭ قىلىقىدىن خىجىل بولۇپ. سىمۇنتقا قالماي قورغاچنىڭ ئىچىدىكى باشلىق يەنە «ۋاي خۇدايىم! بۇ يەرنىڭ ھەممىسى قومچاقىنا...» دېگىنىچە قورغاچنىڭ ئىچىدىن يەنە كەينىچىلەپ يېنىپ چىقىپ يېنىمىزدا ھاسىراپ دۇم ياتتى.

بىز ئۆستەڭنىڭ قىرىدىن بېشىمىزنى چىقىرىپ بومبىغا قاراپ باقماقچى بولدۇق، لېكىن يېنىمىزدىكى «شەھەرلىك باشلىق» بىزنىڭ بېشىمىزنى چىقارغىلى قويمىدى:

- ۋوي ئۇكىلىرىم بېشىڭلارنى چىقارماڭلار... جان لازىم ئەمەسمۇ سىلەرگە؟... بومبا پارتلاپلا كېتىپ قالسا ئىش چاتاق!، - دېدى ئۇ بېشىنى يەردىن كۆتۈرمەي ئاۋازىنى پەسلەپ.

- ئەمىسە قانداق قىلىمىز؟ - دېدىم مەنمۇ ئاۋازىمنى پەسلەپ ئېھتىيات بىلەن.

- توختاڭلار مەندە قول تېلىفۇنى بار، ساقچىلارغا خەۋەر قىلاي!

«باشلىق» بىلىنى ئاڭلىتىپ يېنىدىكى كىچىك رادىئودەك بىر نېمىسىنى

ئېلىپ ئوڭدا ياتقىنىچە جىددى گەپلىشىشكە باشلىدى.

شۇ چاغدا بىر توپ بالىلارنىڭ «سىنىڭ... مىنىڭ...» دەپ چۇرقىراشقان ئاۋازى

ئاڭلاندى، مەن بېشىمنى چىقىرىپ قارىسام ئۇششاق بالىلاردىن بىر قانچىسى ئۇ نەرسىنىڭ ئەتراپىغا ئولتۇرۇپ بىر نەرسىنى تالىشىۋاتقىلى تۇرۇپتۇ...

«ئاھ خۇدا... يېڭى تۇغۇلغان مۇزاي يولۋاستىن ئۈركىمەپتۇ دېگەن مانا

مۇشۇدە... ئەمدى بۇ كىچىك بالىلارنىڭ ھەممىسى پارتلاشتا ئۆلۈپ كېتەرمۇ؟»

بۇلارنى ئويلاپ ئىختىيارسىز ئىمانىم شەيتىنىمدىن كۈچلۈك كەلدى، ئەركەكلىكىم

تۇتۇپ ئورنۇمدىن ئىختىيارسىز تۇرۇپ كەتتىم - دە يۈگۈرگىنىمچە بومبىنىڭ ئۈستىگە

ئېتىلىپ بالىلارغا ۋارقىرىدىم:

- ۋوي تىز قاچ، ئۇ دېگەن بومبا!

بالىلار مىنىڭ ئۆستەڭدىن ۋارقىراپ بوراندەك يۈگۈرۈپ چىققىنىمنى كۈرۈشۈپ پاتىپاراق بولۇپ قېچىپ كىتىشتى، مەن كىنودىكىگە ئوخشاش بومبىنىڭ ئۆستىگە ئۆزەمنى تاشلاپ بومبىنىڭ ئۈستىدە تۈگۈلۈپ يېتىۋالدىم..

بىر سېكۇنت...ئىككى سېكۇنت...

بومبا تېخىچە پارتىلىمايۋاتاتتى...

بۇ جىددىي پەيتتە ئۆستەڭدە قالغان شەھەرلىك باشلىق بېشىنى ئۆستەڭدىن چىقارماي تۇرۇپ ماڭا بۇيرۇق قىلدى:

- يۇقىرىدىن خەۋەر كەلدى، ھېچقايسىمىزنى بومبىغا تەگمەڭلار دەيدۇ! ئۇلار ھازىر كىلىدىكەن!

- بىلىدىم، - دەپ ۋارقىرىدىم تىترىگىنىمچە، - ئەمدى قويۇپ كەتسەم قانداق بۇلار؟

- توختا، مەن ئۇلاردىن سۇراپ باقاي!

بىردەمدىن كېيىن شەھەرلىك باشلىق ماڭا جاۋاب قايتۇردى:

- ئۇلار سىنى جايىدا مىدىرلىمىسۇن، بىز ھازىرلا يىتىپ بارىمىز دەيدۇ! يۈرۈگۈمنىڭ دۈپۈلدەش قۇلىقىمغا ئاڭلىنىۋاتاتتى...مەن بارغانسېرى قورقۇشقا باشلىدىم...ئايالىم پاتىمخاننى ئويلاپ كۆزۈمنىڭ چانقى ياشقا تولدى...ۋاقىت يەنىلا توختاپ قالغاندەك...

«ئىستىمىشقىمۇ بومبىغا ئۆزەمنى ئاتقاندىمەن!»

ئالاھىزەل ئون بەش مىنۇتلارغا قالماي ساقچىلار تۆت ئەتراپىمنى قورشاپ يەردە دۇم يېتىشىپ تۇرۇپ ماڭا كارنايدا ۋارقىراشقا باشلىدى:

- توختى ئاستىڭدىكى قانداقراق نېمىكەن؟

- ئۆزى يۇمىلاق، تۇن قارا، پارقراق نېمىكەن!

- قانچىلىك بار؟

- بوۋاق بالىنىڭ كاللىسىدەك بار!

- يەنە نېمە باركەن؟

- بىر يىرىگە تۆشۈك ئېچىلىپ شوپىندەك بىر نېمە ئۆتكۈزۈگۈكتەك تۇرىدۇ!

- ئۇ دېگەن بومبىنىڭ پىلتىسى توختى! ئۇ شوپىنغا تەگمە! ھازىر تېلېۋىزىيە

ئىستانسىدىكىلەر بىلەن بىزنىڭ باشلىقىمىز يولدا كىلىۋاتىدۇ، ئۇلار كەلگەندە بىز سىنىڭ قەھرىمانلىق ئىش - ئىزلىرىڭنى ئېلىۋالماقچى، جايىڭدا جىم يات!
بىردەمدىن كېيىن كىچىك ماشىنىدىن بىرسى چىقىپ ئۇنىڭ ئىچىدىن بۇيى پاكار بىر باشلىق چۈشۈپ كەلدى، كەينىدىن بىر قانچە كىشى دولسىغا ئۈن - ئالغۇدەك بىرنىمنى ئېلىۋېلىشپ مىنى يىراقتىن سۈرەتكە ئېلىشقا باشلىدى:
- توختى سەن ھاياتمۇ؟ - دەپ سورىدى يېڭىدىن كەلگەن چوڭ باشلىق قۇلغا كارناينى ئېلىپ يەردە ئۆمىلىگىنىچە ئۈنلۈك ۋارقىراپ.
- مەن ھايات باشلىق! - دېدىم ئۇ چوڭ باشلىققا خۇشامەت قىلىپ ئاۋازىمنى تىترىتىپ.

- سەن نېمىشقا بومبىنىڭ ئۈستىگە ئۈزۈڭنى ئاتتىڭ؟
- مەن... مەن...
مۇشۇ تاپتا نېمە دېيىشىمنى بىلەلمەي گاڭگىراپ قېلىۋاتاتتىم.
- خەلقنىڭ ھاياتى ئۈچۈن شۇنداقمۇ؟ - دېدى باشلىق ئۆزى ئېغىز ئېچىپ.
- شۇنداق باشلىق!
- ۋەتەن ئۈچۈن شۇنداقمۇ؟
- شۇنداق باشلىق!
- ھە ئەمدى ئايىغىنى دېگىنە!
- ۋەتەن ئۈچۈن! خەلق ئۈچۈن! پارتىيە ئۈچۈن!... يەنە مىللەتلەر ئىتتىپاقلىقى ئۈچۈن!... يەنە... قۇرۇلتاي ئۈچۈن!... يەنە ئولىمپىك..
- ۋاي بولدى توختى، سەن جىددىلىشىپ كىتىپسەن، دېگىنە سىنىڭ يەنە نېمە ئارزۇيۇڭ بار ئىدى؟
- مېنىڭما باشلىق؟
- ھەئە كۆڭلۈڭدىكى گەپلەرنى ئېيتقىن، سىنى تېلېۋىزورغا ئېلىۋاتىدۇ!
- ئارزۇيۇمنى دېسەم قىلىپ بېرەمسىلەر؟
- ئاۋۋال دېگىن!
- مېنىڭ ئۇچقۇچى بولۇش ئارزۇيۇم بار!
- ۋوي توختى ئەمىلىيەتكە يېقىن گەپنى قىل!
- مېنىڭ بېيجىڭغا بېرىپ رەئىس بىلەن كۆرۈشكۈم بار!
- تېخىمۇ ئەمىلىيەتكە يېقىننى دە؟

كۆڭلۈمدە ئويلاپ قالدىم «تېخىمۇ ئەمىلىيەتكە يېقىننى دېسەم مۇشۇ تاپتا ماڭا بەش يۈز كوي پول بەرگەن بولسا، ئۇ پۇلغا خوتۇنۇم پاتىمخانغا بىر كىشىلىك ئەتلەس ئېلىپ بېرىپ قالغان پولىنىڭ بىرقىسمىنى بىر يىللىق سۇ پۇلىنى تۈلىسەم، يەنە ئۇغۇت ئالسام، يەنە كىۋەز تېرىشقا ئىشلىتىدىغان سۇلياۋ يۇپۇق ئالسام، ئاندىن قالغان پۇلغا گۆشكىردە ئېلىپ يېگەن بولساق... ياق بەش يۈز كوي يەتمەيدىكەن، مىڭ كۆي دەيمۇ -يا... لېكىن بۇنداق چاغدا پۇلنىڭ گېپىنى قىلىپ يۈرسەم خەق مىنى نېمە دەيدۇ؟ ئەڭ ياخشىسى...» شۇنىڭ بىلەن ئۈنلۈك ۋارقىراپ باشقا ئارزۇيۇمنى ئېيتتىم :

- مىنىڭ پارتىيە ئەزاسى بولغۇم بار!

- ماۋۇ گېپىڭ بولدى، يەنىچۇ؟

- ساقچى بولۇپ ئۆزەمنى پارتىيە - خەلىققە ئاتىغۇم بار!

- ياخشى توختى! دېگەنلىرىڭنى يۇقىرىغا دوكلات قىلىمىز، لېكىن بۈگۈندىن

باشلاپ سەن ئۆزەڭنى پارتىيە ئەزاسى دەپ ئويلىغىن! سىنى پارتىيە تەشكىلىگە

ئۆزۈم تۇنۇشتۇرىمەن! مەن ھازىر يېنىڭغا بارىمەن، مىدىرلىماي شۇك يات!

چوڭ باشلىق شۇنداق دىگىنىچە يەر بېغىرلاپ مەن تەرەپكە كەلمەكچى بولدى،

باشلىقنىڭ ئەتراپىدا تۇرغان ئەر-ئايال ساقچىلار ۋارقىراشقىنىچە يىغلاپ ۋارقىرىشىپ

ئۇنىڭغا چاس بىرىپ ھۆرمەت بىلدۈرۈشتى، نەچچىسى ئۇنىڭ پۇتىغا ئېسىلىۋېلىپ

يىغلاپ باشلىقنى ماڭغىلى قويىمىدى، باشلىق دېگەن مىڭنى قىلسا باشلىق،

خەلىقنىڭ بېشىغا كۈن چۈشكەندە ئۇ قانداقمۇ چىداپ تۇرالىسۇن؟ ئۇ يىغلاپ ئېقىپ

كەتكەن يولداشلارغا تەسەللى قىلىپ ئۆزىنىڭ بارلىقىنى ئالاقچان ۋەتەن -

خەلقنىڭ كەلگۈسىگە بېغىشلاپ بولغانلىقىنى، ناۋادا بۇ قېتىمقى بومبا تازىلاشتا

قۇربان بولۇپ كەتسە ئۆزىنىڭ جەستىنى كوئىنلون تاغلىرىغا دەپنە قىلىشنى

ۋەسىيەتلىدى ئاخىرىدا يانچۇقىدىن ئون يۈەنلىك پۇلدىن بىرنەچچە تالنى چىقىرىپ

پارتىيە ئەزالىق بەدەل پۇلىنى ئالدىغا تاپشۇرۇۋەتتى... ئەتراپتىكى ساقچىلار،

مۇخبىرلار باشلىقنىڭ بۇ ۋىدالىشىش سۆزىدىن قاتتىق تەسىرلىنىپ كۆز-يېشىنى

يامغۇردەك تۈكۈشكە باشلىدى...

باشلىق ئاخىرى ئۇلار بىلەن قۇچاقلىشىپ خوشلىشىپ مەن تەرەپكە

ئۆمىلىگىنىچە يېقىنلاپ كەلدى...

ئۇ ئاستىمىدىكى بومبىنى ناھايىتى ئېھتىياتچانلىق بىلەن قۇلىغا

ئالدى... باشلىقنىڭ تۈرۈلگەن قوشۇمىسىدىن مۇنچاق - مونچاق تەر ئېقىۋاتاتتى...
ئۇ بومبىنى قۇلغا ئېلىپ ماڭا بىر قارىدى، تۈرۈلگەن قوشۇمىسى ئېچىلدىيۇ
بىراق يەنە تۈرۈلدى... ئاندىن تېلېۋىزورغا ئېلىۋاتقان مۇخبىرلارغا بىر قارىدى... ئۇ
چاپىنىنى ئاستا سېلىپ بومبىنى مەھكەم يۆگىگەچ قۇلىقىغا كۇسۇرلاپ ئېيتتى:
- ھاي توختى، بۇ قارا قاشتېشىدىن ياسالغان كونا بىر تورۇز تېشىكەنغۇ!
- مەن بۇنى بىلمىسەم باشلىق!
- ئەھۋالدىن قارىغاندا بايامقى ئوغرى سىلەرنىڭ توسقۇنۇڭلاردىن قورقۇپ
كېتىپ ئوغۇرلىغان بۇ قاشتاش تورۇز تېشىنى سىلەرگە تاشلاپ بەرگەن ئوخشايدۇ!
- ئەمدى قانداق قىلىمىز باشلىق؟
- بۇ يەردە قالايمىقان گەپ قىلما، بۇ ئىشلارنى يۇقىرىغا دوكلات قىلىمىز،
ئۇلار نېمە دېسە شۇ... چۈشەندىڭما؟
- چۈشەندىم باشلىق!
- خەۋىرىمىزنى كۈت!
- چۈشەندىم باشلىق!، - دېدىم ياتقان يېرىمدىن قوپماي تۇرۇپ قول
قوۋۇشتۇرغىنىمچە بۇ چوڭ باشلىقنىڭ ھەر نېمە بولسا بۇ ئىشقا تاپا - تەنە
قىلمىغانلىقىدىن ئالەمچە خوش بولۇپ.

1997 - يىل قاراقاش.

توختى پوكان ۋە كۇسار ئوغرىسى

شۇ ۋەقەدىن كېيىن پۈتۈن تارتقۇلارنىڭ باش بېتى «ئادالەت يۇلىدا جان پىدالىق كۆرسەتكەن ۋە تەنپەرۋەر ياش - توختى» بولۇپ پۈتۈن شەھەرنىڭ ئۆگىنىش ئۆلگىسى سۈپىتىدە ھەرخىل يېغىن - مۇراسىملارنىڭ رەئىس سەھنىسىدىن ئورۇن ئالدىغان بولۇپ كەتتىم. مېنى يوقلاپ كەلگەنلەرنىڭ ئايىغى ئۈزۈلمەي ئۆيۈم تۈرلۈك - تۈمەن لەۋھە - تەقدىرنامىگە تۇلۇپ كەتتى...

«ئامەت كەلسە ئىشكىنى ئېتىۋالساڭ تۈڭلۈكتىن چۈشۈپتۇ» دېگەندەك بىر كۈنى ھېلىقى چوڭ باشلىق مېنى ئالايىتەن يوقلاپ چىقىپ ئۆزىنىڭ شۇ ئىشتىن كېيىن ئەمىلىنىڭ ئۈسۈپ كەتكەنلىكىنى مېنىڭ ئەتىدىن باشلاپ يېزىلىق ساقچىخانىغا چىقىپ ۋاقىتلىق ئىشلەپ تۇرۇشۇمنى ئامال بار يىل ئاخىرىغا قالماي رەسمىي ئىشتاتلىق ساقچى قاتارىغا كىرگۈزۈپ قويىدىغانلىقىنى ئېيتتى.

پاتىمخان بىلەن ئىككىمىز بۇ خوش - خەۋەردىن شۇنداق خوش بولدۇق مەن كېچىچە ھاياجىنىمىدىن پاتىمخانغىمۇ قارىماي دادامدىن قالغان بىر دانە كونا كونا ئىزناكىنى مەيدەمگە تېڭىپ تاڭنى كۆز يېشى بىلەن يورۇتتۇم. شۇنداق قىلىپ مەن توختى پوكاننىڭ ۋەتەن - خەلق ئۈچۈن خىزمەت قىلىش ئارزۇيۇم ئەمەلگە ئېشىپ يېزىلىق ساقچىخانىدىكى خىزمەت ھاياتىم باشلىنىپ كەتتى.

مەن باشلانغۇچ مەكتەپنى ئاران پۈتتۈرگەنلىكىم ئۈچۈن تەشكىل باشتا مېنى ساقچىخانا دەرۋازىسىغا قارىغىلى قويدى، مەن مەسئۇلىيىتىمنى ياخشى ئادا قىلىش ئۈچۈن مۇشۇنداق پىرىغىرىم ئىسسىقلىقىمۇ دەرۋازا تۈۋىدە مىدىر - سىدىر قىلماي تۇراتتىم، باشقىلار « نۆۋەتچىلىك ئۆيىدە تۇرساڭمۇ بولىدۇ، بېشىڭغا ئىسسىق ئۆتۈپ قالمىسۇن ئۇكام! » دەپ كۈيۈنسەمۇ ئۇنىماي دەرۋازا تۈۋىدە قاققان قوزۇقتەك تۇرۇۋالاتتىم، مېنىڭ خىزمەتتىكى بۇنداق ئەستايىدىللىقىم ئۇزۇن ئۆتمەي باشلىقىمنىڭ دىققىتىنى تارتتى، ئۇ ماڭا ئۆزىچە ئامراق بولۇپ قېلىپ مېنى ئۆيىمنىڭ

ئۇلۇغ-ئۇششاق ئىشلىرىغا ئاۋايلىماي سالىدىغان بولدى، باشلىقىمنىڭ ئايالىمۇ سېمىزلىكىنى ھىساپقا ئالمىغاندا ئادەتتىن تاشقىرى مېھرى ئىسسىق، ياخشى كۆڭۈل ئايال ئىدى، ئۇمۇمنى ئۆز ئىنىسىدەك كۆرۈپ ئۆيىدىكى ئاشقان-تاشقانى كۈندە دېگۈدەك ماڭا يۆگەپ بىرەتتى. باشلىق بارغانسېرى مېنى ئەتىۋارلاپ ھەتتا ئۆزىنىڭ ئىشخانىسىنىڭ ئاچقۇچىنىمۇ بەردى، مەن كۈندە ئەتتىگەن ئۇنىڭ ئىشخانىسىنى جان-پىدالىق بىلەن تازىلاپ ئۈستەل-ئورۇندۇق دىگەنلەرنى يالغاندەك پارقىرتىۋىتەتتىم... ئانامنىڭ رەھمىتىنى ئالغان بەندە ئىكەنمەن، كېيىن سىياسىي كومىسسارمۇ مېنىڭ خىزمەتتىكى ئىپادەمنى كۆرۈپ ئاچقۇچىدىن بىرنى تۇتقۇزدى... ئىشخانىلارنىڭ ئاچقۇچى بارغانسېرى ئاۋۇپ يان بىلىم ئاچقۇچ بىلەن تولدى، مەنمۇ ئادەملەر قىستىلىشىپ قالغان كوچا-رەستىلەردە يان بىلىمدىكى ئاچقۇچلارنى قەستەن كىشىلەرگە شاراقىتىپ كۆز-كۆز قىلىدىغان بولدۇم، ئۆتكەن-كەچكەنلەر ھەيۋەتلىك ساقچى كىيىمىنى ئاندىن يېنىمدىكى ئاچقۇچلارنى كۆرۈپ «بۇنىڭ ئەمىلى چوڭ ئوخشايدۇ» دەپ ئۆزلىكىدىن ماڭا يول بىرىشىدىغان بولدى...

بىر كۈنى چۈشكە يېقىن باشلىقىمىزنىڭ چىرايلىق ئايالى ئوڭ-سۇلى ئۆچكەن ھالدا ساقچىخانىغا يۈگۈرۈپ كىرىپ مېنىڭ پېشىمنى تارتتى:

- ۋوي توختى، بۇياققا چىقىڭە!

مەن ئۇنىڭ سارغىيىپ كەتكەن قانىسىز چىرايىغا قاراپ بىرە كۆڭۈلسىزلىكنىڭ بولغانلىقىنى ھېس قىلدىم-دە قۇلۇمدىكى دەسمالنى تاشلاپ قۇيۇپ ئۇنىڭ كەينىدىن ئەگەشتىم.

- نېمە ئىش بولدى ئاچا؟، - دېدىم ساقچىخانىدىن يىراقلاپ بىر يەرگە كەلگەندە.

- نېمە ئىش بولاتتى، - دېدى ئاچىمىز ئىككى يانغا قارىۋېتىپ پەس ئاۋازدا قۇلىقىمغا پىچىرلاپ ھاسىرىغىنىچە، - ئابىيام ئاڭلىغۇنىڭ ئىشخانىسىغا كىرسەم يېزىمىزدىكى كارخانىچى شامىل شاڭخەي ياغلىققا ئورالغان بىرىمىنى بىزنىڭ ئادەمنىڭ تارتىمىسىغا تىقۇۋېتىپتەكەن، مەن بېرىپ قارىسام ئۇنىڭ ئىچىدىكىسىنىڭ ھەممىسى پۈلكەن، شامىل شاڭخەي ئۇنىڭ قەدىناس ئاغىنىسى بولغاچقا مەن شوخلۇق قىلىپ ئۇ پۇللارنى ياغلىقى بىلەن سومكامغا سېلىۋالغان ئىدىم...

ئاچىمىز شۇلارنى دەپ كىلىپ ھۆڭرەپ يىغلاپ كەتتى.

- ھە ئاخىرىنى دەڭا، نېمە ئىش بولدى؟، - دېدىم قۇلىقىمنى ئۇنىڭ يۈزىگە

يېقىنلاشتۇرۇپ.

- ئۇ پولىنى بىرسى ئوغۇرلىۋاپتۇ...

- قانچە پولى ئىدى؟

- مەن سانمىغان، ئىشقىلىپ ئون مىڭ يۈەنچە بار...

- ئەستە خپۇرۇللاھ ماۋۇ ئىشنى، - دېدىم ئۇنىڭغا تەسەللى بىرىپ، - بۇ قانداق

بولغىنى!

- ئۇ پۇلغا ئانچە ئىچىم ئاغرىمىدى توختى، - دېدى ئاچىمىز يېشىنى

ياغلىقىنىڭ بۇرچىكىدە سۈرتۈپ تۇرۇپ، - ئەڭ مۇھىمى شۇ پولىنىڭ ئارىسىدا شامىل

شاڭخەينىڭ ھەرەمگە چىقىدىغان يول خېتى بار ئىكەن، بىزنىڭ ئادەم ئۇ يول

خېتىنى شەھەرگە ئەكىرىپ يۇقىرىغا تەستىقلىتىپ بەرمەكچى بوپتىكەن، ئەمدى

ئۇنىڭغا نېمە دېرمەن....

- پولىنىڭ ئارىسىدا يول خېتى بارمىكەن؟

- ھەئە بىللە ئىدى...

- ئوغرى سومكىدىن ئاپتۇما؟

- ياق پولى سومكىدا ئەمەستى، مەن ئۇنى كۇسىرامنىڭ يانچۇقىغا شۇ پېتى

تىقىپ قويغان...

- ئەمىسە بۇ گەپنى باشلىققا دەيلى ئاچا!

- شۇ دىگىلى بولمايتتى توختى، - دېدى ئاچىمىز بېشىنى يەرگە تىقىپ

تىرىقىنى كۈچىلىغان ھالدا.

- نېمىشقا ئەمدى؟

- پولىنى كۇسىرامنىڭ يانچۇقىغا سالغان دېدىمغۇ شۇ!

- ھەئە شۇنداق دېدىڭىز...

- ئۇ يۈزى قېلىن ئوغرى پۇللارنى كۇسىرام بىلەن قوشۇپ ئوغۇرلاپ كەتتى...

بۇ گەپنى ئاڭلاپ باشتا ھېچنىمىنى چۈشىنەلمىدىم كېيىن كۆڭلۈم بىر ئىشنى

تۇيۇپ ئېغىزىمغا كەلگەن تۈپۈكنى «غۇرتىدە» يۇتۇپ كېكەچلىدىم:

- مۇنداق دەڭ، ئوغرى پۇلىنى كۇسار بىلەن قېتىپ...

- شۇنداق توختى، سىزنى ئىرىم بەك ئاقكۆڭۈل ياخشى ئادەم دېگەن ئىدى،

رادىئۇدىمۇ كۈندە سىزنى شۇنداق دەيدۇ، شۇڭا سىزگە ئىشىنىپ بۇ گەپنى دەپ

سالىدىم، ئىنسانغا تىنماڭ، ئۇ ئوغرى ھەرقاچان بۇ يۇرتلۇق ئەمەس...

- تەپسالاتنى ماڭا ئېنىق دەڭا ئاچا!

- سىزگە دېسەم توختى، - دېدى ئاچىمىز گېپىنى داۋاملاشتۇرۇپ، - بۈگۈن بازار كۈنى بولغاچقا قىلىدىغان ئازراق سودىلىقم بار ئىدى مەن ئاڭلىغۇچىنىڭ ئىشخانىسىدىن چىقىپلا بۇ يوللارنى يانچۇقچىنىڭ ئېلىۋېلىشىدىن قورقۇپ ساقچىخانا ھويلىسىدىكى خالىجايدا كۇسىرامنىڭ يانچۇقىغا سېلىۋالغان ئىدىم، مېڭىپ رەستىگە يېقىنلاشقان چېغىمدا كەينىمدىن بىرسى ئىسقىرتقان دەك قىلدى، قارىسام بوي - بەستى قاملاشقان ناتۇنۇش بىر يىگىت . مەن ئۇنىڭغا پەرۋا قىلماي مېڭىشىم ئۇ يۈگرەپ كېلىپ مېنى گەپكە تۇتتى: «خانىم قارىسام تەرلەپ پىشىپ كېتىپلا، سەگىدەپ كەلمەيمىزمۇ؟» دەيدۇ، «ۋاي ئۆتەپ بارە سولتەك، ئىرىم بار مىنىڭ!» دېسەم دەمالىققا يانچۇقىدىن كونا قول ياغلىققا ئورالغان بىرىمنى سۇغۇرۇپ ئېلىپ ماڭا كۆرسەتتى، قارىسام بىر ئۇچۇم ئالتۇندىن ياسالغان زىبۇ - زىننەت، تېخى ھېلىلا زەرگەرنىڭ قولىدىن چىققان دەك پارقراق، مەن جىددىلىشىپ «نېمە دېمەكچى سەن؟» دېسەم ئۇ ئەبلەخ «بۇ نەرسىلەر ئانامدىن ماڭا قالغان، سىزنى كۆرۈپ... بۇلارنىڭ ھەممىنى بەرسەم، شۇڭا...» دېمەسمۇ، باشتا بۇ مەجنۇننىڭ تېتىقسىز - ھاياسىزلىقىغا قاتتىق ئاچچىقم كەلدى، كېيىن ئۇ ئالتۇنلارنى كۆرۈپ يۈرۈگۈم ئويناپ بىر قىسىملا بولۇپ قالدىم، قارىماي دېسەممۇ كۈزۈم شۇ ئالتۇنلاردا قالدى، ئىرىم بولغان گۈي ھە دىسىلا «مەن دېگەن باشلىق، باشقىلارغا ئۆلگە بولۇشۇم كېرەك، ۋەزىيەت جىددىلىشىپ كەتتى، مۇقىملىق - مۇقىملىق» دەپ يۇقىرىغا ئۆسۈشنىڭ كويىدا ئۆيگە ئايدا - يىلدا بىر كىرمەيدۇ، ئاڭلىسام دۇتارچى خوتۇنلارنى باشلاپ ئېشەك ھاڭرىغان، داپ داراڭلىغان يەرلەردە ئەلەڭ - سەلەڭ ئىشلارنى قىلىپ يۈرەرمىش، مەنمۇ ئايال كىشى، مىنىڭ كۆڭلۈممۇ كۆڭۈل، ئۇ دانىنى ئۆيدىن يەپ تالاغا قويۇپ يۈرگەندىكىن مىنىڭمۇ ئاچچىقم كېلىدۇ، ئۇنىڭ ئۈستىگە ئۇ ئۆمرىدە بىرە قېتىم مېنى كەينىگە سېلىپ زەرگەرنىڭ ئالدىغا ئاپىرىپ باققان ياكى «سىلە ئۈچ بالانىڭ ئانىسى، ماۋۇنى سېلىپ بېقىڭلار خوتۇن» دەپ ئۈزۈك چاغلىق بىرە نەرسە تەڭلەپ باققان كىشى ئەمەس، مېنى ئەزەلدىن كۆزىگە ئېلىپ باقمايدۇ، تېخى باشقىلار بىلەن بىرگە ئولتۇرىدىغان سورۇنلاردا ھە دېسە مېنى ئەشۇ يۇغان قۇرساقلارنى ئۇسسۇل - تانسىغا تارت دەپ شەرەت قىلىدۇ، ئۇ پوقۇساقلا مەست بولۇپ قېلىپ خالىجاغا چىقماقچى بولسا مېنى يول باشلاپ ئاچچىقنى دەيدۇ، ئېيتىڭا ئۇنىڭ نەزىرىدە مەن خوتۇنمۇ ياكى ھايۋانمۇ؟ ئۇ تاز كالىلارنىڭ

بەزەنلەرنىڭ تىلىنى بىلىمەن، بەزەنلەرنىڭكىنى بىلىمەيمەن، ئۇلار چىلاشقىچە ئىچىپ ئۈرە تۇرغۇدەك ھالى يوق خالىجايدا ماڭا ھاياسزلىق قىلىمەن دەپ ئالدىمدا ئىملەكلەپ تىزلىنىپ ئۆيىدىكى خوتۇنلىرىنى تىللىشىپ بىر نىمىلەرنى دەپ يىغلىشىدۇ، شۇنداقتىمۇ ئۇ تېگى پەسلەرنىڭ بىرىگىمۇ تۇتۇق بەرگەن يېرىم يوق، بۇ قېتىم كۆڭلۈمدە « ئىرىم بولغان ئەبلەخ نومۇس قىلماي ئۆزىنىڭ ئەمەل - دۆلىتى ئۈچۈن مېنى شۇنداق ئىش قىلىشقا مەجبۇرلىسا، ئاجرىشاي دېسەم ئۈچ بالام تالادا قالسا، خەقنىڭ ھەققىنى يەپ كالىسى پوققا چىلىشىپ قالغان سورۇندىكى ئۇ خام كاللا مەستلەر مېنى سۆيىمەن دەپ ئېغىزىمنى تاپقىچىلىكى يوق ئۇيات يېرىمنى يالاپ، تاھارەت لاتامنى ئىمىپ يۈرۈشسە ئۇنداق پاسكىنا توڭگۇزىلار بىلەن بىللە بولغىچە ئەشۇ ھۆرمىتىمنى قىلغان ئوغرى بىلەن بىرە قېتىم بىللە بولسام نېمە بۇپتۇ...» دىگەننى ئويلاپ ئۇنىڭغا ماقۇل دېدىم، شۇنداق قىلىپ ئاخىرى رەستىنىڭ ئايىغىدىكى كىشى بارمايدىغان قوناقلقتا كۆرۈشىدىغان بولدۇق...كىم بىلسۇن ئۇ ئوغرى چام يېرىم بولماستا كۇسىرامنى تارتقانچە سالدۇرۇپ ئېلىپ قاچتى...

- ۋوي سىزمۇ قىزىق ئاچا، كۇساردا پول بارلىقىنى بىلىمەيتىڭىز؟، - دېدىم گەپنىڭ ئاخىرىغا تەقەززا بولۇپ.

- شۇ مەنمۇ بىر قۇلۇمدا كۇسىرامنى چىڭ تۇتۇۋالغان، لېكىن ئۇ ئەبلەخ قۇلىدىكى ئالتۇنلارنى ماڭا تۇتقۇزۇپ قويغاندىكىن خۇشلۇقتا بىر قۇلۇم كۇسىرامنىڭ بېغىدىن ئاجراپ كىتىپتۇ ئەمەسمۇ ئۇكام...

- توۋۋا شۇنچە پۇلڭىز تۇرۇپ قىلغان ئىشىڭىزنى...

- بولدى ئادەمنى تولا خىجىل قىلماڭ، ئالتۇن دېگەن ئاياللارنىڭ

شەيتىنىكەن، ئۇنىڭ ئۈستىگە ئۇ ئوغرىنىڭ خېلى پەيزى باردەك بىلىنىپ قالدى،

ئۆمرۈمگە كىلىپ تۇنجى يېگەن پۇقۇم مۇشۇ....

- شۇمۇ گەپمۇ، ئالتۇنلار قېنى؟

- مانا ھەممىسى!، - ئاچىمىز شۇنداق دېگىنىچە سومكىسىدىكى ئۇ ئالتۇنلارنى

ئېلىپ ماڭا كۆرسەتتى، - ھەممىسى مستىن ياسالغان ساختا نەرسىكەن...

- ھەئە، ئوغرىنىڭ پەيزى باركەن ئاچا!، - دېدىم بېشىمنى لىڭشىتىپ

ئاچچىقىمدا، - سىزنىڭ خالىجايدا پۇلنى كۇسىرىڭىزغا سالغانلىقىڭىزنى بىرەسى

كۆرگەنمىدى؟

ئاچىمىز بىردەم تۇرۇپ كېتىپ بېشىنى چايقاپ جاۋاب بەردى:

- خالادىغۇ مەندىن باشقا ئادەم يوق ئىدى...
- يان تەرەپتىكى ئەرلەر خالاسىدا چوقۇم ئادەم بار، ئىككى خالانىڭ ئوتتۇرىسىنى قومۇش بوريدا قېلىن تۇسۇپ قويغان بىلەن تايماقتەك بىرىنىمنى تىقىپ تۆشۈك ئېچىپ كۆرگىلى بولىدۇ. بىرسى چوقۇم سىزنى ماربغان گەپ، ھە راست چىرايدا بىرە ئالاھىدە بەلگىسى بارمىكەن؟
- چىرايىغا ئېنىق قارىماپتىكەنمەن، ئىشقىلىپ ساغرىسىدا بىر تال قۇناق چوڭلىقتا ئۆسۈكچە گۆش بارمىكىن، قۇلۇمغا شۇنداقراق ئۇرۇنغان..
- ۋاي بولدى قىلىڭە!، - دېدىم ئاچىمىزنىڭ خىجىل بولماي كۈلۈپ تۇرۇپ ئېيتقان گېپىنى بۆلۈپتېپ بازار تەرەپكە ماڭغىنىمچە، - ئۆيىڭىزگە بارغاچ تۇرۇڭ، خوشخەۋەر يەتكۈزىمەن!
- مەن شۇ ماڭغىنىمچە ئۇدۇل دوقمۇشتىكى ئىسمايىل كاۋاپنىڭ دۇكىنىغا باردىم، چۈنكى بىز نەچچە كۈننىڭ ئالدىدا ئۇنىڭ ئىچكىرىچى لۈكچەك ئوغلىنى تۇتۇپلېپ بۈگۈن سەھەردە قويۇۋەتكەن ئىدۇق، ئويلاپ باقسام ئاچىمىزنىڭ ساقچىخانىغا كەلگەن چېغى دەل ئۇنىڭ قۇيۇۋېتىلگەن ۋاقتىغا توغرا كەلگەن ئىكەن.
- نۇرەك قەيەردە؟
- ئۇ ئۆيدە ئۇخلىۋاتىدۇ باشلىق، بىرە ئىش بولسا...، - دەپ جاۋاب بەردى ئۇنىڭ ئەللىكلەردىن ھالقىغان ھېلىگەر دادىسى ماڭا مەجبۇرى كۈلۈپ تورۇپ.
- مېنى باشلاپ كىرىڭ، گەپنىڭ چالسى قاپتۇ!، - دېدىم ئۇنىڭغا بۇيرۇق قىلىپ.
- دىگەندەك ئىچكىرىدىكى ئۆيدە نۇرى قىمارۋاز قاتتىق ئۇيىقىغا كەتكەن ئىكەن، مەن ئۇنىڭ دادىسىنى كاۋاپدانغا چىقىرىۋېتىپ ئۇنى نۇقۇپ ئويغاتتىم:
- ھەي نۇرى، تۈرە ئورنىڭدىن!
- نېمە ئىشتى باشلىق ئاكا؟، - دەپ سورىدى نۇرى قىمارۋاز ئەسنىگىنىچە ئورنىدىن تۇرۇپ.
- ئېيتە ساغراڭدا بىرە تال مۇنچاق گۆش بارمۇ؟
- بارلىقىغۇ بار ئاكا، مۇنچاق گۆشۈم سىلەرگە تاقاشمىغاندۇ؟
- بۇنى ئاڭلاپ پەرىزىمنىڭ توغرا چىققانلىقىنى پەملىدىم - دە ئۇنىڭغا بۇيرۇق قىلدىم:
- تۈرمىدە ياتامسەن ياكى كۇساردىكى پولىنى بېرەمسەن؟

نۇرى قىمارۋاز ئادەتتىن تاشقىرى چاققان ھەم زېرەك نېمە ئىدى، ئۇ گېپىمنىڭ باش-ئايىغىنى چۈشىنىپ بېشىنى قاشلىغىنىچە كارۋىتىنىڭ ئاستىدىكى قول ياغلىققا ئورالغان پولنى ئېلىپ ناھايىتى ئەستايىدىللىق بىلەن ساناشقا باشلىدى. مۇشۇ تاپتا يىپ-يېڭى پۇللار كۆز ئالدىمدا كىنو لېنتىسىدەك شاراقشىپ ئۆتۈپ يۈرىگىمنى مۇجۇپ كېتىپ باراتتى، مەن كاللامغا قۇلاق چىقىپ بۇنداق جىق پولنى كۆرۈپ باقمىغان ئىدىم، بىر ھىساپتا ساقچىخانىدا ئون-يىگىرمە يىل ئىشلىسەممۇ بۇنچىلىك جىق پولنى يېغالمايتتىم، ئىختىيارسىز يۈرۈگۈم دۈپۈلدەپ ئېغىزىم قۇرۇقلىشىغا باشلىدى، چىرايىمدىكى ئالامەتلەرنى سەزگەن نۇرى قىمارۋاز تۇيۇقسىز گەپ تەشتى:

- ئاكا، ئۇ ھارامخورلار سىز بىز، بىر ئۆمۈر تاپالمىغاننى ئېغىزىنىڭ يېلى بىلەن بىردەمدىلا تاپالايدۇ، ئۇلارنى ئاز-تولا باجلاپ تۇرغاننىڭ ھېچقىسى يوق، ئەڭ ياخشىسى يېرىمىنى سىز ئېلىڭ، تۈگە كۆردۈڭمۇ ياق، تۈگە كۆردۈڭمۇ ياق، قانداق ئاكا؟

نۇرى قىمارۋازنىڭ كىسىپ ئېيتقان گېپى ماڭا ياغدەك ياقىتى، شۇنداقتمۇ بېشىمدىكى ساقچىلىق شەپكەم مىنى ئۇنىڭغا توۋلاتقۇزدى:

- ئۇنداق گەپنى قىلما، بىز خەلقنىڭ چاكىرى، پارتىيەنىڭ كادىرلىرى

ئەزەلدىن سەن ئويلانغاندەك ئاچكۆز ئەمەس، مىنى نېمە چاغلان قالدىڭ!

- ۋاي بىلىمەن ئاكا، - دېدى ئۇ قاپقىنى سۈزۈپ ئېغىزىنى چىكىلداتقىنىچە

ماڭا تەنبە بىرىپ، - قۇرۇلۇشچى ئاغىنەم يېزىلىق ئورگاننىڭ مەيدان

قاتتىقلاشتۇرۇش ئىشىنى «مەن ھەر كۋادرات مېتىرنى ئەللىك يۈەندىن سۈپىتىگە

ئۈچ يىللىق كاپالەتلىك قىلىپ ئالاي» دېسە بىزنىڭ ئەشۇ خەلق چاكارلىرىمىز ئاتام

كۆرمىگەن، دادام كۆرمىگەن باشقا بىرسىگە ئىككى يۈز يۈەندىن ھۆددە بېرىۋېتىپتۇ،

ئويلاپ باققىنا يېزىمىزنىڭ سۇ سىڭمەس قۇرلۇشى دەيمىز، يەنە توسما سېلىش

دەيمىز قايسى بىرنى بىزنىڭ مۇشۇ يەردىكى كىشىلەرگە بىرىپ باققان؟ بىزمۇ

قىلغىلى ئىش تاپالماي ئۈچ چاقىلىق موتوسېكىلت ھەيدەپ كىراغا سېلىۋىدۇق،

سىلەر ماڭغىلى قويمىدىڭلار، باشقا ناھىيە - شەھەرلەرگە بېرىپ ئىشلەيلى دېسەك،

كېچىسى ساقچىخانىدىكىلەر تەكشۈرەيمىز دەپ يېغىۋالغان، سەنمۇ بىلىسەن

ئېتىزلىققا تېرىغىنىمىز چىقىمىغا تاشمىسا، دېگىنە بىز قانداق قىلىمىز؟ شۇ

ئىچكىرىدە قاقلاي - سۇقلاي بولۇپ كاۋاپچىلىق قىلغاچ يانچۇقچىلىق قىلىپ

يۈردۇق، ئەمدى ئۇ ئىچكىرمۇ چىڭىپ بىزگە كۈن قالمىدى، ئۇ يەردىكى ساقچى غوجاملار تېخى بىزگە نېمە دەيدۇ بىلەمسەن ئاكا! ئۇلار: «ۋوي سىلەرنىڭ شىنجاڭ ياخشى جاي، نېفىت بايلىقى، كان بايلىقى، گاز بايلىقى مول، ھېچ بولمىسا بېرىپ نىفىتلىكتە ئىشلىگىن، غەرىپنىڭ گازىنى شەرىققە يۆتكەش قۇرۇلىشىغا تۇرۇبا ياتقۇزۇش ئىشچىسى بولغىن، سىلەر دېگەن تارىم نىفىتلىكىنىڭ خۇجايىنلىرى تۇرساڭلار، ھۆكۈمەت سىلەرگە غەمخورلۇق قىلىدۇ، سىلەرنى ئالدىن ئىشلىتىدۇ، نېمە قېلىسلىر جەننەتتەك ماكاننى تاشلاپ دوزاخنىڭ كۈنىنى كۆرۈپ بۇ يەردە..» دەپ بىزگە تەربىيە بېرىشىدۇ، لېكىن بىز ئوقۇمىغان تۇرساق قانداقمۇ ئۇ چوڭ زاۋۇتلارغا ئىشچى بولالايمىز ئاكا؟ ھەر نېمە بولسا خۇدايىم بىلىپ ئاقسۇلۇقلارنى، بىگتۈەنلىكەرنى بىرىپتىكەن، بىزنىڭ بۇ يەردىكىلەر ھەر يىلى كۈزدە پاختا تەرگىلى چىقىمىز دەپ بۆشۈكتىكىدىن - تۆشۈكتىكىگىچە چىقىدىغاندۇ؟ ئۆتكەن يىلى بەش كىشىلىك كىچىك ماشىنىغا توققۇز ئادەم چىقىپ قاتناش ھادىسىسىدە تەڭدىن تولىسىنىڭ ئۆلۈپ كەتكەنلىكىنى ئاڭلىغان بولغىتتىڭ ئاكا؟ بىزگىمۇ تەس... ھە دىسە بىزنى ئوغرى - پوغرى دەيسەن، قارىغىنا ئەشۇ قورسىقىنى تومپايتىۋالغانلارغا ئۇلار قايسى بىرى خەلق ئۈچۈن خىزمەت قىلىدۇ، ھەممىسى ئۆزىنىڭ يانچۇقى، كارنىيى ئۈچۈن، ئەمەل - ئورۇندۇقى ئۈچۈن كۈرەش قىلىۋاتامدۇ، ئۇلار مەركەزنىڭ يەرلىكىنىڭ تەرەققىياتى ئۈچۈن بەرگەن پۇللىرىنى ئاستىغا بېسىۋېلىپ يۇقىرىغا قۇرۇق ھېساب بىرىدۇ، تۈۋەنگە بولسا گۆش كۆرسىتىپ ئۆپكە ساتىدۇ، مانا مۇشۇلار ئوغرى ئەمەسمۇ؟ قارىغىنا ئەشۇ بىزنىڭ مەسچىتلەردىكى موللا - ئاخۇن دىگەنلەرگە ئۇلار ئىتىكاپتا ئولتۇرۇۋېلىپ ھەدپسە «ھەرەمگە بېرىڭلار، گۇناھىڭلاردىن يۇيۇلۇپ ئانىدىن تۇغما بولسىلەر» دەيدۇ، بۇ بىچارىلەر بۇنى ئاڭلاپ يىمەي - ئىچمەي بىر ئۆمۈر يىغقان پولىسىغا ھەرەمگە بېرىش ئۈچۈن قانچە يەرگە نەچچە پول بىرىدۇ بىلەمسەن ئاكا؟ بۇنى سەن بىلمەيسەن، بۇ ئاخۇن - موللىلار ئارقىدىن «تالاق، ئۈچ تالاق» دېگەن گەپنى ناھايىتى داۋراڭ سېلىپ سۆزلەيدۇ، قۇڭىنىڭ ئەتراپىدىكى پوقنى تۈزۈك سۈرتۈشنى بىلمىگەن بۇ بىچارە بايقۇشلار بۇ تالاق سۈزىنى ئۆزىنىڭ غۇرۇرى، ھۇقۇقى دەپ بىلىپ ئازراق ئاچچىقى كىلىپ قالسىلا ئۈچ بالسىنىڭ يىتىم بۇلىشى بىلەن كارى بولماستىن بىچارە خوتۇننىڭ «ئۈچ تالاق» دەپ سۈزىنى بېرىشىدۇ، كېيىن بالىسى يادىغا كىلىپ ئاخۇنۇمنىڭ قېشىغا بارسا يېنىشىشقا يول چىقمىغان، شۇنداق قىلىپ بۇ بالىلار

ئانىسىنىڭ يېنىغا بارسا ئۆگەي دادا، دادىسىنىڭ قېشىغا بارسا ئۆگەي ئانا... مەندەك كىچىكلا كۈچىغا تاشلىنىدىغان گەپ، مەنمۇ شۇ ئۆگەي ئانىنىڭ مەھسۇلى ئاكا، ئاڭلىسام بىز ئۇيغۇرلارنىڭ ئاجرىشىش نىسبىتى جۇڭگو بويىچە بىرىنچى ئورۇندا ئىكەنغۇ، ئېيتقىنا مانا مۇشۇنداق «تەقدىرسىز قىل تەۋرىمەس، سەۋرى قىلغۇچىلار پايدا ئالىدۇ، بۇ دۇنيا كاپىرنىڭ، ئۇ دۇنيا مۇسۇلمانلارنىڭ...» دەپ ئاللاننىڭ كالامىنى ئۆزگەرتكۈچىلەر ئوغرى بولمامدۇ؟...

- ۋاي بولدى قىلە ئوغرى!، - دېدىم ئۇنىڭ گىپىدىن قۇيقا چېچىم تىك تۇرۇپ، - مەن دەرس ئاڭلىغىلى كەلمىدىم سەندىن، سەن دېگەن ئۇنداقلا ناھايىتى ئاز ساندا، كۆپىنچىسى ئۇنداق ئەمەس! پارتىيە ھامىنى جاجىسىنى بىرىدۇ ئۇلارنىڭ... ساڭا نېمە كەپتۇ جۇڭگو-پۇڭگو دەپ ئەمدى...

- كۆپىنچىسى ئۇنداق ئەمەس؟، - دېدى نورى قىمارۋاز ئورنىدىن چىچاڭشىپ تۇرۇپ، - تۈپى!

- سەكرەيسەنغۇ، خاتا دېمىدىم مەن!

- بىر بالىنى ھەربىيلىككە ئالدۇرۇش ئۈچۈن نەچچە پۇل كىتىدۇ، بىلەمسەن ئاكا؟

- مەن نېمە بىلىمەن يا مەن ئەسكەرلىككە بېرىپ باقمىسام؟

- شۇنداق سەن بۇنى بىلمەيسەن، ئاچامنىڭ بالىسى ئۈرۈمچىدە ئوقۇپ كىلىپ ئۆيدە ئولتۇرۇپ قالغىلى نەچچە يىل بولدى بۇنى بىلمەيسەن، يەنە بۇيەردىكى خەلەر ئىختىساسلىقلارنى ئەكىلىمىز دەپ نەچچە مىڭ كىلومېتىرلىق جايلاردىن پوقنى ئىككىگە بۆلەلمەيدىغان بىر توپ نان قېپىلاردىن نەچچە يۈزنى ھەر يىلى ئەكىلىدۇ، ئۇلارغا تەييار ئۆي، تەييار پۇل، مىنىڭ ئاچامنىڭ بالىسى بولسا خىزمەت تاپالماي دەردتە نەشە چىكىپ ئولتۇرغىنى-ئولتۇرغان، بۇنى بىلمەيسەن! بىزنىڭ ئەشۇ كىشىلىرىمىز يۇقىرىغا مۇشۇ ئەھۋاللارنى ئەينەن دەپ كەلگەن ئىختىساسلىقلارنىڭ ئەمەلىيەتتە ھېچنەمە بىلمەيدىغانلىقىنى، ئۇلارغا يەنە بىردىن تەرجىمان بەرمىسە تۆۋەندە ھېچ ئىش قىلالماي جەمىيەتنىڭ مۈشۈكىدەك كۈزىنى پارقىرىتىپ تۇرىدىغانلىقىنى، دۆلەتنىڭ پۇل - ئادەم بايلىقىنىڭ ناھايىتى ئىسراپ بولۇپ كىتىۋاتقانلىقىنى تەپسىلىي ئېيتسا ئۇلار بۇنىڭغا ئامال قىلمايدۇ ئاكا، گەپ ئەشۇ ئۆزىنىڭ يەۋاتقان نېنىدىن ئايرىلىپ قالامدىمىزكىن دەپ ئۆزىنىڭ سايىسىدىن ئۆزى ئۈرۈكۈپ يۇقىرىنى ئالدايدۇ ماۋۇ خەق! مەركەز دېگەن مىڭنى قىلسا ئادىل

ئاكا، «خەلققە يۇقىرىنى قوق، يۇقىرىغا خەلقنى پوق» كۆرسىتىدىغىنى يەنە مۇشۇ مۇناپىقلار شۇ ئاكا!

- ۋاي بولدى قىلە ئوغرى، سەن نېمە دېگەن بىلەن سېپى ئۈزىدىن ئوغرى، ھازىر تۇرمىشىمىز ياخشىلىنىپ كەتتى، بۇرۇنقى زامانلاردا ھازىرقىدەك توك - لامپۇچكا يوق ئىدى، جىن چىراغ ياندۇراتتۇق، يېڭىلى نان يوق پاخلانى قاينىتىپ ئىچەتتۇق، مانا ھازىر قارىغىنا تۇرمۇشىمىزغا نېمە دېگەن باياشاتچىلىق... بۇنى بىلەمسەن زادى؟

- ۋاي بولدى قىلە، شۇ پاخلانى قاينىتىپ ئىچكۈزگەنلەرنىڭ كىملىكىنى بىلەمتىڭ سەن! ئەشۇنداق چوڭ ئوغرىلارنى تۇتمىساڭ بىز يەنە شۇ پاخلال قاينىتىدىغان كۈنگە قالمىز ئاكا، ئەڭ ياخشىسى مەندەك كىچىك ئوغرىلارنى قويۇۋەت!

- ئېغىزىڭدىن بالاغا قالما، ئوغۇرلىقنىڭ ئاز كىلىپ سىياسىي بولۇپ ياتماقچىمۇ سەن!

- مانا قوپتى!

- نېمە قوپتى؟

- بىر ئېغىز ھەق گەپكە سىياسىي بولۇپ ياتقىلى سەن ناتىسىس، مەن يەھۇدىيما؟ مەن ساڭا دەي كومپارتىيە خەلقنىڭ! مەركەز ئادىل جۇما!

- پېيىڭ سىقىراپ قالدغۇ ئوغرى!

- ۋاي يامان بولساڭ ئاتە ئاكا، جان بىر قوۋۇرغا ئون ئىككى، ئاتام ئوغۇل دەپ تاپقان مىنى! سىنىڭ قاسقان شەپكەڭدىن قورقۇپ قالدىغان ئادەممۇ مەن!

- ئاغزىڭدىن پوق ئېقىتسا!

- ماڭا ئۇنداق قۇرۇق تىرە تاراقىشتما؟ يالڭاچ سۇدىن قورقماپتۇ دەپتىكەن ئەڭ ياخشىسى ئاق يەردە تۈگمەن تالاشماي، نەق گەپنى قىلىشايلى!

- قايسى نەق گەپنى؟

- سەن يېرىمنى، مەن يېرىمنى!

- جۆيلىمە!

- سەن ئالتە مەن تۆت!

- پوق يىمە!

- سەن يەتتە مەن ئۈچ، ئەمدى قانداق؟

- بولمايدۇ!

- ئەمەسە مەنمۇ بۇ جاندىن تويدۇم، بېرىپ ئۇماچ پونكىتىغا باشلىق بولسام بولدۇم!

نۇرى قىمارۋاز شۇنداق دەپ بولۇپ ئورنىدىن تۇرغاچ چىلىمكەش بەگىلەرنىڭ ئېيتىدىغان بىر ناخشىسىنى سۇزۇپ توۋلاشقا باشلىدى:

ھاكىم بەگنىڭ ئۆيىدە،
ناۋات بىلەن قەندانى بار.
بىزدەك ئوغۇل بالىلارغا،
بۇ يۇرتنىڭ زىندانى بار.
تۇخۇم كۆمدۈم ئۇچاققا،
ئېتىلغاندۇ بۇ چاغقا.
سەن مېنى ئۇرغان بىلەن،
خوتۇنۇڭ ياتتى قۇچاقتا.

بۇ مۇڭ ناخشىدىن يۈرۈگۈم ئىزىلىپ ئۇنىڭغا قاتتىق ۋارقىرىدىم:

- نېمە دېدىڭ؟

- بېرىپ تاغدا تاش چاقامەن - شۇ!

- ئالدىدا نېمە دېدىڭ؟

- سەن ئالتە مەن تۆت!

- كېيىنكىسى!

- سەن يەتتە مەن ئۈچ، ئەمدى بۇلار ئاكا؟

- تېشىغا چىقىپ قالماس!

- ۋاي خاتىرجەم بولە، ئىچىمنى پىچاقتا قىرسىمۇ چىقمايدۇ...

- گىپىڭ گەپتۇ؟

- قۇرئان تۇتاي!

گەپنىڭ راستىنى دىسەم مۇشۇ يەتتە مىڭ يۈەننى پەقەت بىر كېچە يۈرىكىمنىڭ ئېغىزىغا تېگىپ يېتىۋالسام ئەتىسى مېنى ئېتىۋەتسىمۇ، گۆشۈمنى تىتما - تىتما قىلىپ پارچىلىۋەتسىمۇ مەن رازى ئىدىم، چۈنكى مەن توختى پوكان بۇ دۇنيادا

نامراتلىقنىڭ، پۇلسىزلىقنىڭ تەمىنى تېتىپ باققان بىردىن - بىر كىشى ئىدىم .
مۇشۇ تاپتا تۇيۇقسىز كەلگەن ئامەتنىڭ خوشلۇقىدا چىكىتىدىغان ئىشكىنىڭ
قەيەردىلىكىنىمۇ بىلەلمەيۋاتاتتىم ، مەن ئىشنى پۈتكۈزۈپ بولۇپ خۇددى نۇرى
قىمارۋاز گىپىدىن ھېلىلا يېنىۋالدىغاندەك ئالدى - كەينىمگە قارىماستىن
باشلىقىمنىڭ ئۈيىگە ئۇچتۇم ، ئاچىمىز ھويلىسىدا مىنى ساقلاپ ئولتۇرۇپتىكەن ، مەن
ۋىزىنى ئۇنىڭ قۇلىغا تۇتقۇزۇپ «ئوغرى پۇلنى ئېلىپ قېچىپ يول خېتىنى
قوناقلىقنىڭ ياقىسىغا تاشلاپ قۇيۇپتۇ ، بىرسى تېپىۋاپتىكەن ماڭا تاپشۇرۇپ
بەردى» دەپ ئىشنى تۈگەتتىم ، ئاچىمىز بۇنىڭدىن شۇنداق خوش بولدى ، پۇلنى
ئېغىزىغا ئېلىپمۇ قويمىدى ، تېخى ماڭار چېغىمدا رەھمىتىنى بىلدۈرۈش ئۈچۈن
پاتىمىخانغا ئاتاپ بىر ياغلىققا ناۋات - قەنتلەرنى ئۇراپ بەردى .

- ئەمىسە مەن ماڭدىم ئاچا! ، - دېدىم زەللىنى بېقىنىمغا قىسىپ پاتىمىخاننىڭ
يېنىغا ئالدىراپ .

- توختاپ تۇرغىن يەنە بىر گەپ بار!

- نېمە گەپ ئاچا؟

- بۇندىن كېيىن ئاكاڭدا ھەل قىلىدىغان ئىشى بار ھاجەتمەنلەر ئۈيىگە كەلسە
يېنىڭغا بۇيرۇيمەن ، ھازىر ۋەزىيەت جىددى شۇڭا سەن ئوتتۇرىدا ... ، - ئاچىمىز
قالدى گەپنى قۇلىقىمغا كۇسۇرلاپ ئېيتتى . مەن تۇيۇقسىز كەلگەن بۇ ئامەتتىن
خوش بولۇپ بېشىمنى لىگىشتىم . ماڭغىلىۋاتاتتىم ئاچىمىز يەنە ئېغىز ئاچتى :

- ھە راست توختى ، ئۇ ئوغرى زادى قەيەرلىكتۇ؟

- بىلىمدىم ، ئەمدى ئۇنى سوراپ نېمە قىلىسىز؟

- مۇنداقلا سوراپ قويدۇم ، ئىشقىلىپ ئۇ ئوغرى بولسىمۇ خېلى پەيزى بار

نېمىكەن!

ئاچىمىز شۇنداق دەپ بولۇپ قىزارغىنىچە يۈزىنى ئىككى ئالقىنى بىلەن
يۆگىۋالدى ، مەنمۇ بۇ گەپتىن كۈلۈپ كېتىپ ئاچىمىزغا چاقچاق قىلدىم :

- كۇسارغا يەنە ئون مىڭ يۈەننى باغلاپ چىقىسىڭىز يېزىمىزدىكى ئەرلەرنىڭ

ھەممىسى پەيزى ئوغرىلاردىن بۇلۇشقا رازى ئاچا!

1997 - يىل قاراقاش .

توختى پوكان ۋە پالتىچى ئارخات

بۈگۈن «يېزا ئاساسى قاتلام خىزمەتلىرىگە تەكشۈرۈپ - يىتەكچىلىك قىلىش خىزمىتى» ئۈچۈن تۈۋەنگە چۈشكەن يۇقىرى دەرىجىلىك رەھبىرىي - ئەمەلدارلارنىڭ بىمالال يول يۈرۈشى شۇنداقلا ئۇلارنىڭ بىخەتەرلىكىنى قوغداش ئۈچۈن مەركىزى يوللارغا تۇتىشىدىغان بارلىق چېگرى يوللارنىڭ ئېغىزىنى مەھكەم قامال قىلىپ تۇت - بەش سائەتكىچە بىرە تال قۇرت - قوڭغۇز ياكى ئۇچار - قاناتنىڭ چوڭ يولغا كىرمەسلىكىگە كاپالەتلىك قىلىپ بۇ ۋەزىپىنى ئوڭۇشلۇق تاماملىدۇق .

ۋەزىپە ئاخىرلىشىپ چۈشكە يېقىن ئېغىزىمىزدا نەم دىدارى يوق ئىش ئورنىمىزغا كىلىپ يەنە كۈندىلىك خىزمەتلىرىمىزگە چۈشۈپ كەتتۇق ، كىشىلەر «دۇنيادا ئۇ بولماق تەس ، بۇ بولماق تەس» دېيىشىدۇ ، مەن ئويلايمەن دۇنيادا ھەممىدىن ساقچى بولماق تەس ، بىز ساقچىلارنىڭ دەردىنى ھېچكىم بىلمەيدۇ ، بىزگە شەنبە - يەكشەنبە يوق ، ھېيت - بايرام دەم ئېلىش يوق ، سەككىز سائەت ئىشلەپ ئۇندىن كېيىن ئارام ئېلىڭ دەيدىغان گەپ يوق ، قاچان بىرە يەردە ئىش چىقىپ قالسا كېچىنى - كېچە دىمەي ، سوغۇقنى - سوغۇق دىمەي خىزمەتكە ئاتلىنىپ كېتىمىز ، ئالدىغان ئايلىقىمىز باشقىلارنىڭكى بىلەن ئوخشاش ، بەرگەن كاماندېروپكا راسخۇتمۇ بىر ۋاقىتلىق تاماققا يىتىدۇ ياكى يەتمەيدۇ ، «كۆز بىلەن كۆزنىڭ ئوتتۇرىسىدا بۇرۇن بولمىسا بىر - بىرىنى يەيدۇ» دىگەندەك بىزنىڭ بۇ خەقلەر بىردەم تىنچ تۇرسا ئىچى پۇشۇپ قالدۇ ، ھە دىسلا بىر - بىرى بىلەن بوغۇشقان ، ھېلى سۇتالىشىپ ئۇرۇشقان ، ھېلى خوتۇن تالىشىپ پىچاقلاشقان ، بىرسى توخۇ ئوغۇرلىسا بىرى تۇخۇم ئوغۇرلىغان ، بىرسى تامغا شۇئار چاپلىسا ، يەنە بىرسى ئەرز قىلىمەن دەپ مەركەزگە بېرىۋالغان ، «مۇقىملىق ، مۇقىملىق ، يەنە مۇقىملىق» ، بىزنىڭ مۇشۇنداق جاپا تارتىشىمىز بىلەن ھېچكىمنىڭ كارى يوق ، تەنقىد - ئۈستىگە تەنقىد ، يېغىن ئۈستىگە يېغىن ، تېخى ئاڭلىساق بەزى كىشىلەر يېڭى تۇغۇلغان بۇۋاقلارغا بەخت تىلىگەندە ئېغىزىدىن شالۇك ئېقىتىپ «بالام

چوڭ بولساڭ كاتتا بايلاردىن بولۇشۇڭ ئۈچۈن ياساقچى بولارسەن، يا ئاقچى بولارسەن، ئامىن!» دەپ سېسىق گەپلەرنىمۇ قىلارمىش، ئەمەلىيەتتە بىزنىڭ نەدە ئۇنداق ئارتۇق پۇلىمىز، نەدە ئۇنداق ئارتۇق ھوقۇقىمىز، ئىشقىلىپ ئانىسىنىڭ بىجىقىنى قاتتىق چىشلىگەنلەرنىڭ ھەممىسى ساقچى بولىدىكەن...

چۈشتىن بۇرۇن يولدا رەھبەرلەرگە يول بىكارلايمىز دەپ سىيگىلىمۇ ئارام بولمىغان ئىدى، خالىجايدىن يېنىپ دۈجۈرنىلىك ئۈيىگە ئەمدى كىرىشىم كارىۋات ئۈستىدە بىر پارچە كونۇبىرت تۇرۇپتۇ، يېزىدىكى خانىم قىزلارنىڭ بىرەسى ماڭا يۇشۇرۇنچە كۈيۈپ قېلىپ يازغان خېتى بولسا كېرەك دەپ ئويلاپ ئالدىراپ كونۇبىرتنى ئاچتىم، كىم بىلسۇن خەتنىڭ مەزمۇنى باشقىچە تۇراتتى:

ھۆرمەتلىك ساقچى تاغلار:

سىلەر تۇتۇش بۇيرۇقى چىقارغان ھېلىقى ئەڭ چوڭ قاتىل قاچقۇننىڭ ئىزدىرىكىنى بىلىپ قالدۇم، بىرىدىغان سۆيۈنچىنىڭ كۆپلىكىنى ئويلاپ بۇ نامىز خەتنى يازدىم، ئۇ بۈگۈن ئاخشام قارا قۇزۇق بازىرىنىڭ قاغىلىق كەنتىدىكى مۇسا باينىڭ ئۆيىدە قۇنۇپ قالىدۇ، پۇرسەت غەنىمەت، قاچقۇن تۇتۇلغاندا سۆيۈنچىنى ئالغىلى بارىمەن!

مەن خەتنى كۆرۈپ ئالتۇن تېپىۋالغاندەك خوش بولدۇم - دە باشلىقنىڭ ئىشخانىسىغا يۈگۈردۈم. باشلىق مەلۇماتىمنى كۆرۈپ شۇئان گۈل قەلەمى ئېچىلىپ قويغان - تۇتقىنىنى بىلەلمەي قالدى ھەمدە خىزمەتداشلارنى يېغىپ بۈگۈن كەچتىكى ھەرىكەتنىڭ پىلانىغا ئۆتۈپ يان قۇراللارنى تارقىتىشقا باشلىدى.

كەچمۇ يىتىپ كەلدى، كېچە سائەت ئون ئىككىلەر ئەتراپىدا بىز پىلان بويىچە ئون نەچچە ئادەم قاغىلىق كەنتىدىكى سېكىرتارىنىڭ ئۈيىگە خۇپىيانە بېرىپ ئۇنىڭدىن مۇسا باينىڭ ئەھۋالىنى سۈرۈشتە قىلدۇق:

- سىلەرنىڭ قاغىلىق كەنتىدە مۇسا باي دەپ بىرى بارمۇ؟ - سورىدى باشلىقىمىز سېكىرتارىدىن.

- بىزنىڭ قاغىلىقتا مۇسا باي دەپ يوق لېكىن مۇسا توكۇر دەپ بىر قېرى چال بار، - دېدى سېكىرتار نېمە ئىش بولغانلىقىنى بىلەلمەي سەل جىددىلىشىپ.

- ئۇنىڭ لەقىمى نېمە؟

- مۇسا توكۇرنىڭ لەقىمى شۇ توكۇر ئىدى، باشقا لەقىمى...

- كەنتتە يەنە باشقا مۇسا باي دەپ بىرى بارمۇ - يا؟، - دەپ سورىدى باشلىق ئىنچىكىلەپ.

- ھە راست، مۇسا توكۇر ئىلگىرى مۇشۇ يۇرتنىڭ ئەڭ چوڭ باي پومېشچىكى ئىكەندۇق، مەدەنىيەت ئىنقىلابىدىكى ھەركەتتە باشقىلار ئۇنىڭ ئىككى پۇتىنى ئۇرۇپ چېقىپ ماڭالمايدىغان قىلىپ قويغاچقا باي دېگەن لەقىمى «توكۇر» دېگەن لەقەمگە ئالمىشىپ قاپتىكەن، شۇندۇ - يا؟

- شۇ بۇلىشى مۇمكىن، دەرھال يول باشلاڭ!

- توۋۋا بۇ بىر جۇپ بۇۋاي - مومايلار كەنتىمىزنىڭ يۈز ياشتىن ئاشقان ئۆمۈر چولپانلىرى ئىدى، - دېدى سېكرىتار ئالدىمىزدا مېڭىۋاتقاچ ئېغىر خورسىنىپ، - شۇ قېرى ھالى بىلەن ھۆكۈمەتنىڭ بۇرۇتغا چالما تىزغانىمىدۇ بۇلار؟

بىز ئون نەچچە مىنۇتتەك پايپاسلاپ مېڭىپ دۆڭنىڭ كەينىدىكى بىر يېگانە ئۆيىنىڭ ئالدىغا كەلدۇق، سېكرىتار قۇلقىمىزغا مۇشۇ ئۆيىنىڭ مۇسا توكۇرنىڭ ئۆيى ئىكەنلىكىنى پىچىرلاپ ئېيتتى، ئاي يۇرۇقىدا بۇ ئۆي شۇنداق پاكار شۇنداق ئەبجەق كۆرىنەتتى. بىز ئون نەچچە ئادەم بۇ ئۆيدىكى ۋەھشى قاتىلىنى قاچۇرۇپ قويماستىن ئۈچۈن ئارقا باغنىڭ شۆرىسىدىن ئۆتمەسكە كىرىپ بۇ ۋەيرانە ئۆيىنىڭ تۆت ئەتراپىنى ئۆگزىدىن باشلاپ تولۇق قورشاپ چىقتۇق، ئاندىن پىلان بويىچە باشلىق قاتارلىق بىر قانچىمىز ئايۋاننىڭ ئىشىكىگە پەم بىلەن يېقىنلىشىپ قۇلقىمىزنى قوش قانات ئىشىكىنىڭ شېلىغا چىڭ يېقىپ ئۆي ئىچىدىكى تىۋىشقا قۇلاق سالدۇق. ئۆيىنىڭ ئىچى تۈيۈقسىز گۈلدۈر - گۈپپاڭغا تۈلۈپ قوناق سوققان دەك «دۆڭ!... دۆڭ!» قىلغان ئاۋاز بىلەن تەڭ قىيا - چىيا باشلاندى... قانداقتۇ بىر كىمىلەرنىڭ يىغا - زارى، ئاھۇ - نالسى ئايۋاننىڭ ئىچىنى بىر ئالدى...

مۇشۇ تاپتا ۋەھشى قانخور قاتىل ئۆزىنىڭ قان خۇمارىنى بېسىش ئۈچۈن بۇ ئۆيدىكى بوۋاينى پىچاق بىلەن ئەمەس كالتەك بىلەن ئۇرۇپ ئۆلتۈرۋاتاتتى... بىچارە موماي بولسا ئۇنىڭ پۇتىغا ئېسىلىپ بىر ياندا ئۇنىڭغا توختىماي يىغلاپ يالۋۇراتتى... قاتىل ئۇرۇپ ھاردىمۇ ياكى بۇۋاي توقماق زەربىسىگە بەرداشلىق بېرەلمەي بۇ دۇنيا بىلەن خوشلاشتىمۇ دۆڭلىدىگەن ئاۋازنىڭ ئورنىغا ئەمدى «گۆس - گۆس» قىلغان ئاۋاز ئاڭلىنىشقا باشلىدى، شۇنداقتىمۇ قاتىل تەلۋىلىكىدىن، كۈچىدىن قالمىغاندەك تۇراتتى، ھەر بىر قېتىم گۆسۈلدىگەندىكى زەربىنىڭ تەسىرىدە بىز دەسسەپ تۇرغان يەر تىترەپ ئايۋاننىڭ ئىشىكىدىكى زەنجىرمۇ ئىككى يانغا

پۇلاڭشىپ بىچارە مۇماينىڭ ئاخىرقى تىنىقلىرىدىن چىققان زەئىپ يالۋۇرۇش ئاۋازلىرىنى قۇلىقىمىزغا تۈزۈك ئاڭلاتقۇزمايۋاتاتتى...

بىز بۇ ۋەھشىلىكتىن چىشلىرىمىزنى غۇچۇرلىتىپ ھۇجۇمغا تەييار بولدۇق لېكىن بۇنداق چوڭ قوغلاپ تۇتۇش ھەرىكەتلىرىدە بۇيرۇقسىز قالايمىقان ھەرىكەت قىلىشقا بولمايتتى، بىز تىت-تىت بولۇپ ئارىمىزدىكى يېشى ھەممىدىن كىچىك، يۈزى ھەممىدىن چوڭ بولغان سىياسى يېتەكچىگە قارىدۇق، سىياسى يېتەكچى ئاخىرى «غەزەپلىنىشكە بولمايدۇ، سوغۇققان بۇلۇڭلار، پەم بىلەن دۈشمەننى قايقانغا سەكرىتىش كېرەك!» دېگەن ئۇلۇغۋار بۇيرۇقنى بەردى.

بىز بۇ بۇيرۇققا ئاساسەن غەزىپىمىزدىن يېنىپ ئۆزىمىزنى بېسىۋالدۇق - دە ئېھتىيات بىلەن ئىشكىنى ئاستا ئىتتىردۇق، قوش قانات ئىشىك ئىچىدىن تاقاقلىق ئىدى، باشلىق قۇلغا يان قورالىنى ئېلىپ ئۇنى بەتلىۋالغاندىن كېيىن سېكرىتارغا ئىشكىنى يىنىك چەككۈزدى...

ئۆي ئىچىدىن جاۋاب يوق.

ئىشىك قاتتىقراق قېقىلدى...

يەنە سادا يوق.

ئەكسىچە ئۆي ئىچىدىن بىچارە مۇماينىڭ «خوش بۇلاي غۇجام، ماڭا رەھىم قىلىڭ! ماڭا ئىچىڭىز ئاغرىسۇن غۇجام» دەپ يىغلامسىرىغان ئاۋازى چىقىشقا باشلىدى. دېمەك ۋەھشى قاتىل ئەمدى زەھەرلىك قۇلىنى مومايغا سۈنۋاتاتتى.

ئەمدى كىرىمىسەك مۇماينىڭ ھاياتىنى قۇتقۇزغىلى بولمايتتى، باشلىق شۇئان چىشىنى غۇچۇرلاتقىنىچە كەينىگە قوچىقارچىلاپ يېنىپ ئىشكىنى كۈچەپ بىر تىپىشى بىلەن ھەممىمىز «مىدىرلىما!» دەپ ۋارقىراشقىنىمىزچە ئايۋانغا باستۇرۇپ كىردۇق، ھەممەيلەننىڭ قۇلىدا بىردىن تاپانچا مىنىڭ قۇلۇمدا بولسا تۆت ماي چۈشىدىغان قول چىراغ...

مەن دەرھال قول چىراغنى سۇپىغا تۇتتۇم، سۇپىدا بىر كىشىلىك يوتقان - كۆرپە سېلىنىغلىق تۇراتتى. ئۆينىڭ بۇلۇڭ - پۇشقاقلرىدا ئادەم باردەك ئەمەس، باشقىلار دەرھال قازناق ئۆيىگىچە چارلاپ چىقتى - ئادەم يوق.

مۇشۇ تاپتا بۇ خۇنخور قاتىل قورققىنىدىن يوتقاننىڭ ئىچىگە بېشىنى تىقىۋېلىپ چىڭ پۈركىنىۋالغاندەك تۇراتتى، ئۇنىڭ بەدىنى قورقۇنچىدىن لاغ-لاغ تىترىگەچكە ئۈستىدىكى يېپىنىۋالغان يوتقانمۇ توختىماي مىدىرلايتتى...

- بىز ساقچى! قۇلۇڭنى كۆتەر!

قاتىل بىزنىڭ چاقماق تېزلىكىدىكى باتۇرانە ھەرىكىتىمىزدىن جان-پېنى چىقىپ، ئەس-ھۇشنى يوقاتقان بولسا كېرەك بېشىنى چىقىرىش تۈگۈل جاقىلداپ تىترەپ يوتقانى تېخىمۇ ئاستىن-ئۈستۈن مىدىرلىتىشقا باشلىدى...
غەزەپكە كەلگەن باشلىقىمىز تاپانچىنى ئۇ ئەبلەخنىڭ بېشىغا توغۇرلاپ تۇرۇپ يوتقانى كۈچەپ تارتتى...

يوتقان يېرىم ئېچىلدى...

يوتقانىنىڭ ئىچىدە بىر جۇپ باش...

قاتىلنىڭ قارىسىمۇ يوق...

مەن قول چىراغنى ئۇلارنىڭ يۈزىگە تۇتتۇم - بىر بۇۋاينىڭ تاز بېشى بىلەن بىرمۇماينىڭ تازىلىق قەغىزىدەك پۇرلىشىپ كەتكەن ياغاچ يۈزى...
كۈچلۈك ئېلېكتر نۇرى بۇۋاينىڭ كۈزىنى ئاز-تولا غىدىقلىغان بولسا كېرەك، ئۇ ھاسىرىغان پېتى بېشىنى كۈتۈرۈپ قۇلۇمدىكى قول چىراغقا قارىغاندەك قىلدى، قارىسام ئېغىزىدا بىر تال چىش ئەۋلادى يوق، يۈزلىرى چىبەر قۇتتەك قورۇق باسقان، قېرىغىنىدىن مۈكچىيىپ چىمچىلاق بارمىقىمىدەكلا بولۇپ قالغان ۋىجىك بىر بۇۋاي...

«توۋۋا قىلىمىدىم! ... ئۆلەي دەپ قالغان ماۋۇ ئىككى قېرىنى؟...»

بۇۋاي قۇلۇمدىكى قول چىراغقا قاراپ قۇيۇپ چېكىسىدىكى مۇنچاق-مۇنچاق تەرنى ئالغىنى بىلەن سۈرتىۋېتىپ يەنە ئىت تالاشقان دەك ئاۋاز چىقىرىشىپ «خورەك» كە چۈشۈپ كەتتى. ئاڭغىچە باشلىقىمىز غەزەپتىن بۇ ھايۋانلارغا ۋارقىرىدى:

- ئاناڭنى بىزنى نېمە كۆرۈپ قالدىڭ قېرى كۈسپۇرۇچلار!

ئۇلاردىن يەنە ھېچ سادا يوق.

- ۋاي بولدى قىلىشە ئىتنىڭ باللىرى!

ئۇلار بۇ يېقىندا توختايدىغاندەك ئەمەس.

ئاڭغىچە ھويلىدا قالغان سېكرىتار كەينىمىزدىن يۈگۈرۈپ كىرىپ بىزگە تەسەللى قىلدى:

- ۋوي بۇلارغا ۋاقىرىغاننىڭ پايدىسى يوق باشلىق، قۇلاق قېتىش پاڭقاي

بۇلار!

- ۋاي بۇ خەقنىڭ كۆزىمۇ كۆرمەمدۇ سېكرىتار؟ - ۋارقىرىدى ئاچچىقىدىن يېرىلاي دەپ قالغان باشلىقىمىز تەلەتنى بۇزۇپ.
- ھەر ئىككىلىسىنىڭ كۆزىگە ئاق چۈشۈپ قالغىلى نەچچە يىل بولدى شۇڭا ئۆيىدە توكىمۇ يوق، يۈز ياشتىن ئېشىپ كەتتى دىسلە بۇ خەق!
دەل مۇشۇ چاغدا يوتقاندىكى بۇ بىئەدەپ قېرىلاردىن ئاز-تولا زۇۋان چىققاندەك بولدى:

- ۋاي قۇرغۇيۇم... بىردەمدە ئورغاقنى بەلگە قىستۇردىلىيا... ئورما تېخى تۈگىمىدى ناۋىتىم غۇجام!، - دېدى جېنى تۇمشۇقىغا كىلىپ قالغان چىشى يوق موماي ناھايىتى بوش ھەم ئىللىق ئاۋازدا غىڭشىپ.
- توختا... توختا ئۆز خېنىمىم، بىر شەپە بار، - دېدى بۇۋاي كاڭىلداپ ھۆتەلگىنىچە بېشىنى كۈتۈرۈپ ئەتراپتىكى تېۋىشقا زەن سالغاندەك دىققەت قىلىپ، - قويلار ئېغىلدىن چىكەتكەنمىدۇ - يا ئاق ئۈجمەم؟
بىز بۇلارنىڭ بىر - بىرىنى ئاتاشقاندىكى ماز گەپلىرىدىن ياقىمىزنى چىشلەپ بىر - بىرىمىزگە قارىشىپ نېمە قىلارىمىزنى بىلەلمەي قالدۇق.
شۇ چاغدا ئۆلەي دەپ قالغان «ئاق ئۈجمە» دىن جاۋاب كەلدى:
- ئېغىلنى ئەتكەن قارىم غۇجام، ئىتلارنىڭ كۈسۈيدىغان مەزگىلى ئەمەسمۇ، چوقۇم ئەشۇ ئىتلارنىڭ شەپىسى، كارىلىرى بولمىسنا ئۇ لالما ئىتلار بىلەن، كەلسە خاماننى ئالىدىغان چاغ بولدى پەلۋېنىم!
- ۋاي تاتلىقىم!... ۋاي تاتلىقىم!، - بۇۋاي شۇنداق دىگىنىچە مومىيىنى ئەركىلىتىپ ئورغاقنى قۇلغا ئالدى.

بۇ چاغدا يوتقاننىڭ بىر بېشىدا بۇ ئاللا - كارامەتنى كۆرۈپ تۇرغان يەنە بىرخىزمەتدەش بۇ «ناھەقچىلىق» قا چىدىيالىماي توۋلاپ كەتتى:
- كىم لالما ئىتكەن؟ ئېغىزىغا بىر سالايۇمۇ بۇ ئۆلمىگەن قېرىنىڭ؟
بۇنى ئاڭلاپ مىنىڭمۇ غۇرۇر - ۋىجدانىم ئېچىشقاندەك بولدى - دە ئالدىراپ ۋارقىرىدىم:

- كۈسۈپ قالىدىغانغا بىز يا قانچۇق ئىت بولمىساق؟ بىز دېگەن ئىمانى ئەركەك بۆرە ئىت جۇما ماز قېرى!، - مەن شۇنداق دەپ توۋلىغاچ ئۇلارنىڭ ئىت بېشىغا دەسسەش ئۈچۈن پۈتۈمنى راسا ئېگىز كۆتۈردۈم.
- ۋاي بولدى قىلىشە! مېڭىسىنى قاغا چوقۇۋالغان ئىتنىڭ باللىرى! نېمە

ئۆزەڭگە ئېلىۋالسىسەن بۇ گەپنى، كىم ئىتكەن؟، - ۋارقىردى باشلىق غەزەپ بىلەن ئىككىمىزگە ئاللىپ.

- بىز...بىز...

- ئۆچۈرە چىراقنى! ھەرقانچە ئاناڭ سىنى قول چىراغ بىلەن تۇغقان بولسىمۇ چىراغچى ھابىدال!، - دەپ ۋارقىردى باشلىق ماڭا قاراپ خىقراپ.

مەن ئىزانى ئاڭلاپ دەرھال قول چىراقنى ئۆچۈردۈم، باشلىق «تۇفي!» دېگىنىچە سوپىدىن يەرگە سەكرەپ چۈشۈپ ھويلىغا ماڭدى، بىزمۇ ئۇنىڭغا ئەگىشىپ بۇ يۈزى قېلىنلارنىڭ يېنىدىن ئايرىلدۇق.

باشلىق ھويلىغا چىقىپ چىچاڭشىغىنىچە تاماكىسىنى قۇلىغا ئالدى، مەن دەرھال ئۇنىڭغا خۇشامەت قىلىپ چاقماقنى ياققاچ كېكەچلىدىم:

- ئەمدى... قانداق قىلىمىز باشلىق؟

- قانداق قىلاتتۇق، ئاناڭنى ئالىمىز!، - باشلىق شۇنداق دېگىنىچە قۇلۇمدىكى چاقماقنى كۈچەپ ئۇرۇپ ئاللىقايلارغا چۈشۈرۈۋەتتى. مەن باشلىقنىڭ ئاچچىقىدىن قورقۇپ شۇك بولۇپ قالدۇم. قېرىشقاندەك باشلىقنىڭ چاقمىقىدىن ئوت يانغىلى ئۇنىماي يەنە ماڭا ۋارقىردى:

- ھەي چىراقچى!

- خوپ باشلىق!

- ئوت!

قۇلۇمدىكى قول چىراقنى يۇرۇتۇپ نېرىغا چۈشۈپ كەتكەن چاقماقنى تېپىپ باشلىقنىڭ تاماكىسىغا قايتىدىن ئوت سۇندۇم:

- قايتا ئېلىمۇ باشلىق؟

- خەپ ئىگەكىم خەت تاشلىغان ھەزىلەكنى تاپمىسام!

بىز شۇنداق قىلىق بۇ قېتىمقى ھەركەتنى تاماملاپ ئىشخانىغا قايتتۇق.

* * * * *

بۈگۈن سىياسى يېتەكچى بىلەن ئىككىمىزگە ساقچىخانىدا نۆۋەتچىلىك قىلىش ۋەزىپىسى كەلگەن ئىدى، بىز بىر-بىرىمىزنىڭ گېپىنى ئوبدان ئۇقۇشالمىساقمۇ لېكىن ئىجىل دوستلاردىن ئىدۇق. ئۇ ياشتا مەندىن كىچىك بولسىمۇ خىزمەتتە

تەجرىبىلىك، باغرى ئادەتتىن تاشقىرى يۇمشاق، تۇغما خەنزۇۋان يىگىت ئىدى. قاش قارايدىغان چاغ ئىدى ئۇ ئىچكىرىدىكى ئىشخانىدا مەن سىرتىدىكى ئىشخانىدا بىر ئىشلار بىلەن مەشغۇل بولۇۋاتاتتۇق. تۇيۇقسىز ئىشخانىنىڭ ئىشىكى «گۈلدۈر - قاراس» قىلغان ئاۋاز بىلەن دەھشەتلىك ئېچىلىپ بىرسى بوراندەك ئېتىلىغىنىچە ئۇدۇل مېنىڭ ئالدىغا يۈگۈرۈپ كىلىپ ماڭا ۋارقىرىدى:

- بىسمى ئاللاھۇ ئەكبەر! كاپىرمۇ ياكى مۇسۇلمانمۇ سەن؟

كۆزۈمنى يوغان ئېچىپ قارىسام بويى ئىككى - ئۈچ مېتىردىن ئاشىدىغان بەستى دېۋىدەك، چاچ - ساقالدىن قىلچىمۇ ئەسەر يوق، شىياۋلىن ئىبادەتخانىسىدىكى راھىبلارغا ئوخشايدىغان تاقىرباش بىر ئارخات كۆزلىرىدىن قان تېمىتقان ھالدا قۇلىدىكى پالتىنى بېشىغا چەنلەپ تۇرۇپتۇ...

«ئەھ ئۇلۇغ خۇدا، ئەمدى نېمە كارامەت بۇ...»

- ئەلھەمدۇلىللاھ مۇسۇلمانمەن غوجى ئاكا!...

شۇ بىر ئېغىز گەپنى دېگەنلىكىم ئىسمىدە، ئاڭغىچە يېڭىدىن كېيىگەن خىزمەت ئىشتىنىمغا شارقىرىتىپ سىيىۋاتقىنىمچە ئۇنىڭ ئالدىغا «داكىدە» تىزلاندىم...

- يەنە بىر دېگىنە!

- ئىللا - بىللا مۇسۇلمان پۇشتىمەن... غوجى ئاكا!

- قانداق ئىشىنىمەن؟

مەن يۈكۈنۈپ ئولتۇرغىنىمچە ئۆزەمگە ئەڭ پىششىق بولغان ئايىتەلكۇرسىنى ئۈنلۈك ئۇقۇپ ئۇنىڭ قۇلىدىكى پالتىغا قارىدىم... پالتا تېخىمۇ ئېگىز كۈتۈرۈلدى... دېمەك ئايەتنى خاتا ئوقۇپتىمەن، ئىش چاتاق... ئەمدى پۈتۈن زېھنىمنى يېغىپ سۈرە ياسىنىڭ ئالدىنقى مۇبىيىنى ئالدىراپ قىرائەت قىلغاچ بېشىمنىڭ ئۈستىدىكى پالتىغا قارىدىم... پالتا ئاستا - ئاستا تۆۋەنلەشكە باشلىدى....

- بۇپتۇ، بىر قوشۇق قېنىڭدىن كەچتىم!، - دېدى ئارخات غەزەپ بىلەن يەرگە بىرنى تۈكۈرۈپ، - شېرىكىڭ قەيەردە؟

- ئۇ... ئۇ... ئىچىدىكى ئۆيدە يوق!

ئارخات پالتىنى يەنە بېشىدىن ئېگىز كۆتۈرگىنىچە ئىچكىرىدىكى ئۆيگە قۇيۇندەك كىرىپ كەتتى، مەن قورقۇنچىدا خاتا گەپ قىلىپ سالغانلىقىمنى ھېس قىلىپ ئۇنىڭ كەينىدىن ئىمىلەكلىگەن پېتى كىردىم، خىزمەتدەشم ئاقتىمۇ - كۆكتىمۇ يوق... دەرەزىنىڭ تېشى پولات - تۆمۈرىلەن ھىم قاپلىنىغلىق... ئۈستەل

ئىشكاپلارنىڭ ئىچىگە چوڭراق كىتاپمۇ پاتمايدىغاندەرىجىدە...خۇدايا توۋۋا...ئاسمانغا ئۇچۇپ چىكەتكەنىمىدۇ دېسەم ئىشخاننىڭ تۈنىكى يوق، يەرگە كىرىپ كەتكەنىمىدۇ دېسەم ئىشخاننىڭ تېگى يۇمشاق قۇم ئەمەس... پالتىچى ئارخات ئالدىغا يۈگۈرۈپ كەلدى - دە پالتىنى ئېگىز كۈتۈرۈپ بېشىمنى چەنلىدى:

- مېنى ئالداپسەن!
- خۇدا ھەققى...تېخى بايىلا بار ئىدى....
- بۈگۈن كىمنىڭ بولسا بېشىنى چاپقىنىم - چاپقان!
- غوجاكا ماڭا رەھىم قىل! مۇسۇلمانمەن پىرقىمەن!
مەن كۆزلىرىمنى چەكچەيتىپ لاغ - لاغ تىترىگىنىمچە ئۇنىڭ پۇتىنى قۇچاقلدىم.

- ياق، بۈگۈن مەن قان قىلمىسام بولمايدۇ!
ئۇ شۇنداق دىگەچ پالتىنى تېخىمۇ ئېگىز كۈتۈرۈپ تەكبىر چۈشۈرۈشكە باشلىدى. مەن ئاللا - توۋۋا قىلىپ ھۆركىرەپ يىغلىغىنىمچە ۋارقىرىدىم:
- توختاپتۇر، بىر ئارزۇيۇم بار ئاكا!
- ئېيتە تىز!

مەن ئۆزەم ئەڭ ئامراق بولغان بېشىمدىكى ساقچى شەپكىنى قۇلۇمغا ئېلىپ ئۇنىڭدىكى دۆلەت گىربىنى يېڭىم بىلەن سۈرتۈپ بېشىمغا رۇسلاپ كەيدىم - دە مارجاندەك ياش تۆكۈۋاتقان كۆزۈمنى چىڭ يۇمۇۋېلىپ ئېيتتىم:
- ئەمدى چاپە ئاكا!

- مېنى نېمە چاغلايسەن، بېشىڭدىكى دۆلەت گىربىنى پالتا بىلەن چاپىدىغان ساراڭمۇ مەن؟

ئارخاتنىڭ تاققۇ - تۇققۇ گىپىدىن ھەيران بولۇپ كۆزۈمنى لاپىدە ئاچتىم، قارىسام بۇ مىس كاللا ئارخاتنىڭ ئۇچىسىدا ساراڭلار ساناتورىيىسىنىڭ نومۇر سالغان كىيىمى...

«ئاه خۇدا...بۇ ساناتورىيىدىن قاچقان رەسمىي ساراڭ ئىكەنغۇ!»
كۆز ئالدىم قاراڭغۇلىشىپ پۇت - قولۇم تېخىمۇ تىترەشكە باشلىدى.
- سەن...سەن... - دېدىم كېكەچلەپ كۆزۈمدىن ئاققان ياشلارنى يېڭىم بىلەن سۈرتۈپ تۇرۇپ، - زادى نېمە قىلاي دەيسەن؟

- سەن تېخى مىنى ھۆل قىشقا دەسسەتمەكچىمە؟ سەن مىنى دۆلەت گىربىگە ھاقارەت قىلدۇرۇپ ئارقىدىن مىنى سىياسى جىنايەتچى قىلىپ ئۆمۈرلۈك تۈرمىدە ياتقۇزماقچىمە؟ مىنى ساراڭ كۆرۈپ قاپسەندە؟

«ئوخخۇ ماۋۇ ساراڭنى... تېخى ئادەم ئۆلتۈرۈپ بولۇپ تۈرمىدە ياتماي مېھمانخانىدا ياتىدىغان ئوخشايدۇ بۇ... تازا ئۆلچەملىك ساراڭغا ئۇچراپتىمەن ئەمەسمۇ... ئاھ ئۇلۇغ خۇدا!... مەن ئەمدى تۈگىشىپتىمەن!»

ئۇنىڭ ساراڭلىقىنى بىلىپ كالىماغا تۇيۇقسىز بىر ئەقىل كەلدى:
- توختا... توختا!... مىنى چاپىدىغانغا مىنىڭ جىنايىتىم زادى نېمە؟، - مەن شۇنداق دەپ جازانى ۋاقىتىنچە كەينىگە سۆرمەكچى بولدۇم.

- چۈشۈمدە ئايان بولدى، سەن ساقچىلىق شەنىڭگە داغ چۈشۈردۈڭ، بىرىنچىدىن سەن يانچۇقچى-ئوغرىلاردىن باشلاپ زەھەر ساتىدىغانلارغىچە بىر شېرىك، ئۇلارنى تۇتسەن-قۇيۇپ بىرىسەن، ئىككىنچى سەن جالاپ-پاھىشلەر بىلەن بىر شېرىك، ئۇلارنى تۇتۇپ ئىقرارى بويىچە ئوينىشىدىن كۆپلەپ پول ئالىسەن، ئارقىدىن پاھىشلەرنى يەنە قويۇۋېتىسەن، ئۈچىنچىدىن كىشىلەردىن قالايمىقان جەرىمانە ئالىسەن، ئالغان پۇلنى يۇقىرىغا تولۇق ئۆتكۈزمەيسەن... تۆتىنچىدىن يامانغا يانتاياق بولۇپ بالا ئوغرىلىرىنى تۇتمايسەن... بەشىنچىدىن... ئالتىنچىدىن... ئىشقىلىپ سەن سېپى ئۈزىدىن ئوغرى!

مەن بۇلارنى ئاڭلاپ بۇ ساراڭ ئارخاتنىڭ راستىنلا غەيپتىن بىرە كارامىتى بارلىقىغا گۇمان قىلىپ قالدىم، چۈنكى ئۇ مۇشۇ تاپتا مىنىڭ قىلمىش-ئەتمىشلىرىمنى كەينىمدىن يۈرۈپ بىرمۇ-بىر خاتىرىلىگەندەك يىپتىن-يىڭىسىغىچە دەپ بېرىۋاتاتتى.

- توغرا مەن خاتا قىپتىمەن لېكىن مىنى ئۆلتۈرسەڭ يامان بولىدۇ!، - دېدىم دەرھال پىلانم بويىچە ۋاقىتنى تېخىمۇ كەينىگە سوزۇش ئۈچۈن.

ئارخات كۈلۈپ كېتىپ يوق ساقىلىنى سىلغاچ ماڭا مۇراجەت قىلدى:

- خوش، قۇلىقىم سەندە!

- مەن ناخشا-ئۇسۇلغا ناھايىتى ماھىر، مىللەتنىڭ تىرىك بايلىقىمەن، شۇڭا

مىنى ئۆلتۈرۈش گۇناھ!

-ئوغرىلىقتىن بۆلەك مۇنداقمۇ ھۈنرىم بار دېگىن!، - ئۇ شۇنداق دىگەچ

ياندېكى ئورۇندۇقنى تارتىپ ئۆلتۈرۈپ ئالدىرىماي بۇيرۇق قىلدى، - قېنى

ناخشاڭنى باشلا!

«خەپ ساراڭ!...خەپ ساراڭ!» جاننىڭ تاتلىقلىقىدا ئىچىمدە بۇ ساراڭ بىلەن ئۇنىڭ قۇلىدىكى پالتىنى ياسىغان تۆمۈرچى ئۈستىنى نەچچە مىڭنى تىللاپ ئۆزەم ياخشى بىلىدىغان «ئازاد زامان» دېگەن ناخشىنى باشلىدىم ، ناخشام باشلىنا - باشلانماي جاھىل ئارخات قۇلىدىكى پالتىنى كۆتۈرگىنىچە ماڭا ھۆركىرىدى:
- بولدى، بولدى، بۇ ناخشىنى ئاناڭغا ئۇقۇپ بەر! ماڭا ھىندىستان كىنولىرىنىڭ ناخشىسى كېرەك!

«ماۋۇ ساراڭنىڭ مودىلىقىنى؟! ھىندىستاننىڭ دەپ كەتكىنىنى تېخى!?!»

- قايسى كىنولىنىڭ ئاكا؟

- سەرگەرداننىڭ!

بىز ئۇ چاغلاردا ھىندىچىنى بىلىمگەچكە ھىندىستاننىڭ بۇ كىنوسىدىكى ناخشىلارغا ئۆزىمىز بىلىپ يەرلىك تېكىستلەرنى سېلىۋالغان ئىدۇق، مەن ئالدى بىلەن بۇ كىنودىكى غەمكىن ۋە سۈزۈپ ئوقۇيدىغان ناخشىنى باشلاپ كەتتىم:

ئۇزۇن چاپنىم بېيدى،

چوغ چاپراپ كۈيەپ قالغان،

ئون بەش ياشتىكى يايىم،

ئېلىشىپ قەپ ئۆلەپ قالغان.

ناخشامدىن بىر كۇپلىت تۈگىمەستە ساراڭ ئارخات يىغلاپ ئېقىپ كەتتى - دە

كۈزىدىكى ياشلارنى يېڭى بىلەن سۈرتكەچ يەنە ماڭا بۇيرۇق قىلدى:

- مېنى بوش يىغلان ھاراملىق! شوخ پەدىگە ئۇقۇ شوخ پەدىگە!

- ماقۇل ئاكا!

- ئېيتە تىز!

- ئەمىسە گۈلمەرەمنى باشلىدىمما؟

- ياق، ھىندىستان!

- يەنە ھىندىستان؟

- شۇنداق! «دىسكو چولپىنى» ھىندىستان!

ئۇ شۇنداق دەپ توۋلىغىنىچە بۇلۇڭدىكى تۇپا باسقان سۈپۈرگىنى ئالدىمغا تاشلىدى.

- بۇنى نېمە قىلىمەن ئاكا؟

- گىتار قىلىپ چال! ، - ئۇ يەنە سېسىپ كەتكەن لاتا خېيىنىڭ بوغۇچىنى يىشىپ ماڭاسۇندى، - بۇنى پىشانەڭگە چىڭىۋال!

«ئالە شەھرىڭنى! ئەمدى مەن بولمىغان چولپان قالغانىدىمۇ؟! ئاھ پاتىمخان! ئاھ پاتىمخان! سەن قەيەرلەردە جېنىم خوتۇن!... سەن بىچارىغا قۇيۇپ بەرمىگەن ئويۇنلىرىمنى بۇ ساراڭغا ئۇرۇندىدىمغۇ ئەمدى!»

كۆزۈم پالتىدا شەپكەمنى يانغا ئېلىپ قۇيۇپ سېسىق بوغۇچىنى پىشانەمگە ئايلاندۇرۇپ چەگدىم، قۇلۇمغا گىتارنى ئېلىپ ھەسرەت ئىچىدە «دىسكو چولپىنى» دىكى ئەڭ شوخ ناخشىنىڭ بىرى بولغان «ئايىمۇ دىسكو - دەنسا، خالىجايدىكى پوقنى يەمس...» دېگەن ناخشىنى توۋلاشقا باشلىدىم. ساراڭ ئارخات بۇ شوخ ناخشانى بىلەن خۇشال بولدى، ناخشا تۈگەيدىغان باسقۇچقا كەلگەندە ئۇ قۇلىدىكى پالتىنى يەنە كۆتۈرۈپ ناخشىنى توختىماي داۋاملاشتۇرۇشىمنى ئىشارەت قىلدى، مەن ئەمدى شۇ كىنودىكى ئايال چولپاننىڭ ئەڭ شوخ بولغان «زۇبى - زۇبى - زۇبى» دېگەن ناخشىسىغا چۈشۈپ كەتتىم...

دەل مۇشۇ چاغدا كۈتۈلمىگەن ئىشتىن بىرسى يۈز بەردى، يەنى شۇ ھىندىستاننىڭ كىنولىرىدا سەللە يۈگىۋالغان بىرسى نەيدەك بىرنىمنى پۈۋلەپ چالسا ئۇنىڭ يېنىدىكى چوڭ پۇلۇقتىن بىر دانە كۆز ئەينەكلىك يىلان ئاستا - ئاستا بېشىنى چىقىرىپ نەيدىن چىققان مۇڭ ئاۋازغا تەڭكەش قىلىپ تولغانغان پېتى لەرزىان ئۇسۇلغا چۈشىدۇ ئەمەسمۇ؟ مانا ھازىر بۇ مەيداندا شۇنىڭدەك ئىشتىن بىرى يۈز بەردى...

مەن «زۇبى - زۇبى - زۇبى» نىڭ ئەڭ ھاياجانلىق ئەڭ شوخ قىسمىغا كەلگەندە ئىشخاننىڭ بۇرجىكىدىكى ئامبارغا ئەكىرىش ئۇنتۇلۇپ قالغان كونا مەش تىرىقىشىپ ئۇنىڭ ئېغىزلىقى ئۆزلىگىدىن ئاستا - ئاستا كۆتۈرۈلۈشكە باشلىدى، ئېغىزىمغا ئىسسىق سۇ كىلىپ قورققىنىمدىن ئارخاتقا قارىدىم، ساراڭ ئارخات بىر ماڭا بىر مەشكە قاراپ قۇيۇپ خىيالى ھالدا بېشىنى لىڭشىتىپ ناخشىنى داۋاملاشتۇرۇشىمغا ئىشارەت قىلدى، مەن ناخشانى ئېيتىۋاتقاچ پۈتۈن زېھنىم بىلەن مەشنى كۆزەتتىم...

مەشنىڭ ئېغىزلىقى تەدرىجىي كۈتۈرۈلدى... ئېغىزلىقنىڭ ئاستىدا قاپقارا بىر چىراي... بۇ قاپقارا چىراينىڭ يۈزىدە ئاپئاق ئىككى چىكىت... كېيىگەن كىيىملىرى پۈتۈنلەي قارا... خۇدايا توۋۋا... بۇ مىنىڭ تۇنجى قېتىم ئالۋاستىنى

كۆرۈشۈم ئىدى...

قارا كىيىملىك ئالۋاستى مەشتىن سۇغۇرۇلۇپ چىقىپ بەل ۋە كاسسىنى تولغاپ ناخشامغا تەڭ جۈر بولۇپ ئۇسۇلغا چۈشۈشكە باشلىدى... بۇ قارا ئالۋاستى بىزنىڭ مەشرەپلەردىكى بېشىدا چېنە - تەخسە كۆتۈرۈۋېلىپ ئوينايدىغان ئۇسۇلغا بەك ھەۋەس قىلسا كېرەك، بېشىدىكى مەشنىڭ تۆمۈر ئېغىزلىقى كاسسىنى ھەرقانچە تولغىسىمۇ چۈشۈپ كەتمەي تۇراتتى...

مەن ئىچىمدە «بۇ ساراڭنىڭ ئابايامقى ئالدىن بىلەر كارامىتى ئەسلىدە مۇشۇ جىن - شاياتۇنلىرىدىن كەپتىكەن - دە!» دىگەننى ئويلاپ قورققىنىمدىن ئارخات تەرەپكە يېقىنراق تۇرۇپ ناخشىنى جان - جەھلىم بىلەن تېخىمۇ ئۈنلۈك توۋلاپ ئۇقۇشقا باشلىدىم، ئۇسۇلچى ئالۋاستى پۇتىنى مەشنىڭ ئىچىدىن چىقارماي تۇرۇپ بەل ۋە كاسسى بىلەن ماڭا يېقىندىن ماسلىشىۋاتاتتى، بىر چاغدا بۇ قارا ئالۋاستى ئىككى پىشىنى ئالدىغا چېگىپ كىندىكىنى ئۇچۇق قۇيۇپ ئۇسۇلغا چۈشۈپ كەتتى، قارىسام ئۇچۇق قالغان كىندىك قىسمى ئاپئاق كۆرۈنمەسمۇ، مەن بىر ئىشتىن گۇمان قىلىپ دەرھال ئۇنىڭ قارا كىيىمىگە زەن سالىدىم، تۈگمىسى ماڭا شۇنداق تونۇش... ئاھ خۇدا بۇ مىنىڭ ھېلىقى خىزمەتداش بۇرادىرىم شۇ ئەمەسمۇ؟ كۈزۈمگە ياش كىلىپ يۈرۈگۈم يېرىلغۇدەك خوش بولدۇم، چىرايمغا قان يۈگۈرۈپ كۆڭلۈم بىر ئاز ئارامغا چۈشكەندەك بولدى...

«ھەي بىچارە بايقۇش! ساڭا ئۇسۇل ئويناشنى كىم قۇيۇپتۇ، بۇنداق چاغدا ئەرەب ئۇسۇلى ئوينايمەن دەپ يۈرگىچە مەھەللەڭدە يالغۇز قالغان بىچارە ئاناڭنىڭ ئوچۇقىغا ئوت قالاپ يۈرسەڭ بولمامدۇ، ھەي ئىست، ھەي ئىست، ئەجەل سىنى ئاخىرى بۇ يەرگە سۆرەپ ئەكەپتۇ - دە! ئەمدى بۇنى مەندىن كۆرمە...» ناخشىنى ئېيتقاچ بېشىمنى كۈتۈرۈپ ئارخاتقا قاراپ تامنىڭ بۇرجىكىدىكى مەشنى ئىشارەت قىلىشقا باشلىدىم.

ئارخات ئىككىمىزنىڭ ناخشا - ئۇسۇلىدىن ھوزۇرلىنىپ غىڭشىغىنىچە ناھايىتى خۇشال ئولتۇراتتى، مەن ناخشا ئېيتقاچ ئىما - ئىشارەتنى كۈچەيتىۋاتاتتىم، ئۇ مىنىڭ قىلغان كۆز ئىشارىتىمنى ئۇقالماي جىلە بولۇپ پالتىنى ماڭا چەنلەپ توۋلىدى:

- ناخشىنى توختاتما، ھېلى بىكار!...

مەن مەقسىتىمنى ناخشامغا قىستۇرۇپ بايان ئەيلىدىم:

زۇبى - زۇبى - زۇبى... ئوۋ... زۇبى - زۇبى - زۇبى...

مەشنىڭ ئىچىدىكى... ئاۋۇ... زۇبى - زۇبى - زۇبى...
ساراڭ ناخشانى پەقەت چۈشەنمەيۋاتاتتى.
- زۇبى - زۇبى - زۇبى... ئۇسسۇلچىغا قاراڭ... زۇبى - زۇبى - زۇبى...
زۇبى - زۇبى - زۇبى... چانايىتىنى ئاشۇ شۇ... زۇبى - زۇبى - زۇبى...
مەن ناخشىنى توختاتماستىن پۇتۇمنى ئۇدارغا كىلىشتۈرۈپ ھېلى ئالدىغا - ھېلى
كەينىگە يۆتكەپ مەقسىتىمنى چۈشەنەلمىگەن ساراڭ ئارخاتقا پۈتۈن بەدىنىم بىلەن
ئىشارەت قىلىشقا باشلىدىم.
- سەن ھەزىلەكما؟
- زۇبى - زۇبى - زۇبى... ياق، ياق... زۇبى - زۇبى - زۇبى...
- ئەمىسە نېمانداق قاش - كۆزۈڭنى ئوينىتىپ يۈرسەن ماڭا؟
- زۇبى - زۇبى - زۇبى... شېرىكىم ئاشۇ شۇ... زۇبى - زۇبى - زۇبى...
ئۇسۇلغا چۈشكەن زەڭگى... دەل مىنىڭ شېرىكىم زۇبى - زۇبى...
مەن ناخشا ئېيتقاچ قۇلۇمدىكى گىتارنىڭ دەستىسىنى بۇرجەكتىكى زەڭگى
ئۇسسۇلچىغا چىنەشكە باشلىدىم.
مىس باش ئارخات ئىشارىتىمنى ئاخىرى چۈشەندى، بۇ قېتىم ئۇ پالتىنى
بېشىدىن ئېگىز كۈتۈرۈپ مەشنىڭ يېنىغا يۇپۇرۇلۇپ بېرىپ ئۇسسۇلچىنىڭ بېشىنى
چەنلىدى. ئاڭغىچە ناخشا دۇنياسىغا غەرىق بولۇپ «ئەرەب قىزى» نى ئويناۋاتقان
بۇرادىرىم كۆزىنى «لاپىدە» ئېچىپ خۇددى ئالدىن بىلەر موللا تاپقاقتەك «ئاللاخۇ
ئەكبەي! ئاللاخۇ ئەكبەي!» دەپ ئۈنلۈك توۋلىغىنىچە يەنە مەشنىڭ ئىچىدىن
قانداق چىققان بولسا مەشنىڭ ئىچىگە شۇ پېتى كىرىپ كەتتى. ھەتتا مەشنىڭ تۆمۈر
ئېغىزلىقىمۇ شۇنداق جايغا چۈشۈپ يېپىلدى.
«ماۋۇ كارامەتنى... بۇ كاساپەت جەينىكىمدەك كىچىك مەشكە قانداق پاتقاندى
دېسەم ئەسلىدە مۇنداق تۈگۈلەلەيدىغان ھۆنىرىمۇ باركىنا بۇنىڭ؟ قاچانلاردا ئىمان
ئېيتقان بولغىتتى بۇ گۈي، پالتا جازاسى يەنە ئەمدى مىنىڭ بېشىمغا كىلەرمۇ -
يا؟» كۈزۈمگە قايتىدىن ياش ئېلىپ دەرھال گىتارنى تاشلاپ ناخشىنى توختاتتىم.
- بۇنىڭ ئىچىدىكىسى مۇسۇلمانمۇ؟، - ۋارقىرىدى ئارخات غەزەپ بىلەن ماڭا
مەشنى كۆرسىتىپ.
- ئىسمى ھەم تەكىرىدىن قارىغاندا... مۇسۇلمان ئوخشايدۇ غوجى ئاكا!، -
دېدىم يەردىن بېشىمنى كۆتۈرەلمەي ھاسىرىغىنىمچە تەمتىرەپ.

- ئەستە خپۇرۇللاھ... چۈشتە نېمە يېگەن سەن خەق؟
- مانتا يېگەن ئاكا!
- نېمە مانتىسى؟
- گۆشنىڭ ئاكا!
- ئەمىسە بۇ يەر كۈدە بۇراپ كەتتىغۇ؟، - دېدى ئارخات بۇرنىنى بىر قۇلى بىلەن چىڭ تۇتۇپ تۇرۇپ.
- بۇرادىرىم كۈدە مانتىسى يېگەندەك قىلىۋىدى!
- ئەستە خپۇرۇللاھ، - دېدى ئارخات ئۆلگۈدەك ۋارقىراپ، - مانىڭغا ئېيت! بىردەم شاتىراقلىماي تۇرسۇن، مەن كۈدىگە ئۈچ!
- ئاكا بىز...
- خۇدا ھەققى مانىڭغا ئېيت، ئەمدى چىقارمىسۇن دەيمەن! بولمىسا كۆتىگە ماۋۇ پالتىنىڭ سېپىنى تىقىۋېتىمەن!
- ماقۇل... ماقۇل! مەن دەي...
- مەشنىڭ يېنىغا كەل!
- مەن ئۆمىلىگىنىمچە كونا مەشنىڭ يېنىغا كىلىپ ئارخاتقا تەلمۈرۈپ قارىدىم.
- ئارخات يېڭى بىلەن بۇرنىنى چىڭ ئىتىپ تۇرۇپ يەنە ۋارقىرىدى:
- ماۋۇ چىچقاق خۇتۇننىڭ بالىسىغا ساۋاق بەر!
- مەن... مەن...، - دەپ كېكەچلەشكە باشلىدىم نېمىدىن ساۋاق بېرىشىمنى بىلەلمەي.
- ئارخات پالتىنى كۆتۈرگىنىچە مىنى چېپىشقا تەييار بولۇپ بۇيرۇق قىلدى:
- ئۆگەتمەي ئولتۇرسەنغۇ ھەي تاپى! مەن ئالدىرايمەن!...
- ۋاي مەن ئۆگىتەي... مەن ئۆگىتەي... مىنى ئۆلتۈرمە ئاكا!، - مەن ھۆكۈرەپ يىغلىغىنىمچە يالۋۇرۇشقا باشلىدىم.
- ئەمىسە ئۆگەت!
- نېمىنى ئۆگىتىمەن جېنىم ئاكا؟
- ئاللا بىر، مۇھەممەد ئاللانىڭ ئەلچىسى دىگەننى!
- ماقۇل ئاكا ماقۇل!
- «قول ئالدىغا ئىگىلىدىغۇ، ئەمدى بۇ گۇيغا تەۋھىدىنى ئۇيغۇرچە ئۆگەتسەم توغرا دەپ سېلىپ پالتا نۆۋىتىنى ماڭا ئۆتىنىپ بەرمىسۇن، ئەڭ ياخشىسى دېيىش

قېيىنراقىنى ئۆگىتەيچۇ! مەن مۇشۇلارنى ئويلاپ مەشكە قاراپ ئۈنلۈك ھەم تىز ئۇقۇشقا باشلىدىم:

- لا ئىلاھە ئىللەللەھۇ، مۇھەممەدىن رەسۇلۇللاھ!

مەشنىڭ ئىچىدىن شاتۇتىنىڭ ئاۋازىدەك ناھايىتى ئۈنلۈك ھەم جاراڭلىق بىر ئاۋاز چىقىشقا باشلىدى:

- لا ئىلاھە ئىللەللەھۇ، مۇھەممەدىن رەسۇلۇللاھ!

«ئوھ... ماۋۇ ئىشنى... ئۇنىڭ ھازىرقى تەلەپپۇزى مىنىڭكىدىنمۇ ئۆلچەملىك چىقىۋاتىدۇ-يا... ئادەتتە ئۇيغۇرچە گەپنى چۈشەنمەيدىغان، قىلالمايدىغان بىر ئادەم ئىدى، تۇرۇپلا ئەرەبچىگە شۇنداق كەلدىيا بۇنىڭ تىلى! كاساپەتنىڭ دادىسى داموللا بولغىتتىمۇ-يا؟»

بېشىمدا كۈزۈمنى پارقىرتىپ تۇرغان ساراڭ ئارخات مەشنىڭ ئىچىدىن چىققان جاۋابتىن رازى بولۇپ بېشىنى لىگىشتى ئاندىن ماڭا يەنە بۇيرۇق قىلدى:

- توختىماي مىڭ مەرتىبە ئۆگەت!

- ماقۇل غوجى ئاكا...

- يەنە بىر گەپ!

- لەببەي ئاكا...

- كىلەر قېتىم كۈدە مانتىسى يېيىشمە!

- ماقۇل ئاكا، ئەمدى ھەرگىز كۈدە مانتىسى يېمەيمىز...

- ئەمدى كۈدە مانتىسى يېيىشسەڭ قانداق قىلىدىغانلىقىمنى بىلەمسەن؟

- بىلىمىز ئاكا...

- كۆتۈڭگە ماۋۇ پالتىنىڭ سېپىنى تىقىپ ئاغىزىڭدىن سۇغۇرۇپ ئالىمەن!

- شۇنداق ئاكا...

- بېشىڭدا قاراپ تۇرىمەن، مىڭدىن بىرسى كام بولۇپ قالسا كاللاڭنى

ئالىمەن!

- چاتاق يوق ئاكا...

- ئەمىسە كۈزۈڭنى يۇمۇپ ساۋاقنى باشلا!

- ماقۇل ئاكا...

مەن بارمىقىمنى چىقىرىپ ساناپ تۇرۇپ كۈزۈمدىن دەريادەك ياش

ئاققۇزغىنىمچە بايامقى كەلىمنى بىرمۇ-بىر ئۇقۇشقا باشلىدىم، مەشنىڭ ئىچىدىن

چىققان يىغا ئارىلاش ھەسرەتلىك ئاۋازمۇ مىنىڭ ئاۋازىغا ئەگىشىپ ۋاقتى - ۋاقتىدا چىقىۋاتاتتى .

ئالاھىزەل يېرىم سائەتلەردىن كېيىن تۇيۇقسىز باشلىقنىڭ بېشىمدا ۋاقىرغان ئاۋازى ئاڭلاندى ، كۆزۈمنى ئېچىپ كەينىمگە قارىسام ئارخاتنىڭ ئورنىدا باشلىقم غەزەپتىن يېرىلغۇدەك بولۇپ بۇرنىنى قوش قوللاپ تۇتقىنىچە ماڭا ئاللىپ قاراپ تۇرۇپتۇ .

شۇنداق قىلىپ ئەتىسى ئۇسۇلچى قېرىندىشىم بىلەن ئىككىمىز «خەلق ساقچىسىنىڭ شەنىگە داغ چۈشۈرگەن ، ساقچىلىق سالاھىيىتى يوق ، مۇناپىق - خائىنلار!» دېگەن گۇناھ بىلەن شەھەرگە جىددى يالاپ يۆتكىلىنىپ ئايرىم تەكشۈرۈش ئۆيىگە سولاندۇق . بۇ جاھانغا نېمە بولۇپ كەتتى - تاڭ ، بىز سۇراققا تارتىلىپ ئاق - قارا ئايدىڭ بولۇپ بولغىچە باشلىقىمىز بولغان پارىخور ئەبلەخنىڭ قۇلغا كويىزا چۈشۈپ بىزدىن بۇرۇن قاماقخانىغا كىرىپ موما يەپ يېتىپ بۇپتۇ . شۇنداق پارتىيىمىز ئەزەلدىنلا ئادالەتلىك ، خەلقپەرۋەر پارتىيە ئىدى ، دېمەك مۇشۇ مەزگىلدە تەشكىل ئادالەت قىلىچى قېنىدىن سۇغۇرۇپ ھەددىدىن ئاشقان پارىخور - چىرىك ئەمەلدارلارنىڭ كۆتىگە تۈگمە قادىغىلى تۇرۇپتىكەن ، بىزمۇ تازا ئىتتىك بازىغا ئۆلگۈرۈپتىمىز...

«بالا كەلسە قوش كەپتۇ» دېگەندەك مىنىڭ بۇ بىر قانچە يىل ئىچىدىكى خۇپىيانە قىلغان قىلمىش - ئەتمىشلىرىم ئارقا - ئارقىدىن پاش بۇلۇشقا باشلىدى ، بارلىق يېگەن نەخ پۇل - زاڭ ماللىرىمنى ھۆكۈمەتكە تاپشۇردۇم . مەن تاش سانسام پارتىيە - ھۆكۈمەت قۇم سانائىدىكەن ، تەشكىل ئارغامچىنى بىر يېغىش بىلەن يېگەن - ئىچكەنلىرىم توخۇ - كەپتەرگىچە قۇڭامدىن سۇغۇرۇلۇپ چىقتى ، يېگەن تۇخۇمنىڭ ئېقىنى - ئاق ، سېرىقنى - سېرىق چىقىرىشقا مەجبۇرى بولدۇم . ماڭا ئۇنى - بۇنى بىرىپ ئىشلىرىنى قىلدۇرۇۋالغان ھېلىقى تېگى پەسلەرنىڭ ھەممىسى بېشىمغا كۈن كەلگەنلىكىنى بىلىپ مىنى بىر - بىرلەپ پاش قىلدى ، ھەتتا ماڭا ئېلىپ بەرگەن بىر تال تەرخەمەكتىن باشلاپ بىر تال مۇز كالتىكىگىچە چالا قويىمىدى... ئاچىمىز ھېلىقى نۇرى قىمارۋازنى توغرا دەپتىكەن «ئوغرى بولسىمۇ پەيزى بار نېمىكەن» دەپ . پەقەت ئەشۇ نۇرى دېگەن يالاڭتۆشلا يەتتە مىڭ يۈەننىڭ ئىس - بۇسىنى چىقارمىدى ، بولمىسا ئىشىم تېخىمۇ چاتاقىتى ، شۇنداقتىمۇ ئانام مىنى ئوغۇل دەپ تۇغۇپتىكەن ، ھەممىگە ئىقرا بولۇپ ھەممىنى ئۆز بوينۇمغا ئالدىم...

ئالغان پارلىرىم بەك جىق بولمىغاچقا تەشكىل ئىلگىرىكى تۆھپەم ۋە ھازىرقى «چېرىكلەرنى تازىلاش» ھەرىكىتىدە كۆرسەتكەن خىزمەتلىرىمنى كۆزدە تۇتۇپ ماڭا يەنە بىر قېتىم چىقىش يولى بەردى - پارتىيىلىكتىن چىقىرىلىپ خىزمەتتىن ھەيدىلىش بىلەن بىرگە ئىككى يىللىق ئەمگەك بىلەن ئۆزگەرتىش مەيدانىغا شەرەپ بىلەن بىلىم ئاشۇرۇشقا ماڭدىم.

كېيىن ئاڭلىسام مېنىڭ ئۇ بىچارە ھەمساۋاق رەققاس ئىنىم شۇ ئىشتىن كېيىن ئېلىشىپ قېلىپ كىمنى كۆرسە چاس بىرىپ سالام قىلىدىغان، ئارقىدىنلا «ئاللاھۇ ئەكبەر! ئاللاھۇ ئەكبەر!» دەپ توۋلىغىنىچە ھىجىيىپ تۇرىدىغان بولۇپ قاپتىمىش، تەشكىل ئۇنى ھېلىھەم يۇقىرى دەرىجىلىك دوختۇرخانىلاردا زېرىكمەي داۋالۋېتىپتۇدەك.

1997 - يىل قاراقاش.

توختى پوكان ۋە پىلەكسىز قاپاق

خىزمەت ئورنىدا چىرىكلىشىپ ساقچىلىق ئوبرازىغا داغ چۈشۈرگەنلىكىم ئۈچۈن
ئۇدۇل شەھەرلىك قاماقخانىغا يالاپ ئېلىپ مېڭىلدىم.
- كەمىرىڭنى سۇغار!، - دېدى قاماقخانا باشلىقى قارا قاناتلىق تۆمۈر دەرۋازىنىڭ
ئالدىغا كەلگەندە ماڭا ھەيۋە بىلەن.
مەن دەرھال كەمىرىمنى سۇغۇرۇپ ئېلىپ باشلىققا سۇندۇم ئاندىن چۈشۈپ
كەتكىلى قوپقان تامبىلىمنى قوش قوللاپ تۇتۇپ ئۇنىڭغا تەلۈردۈم.
- ئايىغىڭنى سال!
- ئايىغىمنى نېمىشقا سالمەن باشلىق!، - دېدىم ئۆزەمنىڭ جىنايەتچى
ئىكەنلىكىمنى ئۇنتۇغان ھالدا كۆزەمنى پارقىرتىپ.
- ئاياننىڭ ئىچىدىكى تۆمۈرنى يەۋالساڭ قانداق قىلىمىز؟، - دەپ ھۆركىرىدى
باشلىق ئەلپازنى سەت قىلىپ.
- مەن ئۇنداقلاردىن ئەمەس، مەن ھەرگىز تۆمۈر يەۋالمايمەن باشلىق!، -
دېدىم ئۇنىڭغا قاراپ ھىجىيىپ.
- سال دىگەندىكىن سال! تۆمۈر يېمىسەڭ ماۋۇنى يەمسەن - يا؟
ئۇ شۇنداق دىگىنىچە قۇلىدىكى قارا رەزىنكە كالتەكنى كۆتۈرگەندەك قىلىۋىدى
سۇنجىقام ھەرە چاققان دەك «پىژرىدە» قىلغاندەك بولدى، ئارقىدىن ئىككى پۇتۇم
سېزىمنى يوقۇتۇپ ئالدىمغا موللاق ئاتقانلىقىمنى بىلدىم.
بىر چاغدا كۆزۈمنى ئاچسام يەردە يېتىپتىمەن، ھېس قىلسام كۆتۈمدىن شامال
چىقىۋېتىپتۇ، كۇسار كىيىشنى ئۇنتۇپ قالغانلىقىم ئىسىمگە كىلىپ دەرھال
ھۇشۇقۇمغا كىلىپ قالغان تامبىلىمنى «شارتتىدە» تارتىپ چىقىرىۋېلىپ ئورنۇمدىن
تۇردۇم.
- مېنى نېمە بىلەن ئوردىڭىزغا باشلىق!، - دېدىم كىكەچلىگىنىمچە كالتەكتىن
يەنە بىرنى يەپ سالماسلىقىم ئۈچۈن ئۇنىڭغا خۇشامەت قىلىپ.

- توك كالتىكى دەپ ئاڭلىغانما؟ - دېدى باشلىق ئاۋازنى ناھايىتى سوزۇپ مۇغەمبەرىلىك بىلەن.

- ۋاي ئاڭلىمايتىكى ، ئاڭلىغان...ئاڭلىغان... - دېدىم كالپۇكۇمنى چىشلەپ تۇرۇپ ، - مانا توختى پوكان ئاياغنى سالدى...يەنە دەڭا ئەمدى نېمىنى سالىمەن؟ باشلىق قىلغان ئىشىدىن پىخىلداپ كۈلگىنىچە مېنى نەچچە قات تۆمۈر دەرۋازىنىڭ ئىچىدىن ئۆتكۈزۈپ بىر ھويلىنىڭ ئىچىگە باشلاپ ئەكىردى ، ھويلىنىڭ بىر تېمىدا قاتار كەتكەن بەش - ئالتە ئىشك تۇراتتى ، باشلىق بۇلارنىڭ ئىچىدىن بىر ئىشكىنى ئېچىپ مېنى باشلاپ ئەكىردى ، ئاللا كارامەت ئۆيىنىڭ ئىچى پوق پۇرغاننىڭ دەستىدىن كۆزنى لازا قۇيغاندەك ئېچىشتۇراتتى.

- يېڭى مېھمان كىردى ئوبدان كۈتۈۋېلىڭلار - ھە! ، - دېدى باشلىق مېنى ئۇلارغا تۇنۇشتۇرۇپ گىدەيگىنىچە.

- خاتىرجەم بولسىلا باشلىق ، تازا ئوبدان كۈتۈۋالسىز بۇنى! ، - دېدى نان يېگەن تەرى يوق بىرسى كۈلگىنىچە ئورنىدىن تۇرۇپ.

باشلىق ئىشكىنى ئېتىۋېتىپ چىقىپ كىتە - كەتمەي ھېلىقى بىرى ئاچچىق بىلەن مەندىن سورىدى:

- نېمە ئىش قىلغان؟

- پارا يېگەن...

- نېمە ئىش قىلاتتىڭ؟

- خەلق ساقچىسى...

- ياخشى...ياخشى... بۇنى ئوبدان كۈتۈۋېلىڭلار! ، - دېدى تۆردە ئولتۇرغان باشقا بىرى گەپكە ئارلىشىپ.

«مېنى تۇسقى يوق بىر خالجاغا ئەكىرىپ قانداق كۈتۈۋالدىغان بولغىتتى بۇلار ، ھېچ بىر تاھارەت قىلىدىغان كاتەك كۆرۈنمەيدىيا؟ بۇ پىرغىرىم ئۇپتا بېشىغا ئىسسىق ئۆتۈپ كېتىپ كۆزۈم كۆرمەس بولۇپ قالدۇمۇ - يا!»

تاھارىتىم قاتتىق قىستاپ كەتكەچكە سىيىدىغان كاتەك ئىزدەپ ئالدىمغا بىر ئاز ئېڭىشتىم ، قارىسام تۆت مېتىر كەڭلىكتىكى تاختا سوپىدا ئون تۆت ئادەم ماڭا قاراپ ھىجىيىشپ ئولتۇرۇپتۇ.

- قېنى يۇقىرىغا ئۆتسىلە! ، - دېدى ھېلىقى ئاۋاق ئىككى قۇلى بىلەن تاختا سۇپىنىڭ يۇقىرىسىنى كۆرسىتىپ.

- مەن... مەن... بۇ... بۇ... ياتاق... ياتاقما؟ - دېدىم بۇ جاينىڭ خالىجاي ئەمەس بەلكى ياتاق ئىكەنلىكىدىن ھەيران قېلىپ.

- شۇنداق ھاجىم ئاكا، بۇ ئۆزلىرىنىڭ كامېرى، ئاستىلىرىغا كۆپە سالامدۇق - يا؟ - دېدى يەنە بىر پاكىز ئوغرى كۈلگىنىچە ئورنىدىن تۇرۇپ.

- تارتىمىسىلا ئۆزلىرىنىڭ ئۆيىدەك ئازادە ئولتۇرسىلا! - دېدى ئارقا بۇرجەكتىن ئۆلەي دەپ قالغان بىر قېرى ئىنجىقلاپ ئالدىغا سۈرۈلگىنىچە ماڭا ھاڭۋېقىپ قاراپ.

مەن ئۆزەمنىڭ ئىززىتىنى بىلىپ تاختا سۈپىنىڭ يۇقىرىسىغا ئۆتۈپ ئەمدى ئولتۇراي دېيىشىم باشتا گەپ قىلغان ھېلىقى ئاۋاق ئالدىمغا يۈگۈرۈپ كېلىپ پېشىمنى تارتتى:

- ئامبال غۇجام، بۇ يەردە ئولتۇرۇشتىن بۇرۇن سۈرەتكە چۈشۈۋالغايلا! «توۋۋا قىلىمىدىم، مانىچە يىل ساقچى بولۇپ بىرىسمۇ سۈرەتكە تارتىپ قۇياي دېمىگەن ئىدى، ماۋۇ كىشىلەر نېمانچە مېھماندوست، نېمانچە كۆڭلى ياخشى... ۋاھ... ۋاھ...»

- قەيەردە تۇرىمەن؟ - دەپ سورىدىم بىر قۇلۇمدا شەپكەمنى تۈزەشتۈرۈپ چىرايىمدىكى كۈلكەمنى باسقۇنىمچە بىر قۇلۇمدا تامبىلىمنىڭ بېغىنى تۇتۇپ.

- مانا ماۋۇ يەردە تۇرىدىلا ھاجىم ئاكا!

مەن ھېلىقى ئاۋاق كۆرسەتكەن تامغا بېرىپ يۆلىنىپ تۇردۇم.

- كەينىلىرىنى قىلسىلا قارىم غۇجام!

«سۈرەت دىگەنگە ئالدىدىن چۈشمەسمىدۇلا... بۇ قانداق سۈرەتكە چۈشۈشتۇ

ئەمدى!»

مەن تەمتىلەپ ئاستا كەينىمنى قىلىپ تۇردۇم، مۇشۇ تاپتا كاللامغا كەلمىگەن خىياللار كىلىشكە باشلىدى.

- كۆينەكلىرىنى سالغايلا پوندەك غۇجام!

كۆينەكنىمۇ سالىدىم.

- ئەمدى تامبالنى سالىسلا ئۆز خېنىم!

«ئۆز خېنىم؟... ۋوي بۇ جاھان نېمە بولۇپ كەتتى ئەمدى! مەن توختى ئەمدى

ئۆز خېنىم بولدۇمما؟»

- نېمە... تامبالنى سالىسلا؟ مەن رەسىمگە چۈشەمدىم - يا مۇنچىغا

چۈشەمدىم؟ - دېدىم ئاچچىقىمدا ئۇلارنىڭ گېپىنى چۈشەنەلمەي كەينىمگە بۇرالغىنىمچە.

- سىلنىڭ سالغۇللىرى كەلمىگەن بولسا بىز بار غۇجام! - دېدى بىرسى يېنىدىكىلەرگە ئىشارەت قىلىپ.

ئاڭغىچە ئون نەچچە ئادەم ئورنىدىن تۇرۇشۇپ ئالدىمغا يۇپۇرۇلۇپ كېلىشكىنىچە ياقامدىن بۇغۇپ قوناق سوققاندىك سوقۇشقا باشلىدى... ئۈرە-ئۈر... تىپە-تەپ... ھېچبىر توختايدىغاندىك ئەمەس...

- خوش بۇلاي... مەن ئۆلەي دېدىم... ماڭا رەھىم قىلىڭلار جېنىم ئاكيلار! - دېدىم تاياق-توقماققا چىدىيالىماي ۋارقىراپ يىغلىغىنىمچە ئۇلارنىڭ پۇتىنى سىلاپ تۇرۇپ.

ئۇلار مېنى ئۇرۇشتىن توختاپ مىڭ - بىر بالادا ئورنىغا بېرىپ ئولتۇرۇشتى. - قانداق كېلىنچەك خېنىم، تامبالنى سالاملا يا بىز سالدېرامدۇق؟ - دېدى ئارىدىن بىرسى ھىجىيىپ تۇرۇپ ماڭا تەنە بىلەن.

- ۋاي سالاي ئۇكام، سالاي... رەسىمگە تارتامسەن، ياكى سىن ئالغۇغا ئالامسەن، ئىشقىلىپ تامبالنى سالسام بولىدىغاندۇ؟

مەن شۇنداق دېگىنىمچە كۆزلىرىمدىن يامغۇردەك ياش تۈكۈپ تامبىلىمنى سالغىنىمچە ئاندىن تۇغما ھالەتتە تامغا ئالدىمنى قىلىپ تۇردۇم.

- تامغا چىڭ چاپلىشىپ تۇرغايلا ئامبال غۇجام!
تامغا چىڭ چاپلاشتىم.

- ئىككى قوللىرىنى كەرىپ تۇرسىلا غۇجام!

- ئىككى قۇلۇمنى سارنىڭ قانتىدەك تازا كەرىپ تۇردۇم.

- چاتراقنى كەرسىلە ئۈز غۇجام!

چاترىقىمنىمۇ كەردىم.

- بىر... ئىككى... ئۈچ!

تۇيۇقسىز بەدىنىمگە چېچىلغان سۇغۇق سۇدىن ئەندىكىپ ۋارقىراپ سېلىپ قۇلۇمنى مىدىرلىتىپ سالدىم، بىرسى ئېغىزى بىلەن گەدىنىمدىن باشلاپ سونجىقىمغىچە سۇ پۈركۈپ چىقىۋاتاتتى، مىدىراپ كەتكىنىمنى كۆرۈپ كەينىمدىكى سۈرەتچى ئاچچىقلاپ ۋارقىرىدى:

- تۇرالمىغان بولساڭ مەن تۇرغۇزۇپ قۇيايما؟

- ياق ئاكا...مەن ئۆزۈم تۇراي!، - دېدىم دەرھال قۇلۇمنى تامغا چاپلاپ ئۇلارنىڭ يەنە «ياردەم قىلىشى» دىن ئەنسىرەپ.

شۇنداق قىلىپ سۆرەتچى مىنىڭ بىر يانغا ئۆتۈپ كىيىمنى كىيىۋېلىشنى بۇيرىدى، دەرھال كىيىمنى كىيىپ تامدىكى چۈشكەن سۈرىتىگە قارىدىم، ھەر نېمە بولسا ئۇستا سۈرەتچىنىڭ قۇلىغا چۈشۈپتىكەنمەن، دىگەندەك تامدىكى سۈرىتىم شۇ پېتى چىقىپتۇ، ئاندىن تۆردىكى ساھىبخانلارغا قارىدىم، ئۇلار تامدىكى سۈرىتىمنى كۆرۈپ كۈلۈشكىنىدىن تاختا سۈپىنىڭ ئۈستىدە قۇرسىقىنى تۇتۇشۇپ يۇمىلانغىلى تۇرۇپتۇ...مەنمۇ ئۇلارغا ئەگىشىپ كۈلگىلى تۇردۇم...

- سىلگە كۈلگىلى تېخى بالدۇر غۇجام، ئالدىرىمىسلا!، - دېدى ھېلىقى كاززاپ ئورنىدىن تۇرۇپ ئالدىمغا دىۋەيلەپ كىلىپ، - ئېيتىسلا كۆڭۈللىرى ئايروپىلان تارتامدۇ ياكى موتوسېكىلىتمۇ؟
«ئۆزەڭنى ساقچى دىگەنگە تۈيە مانا!...ئۆمرۈمدە چىقمىغان ئايروپىلانغىمۇ چىقىدىغان بولدۇم...ئىست...ئىست!»

ئۇلارنىڭ سۇئالىغا ئالدىراپ جاۋاپ بەردىم:
- ماڭا مىنىدىغانغا ئىشەك بولسىمۇ بۇلىتتى...
- بۇ يەردە تېخى سەندىن بۈلەك ئىشەك يوق!
- ئەمىسە موتۇغا چىقسامۇ چىقاي!، - دېدىم يەنە كۆزۈمدىن ياش ئاققۇزۇپ.
ئۇلار مىنى باشتا موتۇغا چىقاردى، ئۆمرۈمدە ھەيدىمگەن موتۇسىكىلىت ئىكەن، شۇنداقمۇ ھوزۇرلاندىم... كېيىن تۇنۇرغا نان ياقىمىز دەپ ئىنەكلىرىمدىن ئوت چىقىرىۋەتتى... ۋاھ... ۋاھ... بۇ سامسىلارنىڭ ئوخشىغىنىنى... ھەر قېتىم ئىنىكىمگە نان ياققاندا... ئوتنىڭ ئۇچقىنى كۆزۈمنىڭ ئالدىدا يۇلتۇزدەك ئېقىشىپ يۈرگەن... دەم تۇرۇپ يۇلتۇز چاقنىغان... دەم تۇرۇپ كۆز ئالدىمدا سالىۇت ئېتىلغان... ئاھ... گۈزەل دۇنيا... ئاھ... يۇلتۇزغا تولغان دۇنيا...
- ۋوي نان كۆيۈپ كەتتى تونۇرنىڭ دۇتىنى ئەت!، - دەپ ۋارقىرىدى بېشىمدا چۆرگىلەپ يۈرۈپ نان يېقىۋاتقان ناۋاي دېگەن ئەبلەخ شاگىرتىغا.

«ئەمدى تونۇرنىڭ دۇتىنى قانداق ئېتىدىغاندۇ؟»

بىردەمنىڭ ئىچىدە ئاللا بىركىملەر كەينىمگە يۇپۇرۇلۇپ كىلىپ نۆۋەت بىلەن تونۇرنىڭ دۇتىغا يەن كۆتۈمگە تەپكىلى تۇردى... ھەر بىر تېپىشىدە ئالدىمغا بىر موللاق ئاتىمەن... ھەر بىر تېپىشىدە ئالدىمغا بىر موللاق ئاتىمەن... ۋاي

تېپىك... ۋاي تېپىك...

خۇدانىڭ ئىلتىپاتى بىلەن ئاخىرى دۇتمۇ ئېتىلدى، ئەمدى ئۇھ دىيىشىم سۇراق دېگەن باشلىنىپ كەتمەسمۇ...

ۋاي... ۋاي... ۋاي! مەن ئۆزۈمنى ساقچى دەپ يۈرۈپتىمەن... ھەقىقىي ساقچىلار بۇ يەردىكەن ئەمەسمۇ؟... يېرىم سائەتكە قالماي ئىچىمدىكى گەپلەرنى چىش پاستىسىنى سىققاندەك سىقىپ ئالدى ئەمەسمۇ بۇ گۈيلار!

سوئال - سوراق تۈگەپ ئەمدى ئولتۇراي دىيىشىم بىرسى «سەپراس!» دەپ توۋلىماسمۇ... ئۇلار ھەممىسى ئورنىدىن تۇرۇشۇپ تاختا سويپىغا تىزىلىشىپ ئۆرە تۇرۇشتى.

«ئەمدى بۇ نېمە كارامەتتۇ؟»

بىرسى قۇلقىمنىڭ تۈۋىگە بىر مۇشت سېلىپ ماڭا ۋارقىردى:

- نامازغا تۇر، مۇناپىق!

- تاھارىتىم يوقتى ئاكا!

- تىياممۇم قىل!

- تىياممۇمنى بىلمەيمەن ئاكا!

- ئەمىسە مەن ساڭا ئۆگىتەي!

ئۇ شۇنداق دىگىنىچە قۇلقىمنىڭ تۈۋىگە يەنە بىرنى سالىدى، مەن ئاغرىققا چىدىيالمى ۋارقىراپ كەتتىم:

- ۋاي مەن بىلىمەن ئاكا... ماڭا ئۆگەتمە... ماڭا ئۆگەتمە!

- تىز بول ئىتنىڭ بالىسى!

مەن بۇرۇن چوڭلاردىن ئاڭلىغىنىم بويىچە ھاپىلا - شاپىلا تىياممۇم قىلىپ سەپكە قېتىلدىم.

شۇنداق قىلىپ قاماقخانا ھاياتىم باشلىنىپ كەتتى، مەن يېڭى كىرگەنلىكىم ئۈچۈن «پوقلاقخانا» تەرەپتە يەنى گەندە چىلىكى تەرەپتە ياتتىم، كۈندە ئىككى ۋاق ياتىقىمىزنىڭ ئالدىدىكى ھويلىغا ئون مىنۇتتىن شامالداقلى ئاچىقاتتى، قالغان ۋاقىتتا بۇ تۆت كىشىلىك كامىردا ئون بەشىمىز خۇددى كىچىك ماشىنىغا يىگىرمە ئادەم چىققاندەك قىستىلىپ - چىڭدىلىپ ئولتۇراتتۇق، يەتتىنچى ئاينىڭ پىرغىرىم ئىسسىقىدا يۈرىكىمىز چالىشىپ ئېگىز - تارلىقى يېرىم مېتىرغا بارمايدىغان بىر تال ھاۋادانغا قاراپ تىلىمىزنى سۇزۇپ ھاسىراپ ئولتۇرشاتتۇق...

بۇنى ئاز دەپ شامالداشقا ئاچىققاندا توسىقى يوق خالاغا كىرىشىنى خالىمىغان
بىرقانچە كامىرداشلىرىم ياتاققا كىرە كىرمەي كۆتىگە پىلاستىر خالتىلىرىنى
كىيىشپ «ياتاقشىتىپ» قويۇۋېتىشكە باشلايتتى...

خۇدايا توۋۋا قىلىمىدىم، بۇ تۈرمىمۇ...ياكى مەسچىتىمۇ... ھەر بىر كامېردا
بەش-ئالتىدىن سىياسى جىنايەتچى...ھە دىسە ئادەمگە تەبلىخ قىلغان...ئايەت
ئۆگەتكەن... ئۆگەتكەننى يادلىمىساڭ تېخى...يادلىغاننى ئېيتىپ بەرمىسەڭ
تېخى...دېيەلمىسەڭ قۇلاق تۈۋىڭگە يىگىنىڭ يېگەن...ھېلى پىشىن نامىزى ئۇقۇ
دېگەن...ھېلى خۇپتەن ئۇقۇ دېگەن...ئازراقلا خوشياقماي قالسا...گۈمبىلىدىتىپ
سالغان...ۋاي...ۋاي... ئىشقىلىپ توختى پوكان بولغانغا گالغىچە توپىدۇم...

سەھەردە بەرگەن ئىككى تال ياڭاقچىلىك ھور ناننىڭ بىرى ئەتىگەنلىك
ناشتا بولسا يەنە بىرسى بولسا چۈشلۈك تاماققا ھېساب، بىرلا چاپىنساڭ ئىككىلىسى
چىشىڭنىڭ كاۋىكىغا كىلىپ توختىغان...كەچتە ئۆگرە ئىسىملىك بوغداي ئۇنى
ئۇمىچى...جەمئىيەتتە بۇ بوغداي ئۇمىچىنى ئىت-چوشقا يەپ سالىسا ئىككى
قۇلىقىمنى كىسىپ بېرەي! ئىشقىلىپ ئاچ قورساققا قىلغىلى ئىش يوق ئۇرۇغ-
تۇغقانلىرىمىز نان ئۇراپ كىرگۈزگەن قېلىن پاختا ياغلىقنىڭ يىپلىرىنى بىردىن-بىر
سۇغۇرۇپ ئېلىپ ياڭاق چوڭلۇقتىكى «يىپ قاپاق»لارنى تۇقۇپ ئولتۇراتتۇق...

تۇقۇلغان بۇ يىپ قاپاقلار ناھايىتى چىرايلىق ھەم سىپتا بولۇپ تېخى بەزى
جىنايەتچىلەر ھەرخىل رەڭدىكى يىپلاردىن پايدىلىنىپ تۈرلۈك نەقىش-سۆرەتلەرنى
، يىل ئاي سانلارنى چىقىرىش ئاتى، ئۆگزىدە چارلاپ يۈرۈيدىغان قۇراللىق بالا
ئەسكەرلەر ھەدىسە بېشىمىزغا كىلىپ بىزدىن قاپاق سۇرايتتى، بىز توقۇغان
قاپاقلرىمىزدىن بىرنى ئۇلارغا خۇشامەت قىلىپ بېرەتتۇق، ئۇلار خۇشى كەلسە
بىزگە رەھمەت دەپ قۇيۇپ كېتىپ قالاتتى، لېكىن بۇ «قۇرۇق رەھمەت» نى ئاددى
چاغلانغا بولمايتتى، ھېچ بولمىغاندا ئايدا بىر قېتىم بولىدىغان «چوڭ
تەكشۈرۈش» تە بىزنىڭ قاپقىمىزنى ئالغان ئەسكەرلەردىن بىرەسى بىزنىڭ
كامىرىمىزنى تەكشۈرۈشكە نېسىپ بولۇپ قالسا ھېلىقى قاپاقنىڭ يۈزىنى قىلىپ
بىزنى «بىر-ئىككى سېكۇنت ئىچىدە ئىككى قۇلۇڭنى تامغا ئېلىپ تۇرۇپ
تەكشۈرۈشكە ماسلاشمىدىڭ!» دەپ بەش-ئونى بىرلىشىپ نۆۋەت بىلەن
دەسسىمەيتتى، ياستۇقلىرىمىزنى پىچاق بىلەن يېرىپ توزغاقلرىنى تىشىغا
توزىتىۋەتمەيتتى، يەيدىغان نانلىرىمىزنى تاھارەت تۇڭىغا تاشلاپ قۇيىدىغان،

ساقلاپ قويغان بىرە ئۇچۇم قۇرۇق ئۈزۈملۈرىمىزنى توپىغا ئىلەشتۈرۈۋېتىدىغان ئىشلارنى قىلمايتتى، تېخى بەزىدە ئارىمىزغا چىرىكلەشكەن كاتتا ئەمەلدارلاردىن ياكى ئاق سېتىشقا چېتىلىپ قالغان ھارامزادە بايلاردىن كىرىپ قالغان بولسا ئۇلارنىڭ چاچ سويۇنى دىگەندەك نەرسىلەرنىڭ يېرىمىنى سىقىپ چىقىرىۋېتىپ قالغان يىرىگە سىيىپ قۇيىدىغان ئىشلارنىمۇ قىلمايتتى، ئۇلار تەكشۈرۈشنى تۈگىتىپ ياتاقىدىن چىكەتكەندە ئىككى قولىمىزنى تامغا ئېلىپ تىتىرەپ تۇرغان ۋاقىتىمىزدا «بىزگە ئوغۇرلۇقچە قارىدىڭ» دىگەننى باھانە قىلىپ ئاچ بېقىنىمىزغا ئۆلگۈدەك تىپىپ يەرگە چاپلىۋېتىپ ماڭمايتتى... ئىشقىلىپ بىر تال قاپاقنىڭ كارامىتى بەكلا زور ئىدى.

بۈگۈن چۈشكە ئاز قالغاندا قاماقخانا باشلىقى يەنە بىر يېڭى مېھماننى باشلاپ ئەكىردى، قارىساق يىگىرمىلەردىن ئاشقان ياش بىر يىگىت.

- يېڭى مېھمان كىردى ئوبدان كۈتۈۋېلىڭلار-ھە!، - دېدى باشلىق ئاۋۋالقىدەك ئۇنى بىزگە تۇنۇشتۇرۇپ قويۇپ گىدەيگىنىچە.

- خاتىرجەم بولسىلا باشلىق، تازا ئوبدان كۈتۈۋالماز بۇنى!، - دېدىم مەنمۇ بوش كەلمەي ئورنۇمدىن ھىجىيىپ تۇرۇپ.

باشلىق ئىشكىنى ئېيتىۋېتىپ چىقا - چىقماي مەن ئالدىراپ ئۇنىڭدىن سورىدىم:

- سەن نېمە ئىش قىلغان؟

- ئادەم ئۆلتۈرگەن!

- نې...نې...نېمە؟

- ئادەم ئۆلتۈرگەن!

بۇ جاۋاپتىن كۆزلىرىم يوغاناپ ئېغىزىمغا كەلگەن تۈپۈكنى «غۇرتتىدە» يۇتۇپ يېنىمدىكى سۈرەتچىگە قارىدىم. سۈرەتچى بولغان ئەبلەخ بېشىنى ئىككى يانغا چايقاپ نېگاتىپ قالمىغانلىقىنى ئېيتتى... موتۇسكىلىت ساتىدىغىنى بىلەن ناۋايغا قارىدىم، ئۇلارمۇ بېشىنى چايقاپ بۈگۈن سودا قىلمايدىغانلىقىنى بىلدۈرۈشتى، مەنمۇ ئۆزەمچە ئاستا شۇك بولۇپ قىلىپ ئورنۇمغا كىلىپ ئولتۇردۇم...

ئاخىرى ئارىمىزدىكى ئەڭ يۈرەكلىك بولغان كامېر باشلىقى ئېغىز ئاچتى:

- نېمە ئىش بىلەن كىردىڭ تەپسىلى دېگىن!

يىگىت ئىككى بېشىنى قاماللاپ سەينادا زوڭ ئولتۇرغىنىچە ئېغىر سۈكۈتكە

پاتىتى ئاندىن كۈلۈپ كېتىپ گەپ قىلىشقا باشلىدى:

- مېنىڭ ئاتا-ئانىم ئادەتتىكى بىر تىجارەتچى ئىدى، مەن تۇلۇقسىزدىنلا تېببىي مەكتەپكە ئۆتۈپ قېلىپ ئۈچ يىلدا ئوقۇش پۈتتۈردۈم، لېكىن خىزمەتكە ئۇرۇنۇشالمايدىم، دوختۇرخانىلار ئوتتۇرا تېخنىكومنى پۈتتۈرگەن بالىلارنى ئالىمىدى، ئۇلارنىڭ ئالىدىغان ئادىمىنىڭ شەرتلىرى چوقۇم ئالى مەكتەپنى پۈتتۈرگەن ياكى ئۇنىڭدىن يۇقىرى ئوقۇش تارىخ بۇلىشى، تۇغۇلغان يۇرتى چوقۇم بۇ يۇرتتىن ئەمەس ئۈچ-تۆت مىڭ كىلومېتىرنىڭ ئىچىدىن بولۇشى كېرەك ئىكەن، ئىشقىلىپ مەن بۇ شەھەردىن ھېچقانداق خىزمەت تاپالمايدىم.

ئاخىرى ئۆزەمنىڭ قىزىقىشى بويىچە قوي-كالا باقماقچى بولدۇم، دادام مىڭ تەسلىكتە يېغىپ قويغان بەش مىڭ يۈەن پۇلغا نەسلىلىك دولان قوچقىرىنىڭ قوزىسىدىن بىرنى ئېلىپ بەردى، ئۇنىڭ كەينىگە سېلىپ يۈرۈپ يىمەي-يېگۈزدۈم، ئىچمەي-ئىچۈردۈم، كاساپەت ئاخىرى باققىنىمغا يارىشا ئاجايىپ بىر قوي بىلىپ چىقتى، قوي بولۇپ چىققاندىمۇ ھەقىقىي دولان قوچقىرى دەڭلا...بوي بەستى توپاقتەك...قۇيرىقى دېگەن...ۋاھ...ۋاھ كاساپەتنىڭ...ھەرقانداق ئادەم قوچقىرىمنى بىر كۆرسە ئېغىلىمدىن كىتەلمەيتتى...

شۇنداق كۈنلەردە شەھىرىمىزدىكى كاتتا بىر ئەمەلدارنىڭ قوچقىرىمغا كۆزى چۈشۈپ ماڭا ئەلچى قۇيۇپتۇ، مەن ساتقىلى ئۈنىمىدىم. بىر كۈنى ئۇ كاتتا ئەمەلدار بىز تۇرۇشلۇق مەھەللىدىكى بازار باشلىقىنى بىزنىڭ ئۆيگە ئەۋەتىپتۇ، مەن ئۇ بازار باشلىقى دېگەن ئەبلەخنىڭمۇ گىپىگە كىرمىدىم، جاھىل بولغانلىقىم ئۈچۈن داداممۇ ماڭا جىق كۈچىيەلمىدى...

ئاخىرى بىر كۈنى ئۇ كاتتا ئەمەلدار مىنىڭ قوچقىرىمنى ئۆزىنىڭ يۈزىمىڭ كويلۇق نەسلىلىك دولان ساغلىقىغا قويدۇرۇۋالدىغان بولۇپتۇ، دادامنىڭ گىپىگە كىرىپ ئۇنىڭغا ماقۇل بولدۇم لېكىن مەن قوچقىرىم بىلەن بىللە بارىدىغان ئىش تۈگىگەندە ئۇنى ئۆزۈم قايتۇرۇپ ئەكىلىدىغان بولدۇم.

مەن قوچقارنى مىڭ بىر بالادا شۈپەك تىراكتۇرغا سېلىپ شۈپەكنى ھەيدەپ ئۇ كاتتا ئەمەلدارنىڭ شەھەرگە يېقىن يەردىكى چوڭ داچىسىغا ئاپاردىم، ئۇ كاتتا ئەمەلدار يولۇمغا قاراپ تۇرۇپتىكەن، ئىككىمىز قوچقارنى ھويلىغا تەسلىكتە چۈشۈرۈپ ئېغىل تەرەپكە ئېلىپ ماڭدۇق، لېكىن شۇ چاغدا كۈتۈلمىگەن بىر ئىش يۈز بەردى...

- قانداق ئىش يۈز بەردى؟، - دېدىم گەپنىڭ ئاخىرىغا تەقەززا بولۇپ.

- قانداق ئىش يۈز بىرەتتى، - دېدى يىگىت كۈلگىنىچە پىشانىسىگە شاپىلاقلاپ، - بىزنىڭ قوچقار دېگەن ئۇ ھايۋان ئەقلىدىن ئېزىپ ھويلىغا كىرە - كىرمەي تال - باراڭ ئاستىدا توپغا تەييار بولۇپ ياسىنىپ ئولتۇرغان باشلىقنىڭ چىرايلىق خۇتۇنىغا تاڭ بولۇپ يۇرۇيدۇ، بىچارە خوتۇن قولىدىكى ئەينەكنى تاشلاپ قۇيۇپ چىقىراپ ۋاقىرىغىنىچە قېچىشقا باشلىدى... بۇ قوچقار دېگەن ھاياسىز ئەبلەخ ئۇ خوتۇننىڭ كەينىدىن قوغلايدۇ... ئۇ خوتۇن قاچىدۇ... قوچقار قوغلايدۇ... ئاللا كارامەت... قوچقار ئۇ خوتۇننى قوغلاپ بۇ ئىشكىتىن كىرىپ ئۇ ئىشكىتىن چىقىدۇ... ئۇ خوتۇن قوچقىرىمنىڭ ئالدىدا قورقۇپ قېچىپ ئۇ ئىشكىتىن كىرىپ بۇ ئىشكىتىن چىقىدۇ... قارىسام يېنىمدىكى ئۇ كاتتا ئەمەلدار ئاغىزىنى تۇتۇپ كۈلگىلى تۇرماسمۇ...

ئىچىمدە دەپتىمەن «خۇدايا تۆۋە، جاھاندا مۇشۇنداقمۇ ئەر كىشى بۇلىدىكەن، ئىست بۇنىڭ ئەر بولۇپ قالغىنىغا، ئۆز خەلقىنىڭ ئالدىدا گۇيا شىردەك ھەيۋە بىلەن تۇرغان، ئۆزىدىن يۇقۇرلارنىڭ ئالدىدا پاهىشەدەك كۆتۈنى تولغاپ ناينا قلاپ يۈرگەن، چىچاي سىنىڭ ئەمەلدارلىقىڭغا!...»، شۇنىڭ بىلەن ئاچچىقىمدا قوچقىرىمنىمۇ توسمىدىم.

بىردەمدىن كېيىن ئۇ خوتۇن ئەقلىگە كىلىپ ھويلىدىكى شوتنىڭ بالىقىغا چىقىۋېلىپ ھاسىراپ يىغلاشقا باشلىدى، يېنىمدىكى ئۇ كاتتا غۇجام تېخىچە كۈلكىسىنى توختىتالمايۋاتاتتى....

تۇيۇقسىز قوچقار دېگەن ئەبلەخ بىز تەرەپكە قاراپ يېنىمدىكى تاماشا كۆرۈۋاتقان ئۇ كاتتا ئەمەلدارنى نىشانلاپ كەينىگە داچىشقا باشلىدى... ئېغىزىمغا ئىسسىق سۈكەلدى... بۇ ياخشىلىقنىڭ بىشارىتى ئەمەس ئىدى...

قوچقار كەينىگە ئوبدان يېنىپ بولۇپ ئالدىغا ئېتىلغىنىچە كاتتا ئەمەلدار تەرەپكە ئېتىلدى... باشلىق دەرھال قاچتى... ئاڭغىچە قوچقار ئۇنىڭغا يېتىشىۋالدى...

ئىچىمدە «ئاه خۇدا... قوچقار ئەمدى بۇ كاتتا ئەمەلدارنى ئۈسۈپ قوۋۇرغىسىدىن ھېچ بولمىغاندا ئىككى - ئۈچىنى سۇندۇرۇۋېتىدىغان بولدى» دەپ كۆزۈمنى يۇمىۋالماقچى بولدۇم... لېكىن قوچقار دېگەن بۇ ھايۋان ئۇ كاتتا ئەمەلدارنى ئۈسۈش ئەمەس بەلكى ئۇنىڭغىمۇ تاڭ بولۇپ يۈرمەسمۇ...

بۇ قاملاشمىغان ئىشنى كۆرۈڭ... كاتتا ئەمەلدار ھاسىراپ قېچىشقا باشلىدى

...قوچقار توختىماي قوغلاشقا باشلىدى... كاتتا ئەمەلدار بۇ ئىشكىتىن كىرىپ ئۇ ئىشكىتىن چىقىدۇ... قوچقار بولسا ئۇنى قوغلاپ بۇ ئىشكىتىن كىرىپ ئۇ ئىشكىتىن چىقىدۇ... ئەمدىلىكتە شوتنىڭ ئۈستىدىكى خوتۇن كۈلگىنىچە ئويۇن كۆرۈشكە باشلىدى... مەنمۇ تاماشىا كۈرۈش ئۈچۈن قوچقارنى توسمىدىم...

بىر چاغدا قارىسام ھويلىدا يا باشلىق يوق... يا قۇچقىرىم يوق... «بۇ ئەبلەخ قۇچقىرىمنى پىچاقلاپ ئۆلتۈرۈپ قويىمىسۇن يەنە؟!» مەن بۇلارنى ئويلاپ دەرھال ئۇنىڭ ئۈيىگە كىردىم، قارىسام خوتۇنچىلىك ئەقلى يوق بۇ كاتتا كىشى قوچقاردىن قورقۇپ زال ئۆيىدىكى ئارقا ئىشكىتىن ئۇدۇل ئۆيىنىڭ كەينىدىكى قۇي ئېغىلىغا قاراپ يۈگۈرۈۋاتىدۇ، مەن يۈگۈرەپ چىقىشىم قوچقار دېگەن ئەبلەخ ئۇنىڭ كەينىدىن يېتىشىۋېلىپ ئۇنىڭغا تاك بولغىنىچە ئۇنى قىستاپ كالىسىنى قوي ئېغىلىنىڭ غارال ئارلىقىغا تازا پاتتۇرۇپ ئۇنىڭغا ۋەھشىلەرچە ھۇجۇم قىلغىلى تۇرۇپتۇ...

ئالاھىزەل يېرىم سائەتلەردىن كېيىن قوچقىرىم دېگەن بۇ ھاياسىز ئۇ كاتتا ئەمەلدارنى قۇيۇۋېتىپ يېنىمغا ھاسىراپ كەلدى... كاتتا ئەمەلدار چىرايى سارغايغان ھالدا غارالنىڭ ئارلىقىغا بېشىنى تىققان پېتى خاھىشلاپ پوتلا-مىشقىسىنى ئېقىتقىلى تۇرۇپتۇ، ئۇنىڭ غارالغا كەپلىشىپ قالغان بېشى بىلەن خېلى ھەپلىشىپ باققان بولساممۇ پەقەت چىقىرىلمىدىم، بۇ كاساپەت بايام كالىسىنى قانداق بۇلۇپ بۇ غارالغا پاتقۇزغان بولغىتتى، ئاخىرى بولماي ئۆيىنىڭ بىر يەرلىرىدىن كەكە - پالتا دىگەندەك بىر نەرسىلەرنى ئىزدەپ تېپىپ مىڭ بىر بالادا غارالنىڭ بالدىقىنى چۇۋۇپ ئاندىن ئۇنىڭ خاپان بېشىنى غارالدىن چىقاردىم، قارىسام ئۇ ماڭا قاراپ ساراڭدەك ھىجايغىنىچە ئىككى قولى بىلەن ئىشتىنىنىڭ كەينىنى تۇتۇپ تۇرۇۋاپتۇ...

- نېمە ئىش بولدى ئاكا؟، - دېدىم ئۇنى خىجىل قىلماسلىق ئۈچۈن بىلمەسكە سېلىپ.

- ھە... ھە... ھېچ ئىش بولمىدى!، - دېدى ئۇ گېلىنى قىرىپ ئىلگىرىكى مۇغەمبەرلىكى بىلەن.

- قارىسام تامبىلىڭىزنىڭ كەينى تىكىشى قۇيۇپ بەرگەندەك قىلىدۇ!، - دېدىم ئۇنىڭ يۇغانلىق كىيىمىنى كۆتۈرەلمەي قەستەن چېقىشىپ.

- ھە شۇنداقمۇ؟، - دېدى ئۇ غارالغا يۆلىنىپ تۇرۇپ تازا بىر تىنىۋالغاندىن

كېيىن ماڭا سەپسىلىپ قاراپ، - سەن ھەممىنى كۆردۈڭما؟

- كۆردۈم!

- نېمىنى كۆردۈڭ؟

- قوچقارنى قوچقارغا قويغاننى!

- ئەستەخپۇرۇللاھ... سەن نېمە ئىش قىلىسەن ئۇكام؟

- تېببىي تېخنىكومنى پۈتتۈرۈپ ئۆيدە خىزمەت كۈتۈپ ئولتۇرۇۋاتىمەن ئاكا!

- ئەتە ئەتتىگەن ئارخىپىڭنى ئېلىپ ئىشخاناغا بار، يېزا شىپاخاناغا چىقىپ

ئىشلەيسەن!

«چۈشۈمۈ - ئۇڭامۇ بۇ، مەندەك بىچارىگە نەدىكى خىزمەت ئۇ... ھەر قاچان

چۈش كۆرۈۋاتىمەن...»

- ياق شەھەردە ئىشلەيمەن!، - دېدىم چۈشۈمدە بولسىمۇ بۇ گەپلەرنى

ئېيتىۋېلىش ئۈچۈن.

- شەھەردە ئىشتات يوق!

- ئىچكىرىدىن يىلدا بىرە مىڭ نان قېپىنى ئاچىقسىڭىز ئىشتات باركەن،

مەندەك بىر قوچقارنىڭ ئىگىسىگە ئىشتات يوقما؟

مەن «قوچقار» دېگەن سۆزنى ۋەزىنلىك قىلىپ ئېيتتىم، ئۇ بىردەم شۈك

تۇرۇپ قېلىپ ئېغىز ئاچتى:

- بۈگۈن كۆرگەن ئىشنى ئىنسانغا تىنماسلىققا قەسەم ئىچەلمەسەن؟

- قەسەمنى شەھەرلىك دوختۇرخاناغا رەسمىي ئىشقا چۈشۈپ بولغاندىن كېيىن

ئىچمەن!، - دېدىم مەنمۇ بوش كەلمەي.

- بۇپتۇ، ئەتە ئىشقا چۈشسەن، ئارخىپىڭنى ئىشخاناغىلا يەتكۈزۈپ بەر!

مانا مۇشۇنداق قىلىپ قوچقىرىمنىڭ كارامىتىدە شەھەرلىك دوختۇرخانىنىڭ

تاشقى كېسەللىكلەر بۆلۈمىگە رەسمىي ئىشقا چۈشتۈم، لېكىن بۇ ئاسايىشلىق كۈنلەر

ئۇزۇنغا بارالمىدى، بىر كۈنى دوختۇرخانا باشلىقى يېغىن ئېچىپ «شەھەرلىك

جامائەت خەۋىپسىزلىك ئورۇنلىرى بىلەن تېرورچىلارغا قارشى مانېۋىر ئۆتكۈزۈمىز،

بىزنىڭ ۋەزىپىمىز يارىدار بولغانلارنى جىددىي قۇتقۇزۇش، ھەرقايسى بۆلۈملەر بۇ

ئىشقا يۈكسەك سىياسى ئاڭ بىلەن قاراپ سىياسى ۋەزىپە قاتارىدا بىجىرىشى

كېرەك!» دەپ بۇيرۇق چۈشۈردى، بۆلۈمدىكىلەر مېنى يېڭى كەلدى دەپ بۇ

شەھەرلىك ۋەزىپىگە مېنى ئاجراتتى، بىز شۇنداق قىلىپ ئون نەچچە دوختۇر -

سېسترا شەھەرلىك ج خ ئىدارىسىغا بېرىپ مانېۋىرنىڭ ئالدىنقى تەييارلىق خىزمەتلىرىگە قاتناشتۇق، مانېۋىرنىڭ مەزمۇنى مۇنداق ئىدى:

مەلۇم بىر جايدا تېرورچىلار بىلەن ساقچىلار تۇتۇشۇپ قالاتتى، دوختۇرخانىغا خەۋەر قىلىنغاندىن كېيىن بىز بىر قانچە دوختۇر - سېسترا ماشىنا بىلەن ئۇلارنى جىددىي قۇتقۇزۇش ئۈچۈن ئۇلار يارلانغان نەخ مەيدانىغا بېرىپ يارىدار بولغان ساقچى ۋە تېرورچىلارنى نوسىلىكىغا سېلىپ ماشىنىغا ئالاتتۇق ھەم دوختۇرخانىغا ئەكەلەتتۇق. دوختۇرخانىدىن كەلگەن بالىلارنىڭ بىر قىسمى تېرورچىنىڭ رولىنى ئالاتتى، بىر قىسمىمىز دوختۇر - سېسترانىڭ رولىنى ئالاتتۇق.

ھەممە تەييارلىقلار پۈتۈپ مانېۋىر باشلىنىش ئالدىدا تۇراتتى، نەخ مەيدانىغا ئاپتونوم رايۇننىڭ نۇرغۇن كاتتا رەھبەرلەر كېلىپ مەخسۇس لېنتا كەستى، نەچچە يۈز مىڭيۈەنگە تەكلىپ قىلىنغان دۆلەت دەرىجىلىك ئارتىسلار ناخشا - ئۇسسۇل دىگەنلەردىن چاڭ چىقىرۋەتتى، يېزا - بازارلارغا بىرمۇنچە بوۋاي - مومايلىرىنى ئەكەلىپ ئۇسۇلغا سېلىش ۋەزىپە قىلىندى... پۈتۈن ئىدارە - جەمئىيەتنىڭ ئىشچى خىزمەتچىلىرى بىر كۈن ئىش توختىتىپ مەيداندىكى قاقىرام ئاپتاپتا ئېغىزىنى ھاڭ ئاچقىنىچە ئېغىزىدىن كىرگەن چىۋىنىڭ بۇرىنىدىن قانداق چىكەتكەنلىكىنى سەزمىگەن ھالدا ئولتۇرۇشاتتى ... نۇتۇق سۆزلىگەنلەر بۇقېتىمقى مانېۋىرنىڭ ئەھمىيىتىدىن ھاياجانلىنىپ قان - يامغۇر يىغلاپ، ياقا - كۆينەكلىرىنى يىرتىشىپ، ئۆزىنى ئۆزى يەرگە ئېتىپ بۇ قېتىمقى مانېۋىرنىڭ دۇنيا تارىخىدا مىسلى كۆرۈلمىگەن ھەرىكەت بۇلىدىغانلىقىنى بىلدۈرۈشۈپ دۇنيا خەلقىگە ئۆزلىرىنىڭ پۇلاتتەك ئىرادىسىنى بىلدۈرۈشۈاتاتتى...

بىز ئىشخانىدا تېلېفون ساقلاپ ئولتۇراتتۇق، ئۇشتۇمتۇت تېلېفون جىرىڭلىدى، بىز ماشىنىنىڭ قۇلاقنى يارىدىغان سىگنالنى قۇيۇۋېتىپ نەخ مەيدانىغا يىتىپ بارغاندىن كېيىن ئالدىراپ يەرگە چۈشۈپ نەخ مەيدانىدا ياتقان توققۇز - ئونچە ئادەمگە سەپسالدۇق.

يەردە ياتقان ساقچىلار خىزمەت كىيىمى ۋە ئىزناك - گىربىلەرنىڭ تۇپىغا مىلىنىپ كەتمەسلىكى ئۈچۈن ئۆزلىرىنىڭ پۇقراچە كىيىملىرىنى كىيىۋاپتىكەن، بىز زادى قايسىسىنىڭ ساقچى، قايسىسىنىڭ تېرورچى ئىكەنلىكىنى بىلەلمەي قالدۇق، ئاڭغىچە باش دوختۇرمىز «تىز بول!» دەپ ۋارقىرىدى. مەن بەك جىددىيلىشىپ كەتكەچكە ئالدىمدا ياتقان بىرسىنى دەرھال نوسىلىكىغا سېلىپ شېرىكىم بىلەن

ئۇنى كۈتۈرۈپ قۇتقۇزۇش ماشىنىسىغا ئېلىپ ماڭىدىم، بىر چاغدا بىرسى قۇلاق تۈۋۈمگە شۇنداق قاتتىق بىرنى سالماسمۇ؟ مەن نېمە بولغانلىقىمنى بىلەلمەي ئايلانغاندەك بولۇپ ئورنۇمدا دەلدەڭشىگىنىمچە قولۇمدىكى نوسىلىكنى قۇيىۋەتتىم. بىر چاغدا نوسىلىكىدا ياتقان ئۇ بىرسى «ۋاي بېشىم!» دىگىنىچە ئورنىدىن چىقىراپ قوپتى، قارىسام نوسىلىكا قولۇمدىن چۈشۈپ كەتكەندە ئۇ بىچارىنىڭ كاللىسى يەردىكى چوقچىيىپ تۇرغان تاشقا چۈشۈپ كەينى مېڭىسى ئېتىلىپ كىتىپتىكەن، قىپقىزىل قان بىردەمدە ئۇنىڭ قۇلاق يۇمشىقىدىن سىرغىپ ئېقىشقا باشلىدى، تېرورچىنىڭ سەھنىدە ئوسۇل ئويىناپ ھېرىپ كەتكەن ئۆلەي دەپ قالغان چوڭ ئانىسى ئامراق نەۋرىسىنىڭ قانغا بويىلىپ كەتكەنلىكىنى كۈرۈپ «ۋاي ئىست بالام!» دىگىنىچە يەردىن قۇلىغا بىر تاشنى ئېلىپ دوڭغاقشىپ ھاسىرغىنىچە يۈگىرەپ كەلدى. دە قۇلىدىكى تاش بىلەن بېشىمغا كىلىشتۈرۈپ بىرنى سالىدى، ئاندىن شۇيەردىلا ئاغزىدىن كۆپۈك ياندۇرۇپ ئوڭىدىسىغا يېقىلىپ چۈشتى، مەنۇتقا قالماي مىنىڭمۇ يۈز-كۈزۈم قانغا بويالدى...

- ۋۇ ئەبلەخ كىمنى قۇتقازغانلىقىڭنى بىلەمسەن؟، - دەپ ۋارقىرىدى بۇ قېتىمقى مانېۋىرغا مەسئۇل باشلىق تەلەتنى بۇزۇپ مىنى بىر مۇشت سالغىنىغا قانماي.

- كىمنى قۇتقۇزۇپتىمەن؟، - دەپ ۋارقىرىدىم مەنمۇ ئاچچىقىمدا دادامدىن يەپ باقمىغان تاياقنى كۆتۈرەلمەي يۈز-كۈزۈمدىكى قاننى سۈرتكەچ.

- سەن ساقچىنى ئاۋۋال قۇتقۇزماي تېرورچىنى باشتا قۇتۇلدۇردۇڭ! مۇشۇ ئىشنىڭ ئۈچۈن سىياسى بولۇپ تۈرمىدە ياتىسەن!، - دېدى ئۇ يەنە ئالدىمغا داپشۇنۇپ كىلىپ.

- مەن قانداق بىلىمەن، يا پىشانىسىدە تېرۇرچى دەپ يېزىلمىغان تۇرسا!، - دەپ ۋارقىرىدىم لېكىن مەن «سىياسىي» دېگەن گەپنى ئاڭلاپ يەنە جىمىپ قالدىم، چۈنكى «سىياسىي» دېگەن گەپنىڭ ئاقىۋىتىنىڭ قانداق بولىدىغانلىقىنى تازا ئوبدان بىلەتتىم.

چۈشتىن كېيىنكى مانېۋىردا رەھبەرلىك مىنىڭ سەۋەنلىك ئۆتكۈزگىنىمنى بىلىپ مىنى تېرورچىنىڭ رۇلىنى ئويىنايدىغان تىزىملىككە كىرگۈزۈپ قويدى، ئاندىن دوختۇر-سېستىرالارنىڭ يارىلانغان تېرۇرچى بىلەن ساقچىلارنى ئۇبدان پەرىقلەندۈرۈشى ئۈچۈن تېرۇرچىنىڭ رولىنى ئالدىغانلارنىڭ بېشىغا دوپپا كىيگۈزۈپ

يۈز - كۈزىمىزگە بۇرۇت - ساقال سىزىپ قۇيىدى، ئەسلىدىغۇ ماڭا بۇرۇت سىزىپ قويمىسىمۇ بۇلاتتى لېكىن يېقىندىن بىرى يۇقىرىدىن ئۇقتۇرۇش چىقىپ ئىشچى - خىزمەتچىلەرنىڭ بۇرۇت قويغانلىرىدىن ھەسسىلەپ جەرىمانە ئېلىۋاتقاچقا مەنمۇ بۇرۇتۇمنى چۈشۈرۈپ ئۈلگۈرگەن ئىدىم، شۇنداق قىلىپ مەن چۈشتىن كېيىنكى مانېۋېردا تېرورچىلارغا بۇغداي ئۇنى يەتكۈزۈپ بىرىدىغان پوستەكچى تېرورچىنىڭ رۇلىنى ئالدىغان بولدۇم، بۇ قېتىمقى نەخ مەيداننىڭ ئورنى ئۇدا ئىككى - ئۈچ قېتىم ئۆزگەردى، مەن ئاڭغىچە بىر تاغار بۇغداي ئۇنىنى دولامغا ئېلىۋېلىپ ئۆيەردىن - بۆيەرگە كۈتۈرۈپ ھاسىراپ يۈردۈم، ھېرىپ ھالىمدىن كېتەي دېگەندە نەخ مەيدان ئورنى ئاخىرى مېنى ئۇرغان باشلىقنىڭ ئۆيىنىڭ ئالدىدىكى بىر سۇ تۈگمىنىگە بېكىتىلدى...

پىلان بويىچە مەن تۈگمەننىڭ ئىچىدە بىر خالتا ئۇنىنى كۆتەرگەن پېتى ئۆلۈپ قالدىغان بولدۇم... باشقىلار سىرتلاردا يارىلىنىدىغان بولدى...

مانېۋېر باشلاندى، مەن تۈگمەننىڭ ئىچىگە كىرىپ ئاخىرى ئۆشۈمىدىكى ئېغىر يۈكتىن قۇتۇلۇپ ئارام خۇدا بېشىمنى ئۇن خالتىسىغا قويۇپ ياتتىم، بۇ بىر خالتا ئۇنىنى نەچچە سائەتتىن بىرى كۈتۈرۈپ يۈرۈپ بەكلا چارچاپ كەتكەن ئىكەنمەن، بېشىمنى قويۇپ ئۇھ دېگىنىمچە مانېۋېرنىڭ ئاخىرلىشىشىنى كۈتۈپ ئاسمانغا قاراپ ياتتىم... ھېلى تۈگە... ھېلى تۈگە... بىر چاغدا ئۇيقۇغا كىتىپتەن...

بىر چاغدا بىركىمىلەرنىڭ تۈگمەنگە كىرگەن شەپسىدىن ئويغىنىپ بېشىمنى كۈتۈرۈپ قارىسام ئالەم قاپقاراڭغۇ، تۈگمەنگە كىرگەنلەر قۇلىدا ئېلېكتر تۇتۇۋېلىشقان ئىكەن، مەن مانېۋېر كېچىگە ئۆزگەرگەن ئوخشايدۇ دەپ جايىمدا شۈك ياتتىم، بىر چاغدا بىر ئايال بىلەن بىر ئەرنىڭ غۇڭۇلداشقان ئاۋازى ئاڭلاندى، ئۇلارنىڭ پارىڭىدىن ئاندىن مانېۋېرنىڭ تۈگەپ ھەممىسىنىڭ كەتكەنلىكىنى بىلدىم، ئەسلىدە خىزمەتداشلىرىم مېنى ئۇنتۇپ قېلىشتىكەن.

ئۇيقۇمنى بۇزغان بۇ بىر جۈپ كاساپەتلەر بېشىمغا كىلىپ مۇڭدېشىشنى باشلىۋەتتى:

- ئاچا ئۇ سىزنى ئىزدەپ قالماستىن - ھە؟
- ۋاي قۇيە ئۇ مېنى ھېلىقى كاتتىلىرى بىلەن بىللە دەپ ئويلاغلىق!
- ھەر نېمە دېگەن بىلەن باشلىقىمدە...
- بۈگۈنكى سورۇندا ئۇنىڭغا خوتۇن بولغانغا تويدۇم، ھېلى يۇقىرىدىن

كەلگەنلەرنى تانىسىغا تارت دېگەن ، ھېلى ئۇلارنى ئىچىدىكى ئۆيگە ئەكىرىپ ئاچىق دېگەن ، ھەر نېمە بولسا ئۇخلاپ قالدى ئۇ ئەبلەخ...

- ئاچا باشلىقنىڭ سىزنى ئۇلارنى ئىچىدىكى ئۆيگە ئەكىرىپ ئاچىق دىگىنى...

- شۇنىمۇ بىلمەمسەن ، ئۇنىڭ ئۇنداق دىگىنى «ئۇلارنى ئىچىدىكى ئۆيگە ئەكىرىپ كۆڭلىنى ئالغىن ، ئىش يېرىم بولغاندا مېنى ئۆستۈرىدىغان ئىشنى دەپ ئۇلارنىڭ ئېغىزىدىن ئېنىق ۋەدە ئالغىن!» دىگىنى بولمامدۇ...

- پۇل بولسلا بولمامدىكەن ئۇلارغا؟

- يالغۇز پۇل بىلەنلا ئىش پۈتمەيدۇ ، تامغىسى يوق پاسپورت ئۈتەمدۇ ئۇكىجان!

- ئۇ كاتتا مېھمانلار قايسى يۈزى بىلەن سىزگە...

- ساڭا بىر گەپنى دەپ بىرەيمۇ قۇرغۇيۇم؟

- قېنى!

- ئىنسانغا تىنما!

- خاتىرجەم بۇلۇڭ!

- ئۇ كاتتىلار تازا مەس بولغاندا ماڭا نېمە دەيدۇ بىلەمسەن؟

- نېمە دەيدۇ؟

- ئۇلار مەستلىكتە ئاستا كىلىپ مېنىڭ قۇلقىمغا « بىزنى تونمايدىغان

سەھرالىق يىگىتلەردىن بىر قانچىنى چاقىرىپ بېرىڭ!» دەيدۇ. مەن چىقىپ

بىزنىڭ مۇشۇ ئەتراپتىكى ھاراقكەش يىگىتلەردىن بىر قانچىنى چاقىرىپ

بىرىمەن...

- ئۇلارنى نېمە قىلىدىكەن؟

- نېمە قىلاتتى ، قارىسام ئۇ كاتتىلار بىردەمدە قىزلاردەك نازلىنىپ مەن

باشلاپ ئەكىرگەن يىگىتلەرنىڭ يانچۇقىغا پۇل سېلىپ قۇيۇپ ئىچكىرىدىكى ئۆيلەر

ئەكىرىپ كىتىشىدۇ...

- ھەممىسى شۇنداق قىلامدۇ؟

- ھەممىسى قىرغاندەك ئوخشاش ، شۇڭا ھە دىسە خىزمەت تەكشۈرىمىز ،

تۈۋەنگە چۈشمىزدەپ قاشتېشى ، ئالتۇن دىگەنلەرنى چامادانىغا توشقۇزۇش ئۈچۈن

بۇ يەرلەرگە كىلىۋالىدۇ ، ئۆز يۇرتىدا قىلالىمىغان ئەشۇنداق بەچچىۋازلىقنىمۇ مۇشۇ

يەردە قىلىۋالىدۇ!

- ئەركىشى تۇرۇپ قىلغان ئىشىنى...
- خەلققە زۇلۇم قىلىپ، كىشى ھەققىنى يېگەنلەرنىڭ ھەممىسىنى خۇدايىم ئەشۇنداق ئۇسۇلدا جازالايدىكەن، خەلقنىڭ ھەققىنى يېگەن ئۇنداق ئەرلەر ئاخىرى ھەزىلەككە خوتۇنلىرى جالاپقا ئايلىنىدىكەن!
- ئۇلارنىڭ گېپىنى ئاڭلاپ ھەيران قالدىم، قوچقىرىمنىڭ نېمە ئۈچۈن ھېلىقى كاتتا زاتنىڭ بېشىنى غارالنىڭ ئارلىقىغا يېرىم سائەت كەپلەپ قويغانلىقىنىمۇ چۈشەنگەندەك بولدۇم.
- ئۇلار يەنە گېپىنى داۋاملاشتۇرۇشقا باشلىدى:
- قۇرۇق گەپنى قۇيۇپ مانېۋىرنى باشلايلى ئۇكىجان!، - دېدى ئۇخوتۇن كۈلگىنىچە ئاۋازىنى قۇيۇۋېتىپ.
- باشلىساق باشلىدۇق، سىز تېرۇرچىمۇ ياكى مەنمۇ؟
- سەندەك تۇغما ئەركەكلەر تۇرغان يەردە مەندەك ئاياللار تېرۇرچى بولسام ياراشماس!، - دېدى ئۇ خوتۇن نازلىنىپ كۈلگىنىچە.
- ئەمىسە باشلىدۇق!
- قاتتىق قوپال تېرۇرچىلاردىن بۇلۇڭ جۇمۇ؟
- چاتاق يوق!
- ئامېرىكا كىنولىرىدىكى تېرۇرچىلاردىن بۇلۇڭ بولمىسا ئۇلار بەك ۋەھشى؟
- تېرۇرچىلارنىڭ ئەڭ ۋەھشىلىرى «زۇلمەتلىك توپراق» رومانىدىكى تۈركمەنىستان تېرۇرچىلىرى ئاچا!
- مەن ئۇ روماننىڭ گېپىنىغۇ باشقىلاردىن ئاڭلىغان ئەمىسە ئاشۇلاردەك بىر ۋەھشى بۇلۇڭ ئۆز جېنىم... خۇددى قامچا بىلەن نۇر ئوينىغاندەك...
- ماقۇل ئاپاق خېنىم!
- ئۇ خوتۇن گېلىنى قىرىپ قۇيۇپ ئارتىسلاردەك گەپ قىلىشقا باشلىدى:
- بۇ كېچىدە ئۆيۈمگە باستۇرۇپ كىرگەن كىمىسەن؟
- تېرۇرچى!
- مەن نېمە قىلدىم؟
- سەن مىللى مۇناپىق، رۇسلارغا ياخشى بولۇش ئۈچۈن ئۇلارنىڭ ئادالەتسىز ھاكىمىيىتىگە قارشى چىققان قېرىنداشلىرىمىزنى تېرۇرچى، بۈلگۈنچى دەپ تۇتۇپ بەردىڭ!

- رۇسلار ئادىلغۇ؟

- بايلىقىمىزنى بۇلان - تاراڭ قىلغانلىقى ئۈچۈن ئادىلما، ھەق گەپتىن بىر ئېغىزنى قىلغانغا تۈرمىلەرگە سۇلاپ نەچچە يىللىق كىسۋەتكەنلىكى ئۈچۈن ئادىلما؟ باراۋەرلىكىنى تىلغا ئالماي ئىتتىپاقلىقنى بىزگە تاڭغانلىقى ئۈچۈن ئادىلما؟ سانسىز رۇسلارنى بۇ يەرگە يۆتكەپ بىزنى يەرسىز، ئىشسىز قويغىنىغا ئادىلما؟ ئېيتە قانچۇق ئەمىلىيەتتە بىز تېرۇرچىمۇ ياكى ئۇلار تېرۇرچىمۇ؟ ...
- لېكىن مەن گۇناھسىز ...

- بىز كىم ئۈچۈن تېرۇرچى بولدۇق؟ سىنىڭ بالىلىرىڭ ئۈچۈن، كەلگۈسى تۈركمەن ئەۋلادلىرى ئۈچۈن مۇشۇ نامغا قالمىدۇقمۇ؟ ئاددى بىر ئىنسانلىقىمىز بىلەن ئۆزىمىزنىڭ ماكانىدا ياخشىراق بىر ياشاش ھۇقۇقىنى تەلەپ قىلغانلىقىمىز ئۈچۈن بىز تېرۇرچى بولدۇقمۇ؟
- ئۇغۇ شۇ ...

- سەن ئېرىڭ بولغان مىللى مۇناپىق ئالدىغا چىقمىسا ئۇتوغۇزلار بىزنىڭ ۋەتەندە نېمە ئىش قىلالايتتى، ئېرىڭ بىزنى ئۇلارغا تۇتۇپ بىرىپ قانچىلىك پايدا ئالالىدى؟ ئېرىڭ رۇسلارغا ھەرقانچە يۈرىكىنى سۇغۇرۇپ بەرسىمۇ بىردىن بىر ماشىنىنىڭ ئالدى ئۇرۇندۇقى بىلەن مۇئاۋىنلىق! ... ئېرىڭگە دەپ قوي مال ئىگىسىگە قايتىدۇ، ۋەتەن ئەزەلدىنلا بىزنىڭ! زالىم رۇسلار تۆگە قۇشىدەك كىچىككىنە كاللىسىنى تۈپىنىڭ ئاستىغا تىقىۋېلىپ «مەن يۇشۇرنىۋالدىم، مېنى ئەمدى ھېچكىم كۆرەلمەيدۇ!» دەپ جار سالغىنى بىلەن ئۇنىڭ تۈگىدەك بوي - بەستى، قوغاچتەك كۆتى جاھان - ئەھلىگە مانا مەن دەپ ئاشكارا بولۇپ بولدى! ئۇلار ھامىنى قوغلاندى بولىدۇ، سىنىمۇ بىزگە تاشلاپ بىرىپ ئۆزى چىكىتىپ قالىدۇ، شۇ چاغدا يەتتە ئەۋلادىڭنىڭ قىرىلىپ كىتىشىدىن، خەلىقنىڭ لەنتىدىن قورقماسەن؟ سەن ئۇلارنىڭ تۈركمەنىستاندا قانچىلىك ناھاقچىلىك قىلىۋاتقانلىقىنى بىلمەمسەن؟ سەن مۇناپىققا ئۆلۈمۈمۇ ئازلىق قىلىدۇ!

- ئۇنى ئېرىم قىلسا مېنى جازالامسىز؟

- شۇنداق!

- قانداق جازالايسىز؟

- تەن جازاسى بىرىمەن، كىيىمىڭنى تىز سال!

- سالاي غۇجام سالاي! قانداق تەن جازاسى بىرىسىز؟

- ساڭا قىرىق دەررە كالتەك جازاسى بىرمەن!
- ۋاھ...ۋاھ!... قىرىققا قىرىقنى قۇشۇپ سەكسەننى بىرىگە ئۈز ئەركىم
غۇجام!

- تىز بول!

- ماقۇل غۇجام تىز بۇلاي، - دېدى ئۇ خوتۇن ھاپىلا - شاپىلا بىرنېمىلىرىنى
سالغىنىچە ھاسىراپ، - ئىسىت... ئىسىت... ئىرىمنىڭ گۇناھىغا قاراپ تەن
جازاسىنى ئاشۇرۇدىغانلىقىنىڭ بىلگەن بولسام ئەمەلى ئىرىمدىمۇ چوڭراق بىرسىگە
خوتۇن بۇلار كەنمەن، رۇسلارنىڭ غالىپسى بولغان، ئۆز خەلقىنىڭ قايقۇسىدىن
ئۆزى خۇشاللىق تاپىدىغان بۇ مىللى مۇناپىقنىڭ ئۆيىدە كۈندە گۆش - كاۋاپ يەپ
بىر ئۆمۈر باياشات ياشىغىنىدىن كۆرە سىزدەك مىللەت - خەلقىمنىڭ غېمىنى
يەيدىغان ئىمانى ئەركەك كالتەكچى باتۇرنىڭ قېشىدا ئۇماچ ئىچىپ بىر مىنۇت
تۇرغىنىمىڭ ئەۋزەل كەن ئەمەسمۇ... ئۆز تاتلىق تېرۇرچى غۇجام!...

«قانداقلا بولمىسۇن بۇ ئىككىسىنىڭ ئۇن تارتىدىغان تۈگمەندە ناشايان ئىش
قىلىپ يۈرىشىنى توسۇش كېرەك، بولمىسا بۇ پاسكىنىچىلىقتىن باشقا بىگۇناھ
خەقنىڭ ئەقلى بولغانمادۇ؟»

مەن ئۇلارنىڭ ئۆتكۈزۈۋاتقان مانىۋېرىغا چىدىيالماي ئورنۇمدىن تۇرۇپ ئۇلارنىڭ
بېشىغا كەلدىم، ئىككى زىناخور «ۋاي ئانا!» دېيىشكىنىچە يېنىدىكى قول چىراقنى
يۇرتۇپ يۈزۈمگە تۇتتى ئاندىن مىنىڭ چىرايىمنى كۆرۈپ «ۋاي جىن!» دەپ
چىقىراشقىنىچە شۇك بولۇپ قېلىشتى، جىننىڭ گېپىنى ئاڭلاپ مەنمۇ دەرھال بۇ
ئىككى يالڭاچنى تاشلاپ قويۇپ تۈگمەندىن بەدەر قاچتىم، ئۆيگە كىلىپ ئەينەككە
قارا دىگەندەك بولۇپ ئەينەككە قارىسام يۈز - كۈزى ئاپئاق بىر جىن ماڭا قاراپ
تۇرماسمۇ، مەنمۇ «ۋاي ئانا!...» دېگىنىمچە ئەينەكنىڭ ئالدىدىن قاچتىم،
ئەسلىدە ھېلىقى بىر خالتا بۇغداي ئۇنىنى بېشىمغا قويۇپ ياتقان چېغىمدا يۈز -
كۈزۈم شۇ ئۇن بىلەن پۇخۇندىلىپ ئاقىرىپ مۇشۇنداق ئالۋاستىغا ئوخشاپ قالغان
ئىكەنمەن، ھېلىقى زىناخورلارنىڭ مىنىڭ چىرايىمدىن قورقۇپ ئايلىنىپ كىتىشىمۇ
مۇشۇنىڭدىن بولغان ئىكەن.

ئەتىسى ئاڭلىسام مىنى ئۇرغان ھېلىقى باشلىقنىڭ ئايالى بىلەن ئۇنىڭ شوپۇرى
تۈگمەندە ئۆلۈپ قاپتىمىش، ئۇلارغا بىر تۇرۇپ يۈرۈگۈم ئېچىشتى، بىر تۇرۇپ
زىناخورلۇق قىلغىنىغا خوپ بولسۇن دېدىم...

ئارىدىن بىر ھەپتە ئۆتمەي ئىككىيلەن بىر ئېغىر بىمارنى نوسىلىكا بىلەن بۆلۈمىمىزگە كۈتۈرۈپ ئەكىرىشتى، قارىسام بۇ كېسەل ھېلىقى تۈگمەن بېشىدا ئۆيى بار ئەمەلدارنىڭ ئۆزى شۇ، كارىۋاتتا مەلەقتەك بېھوش ياتىدۇ، بىر قانچە كۈنلۈك تەكشۈرۈشتىن كېيىن دوختۇرخانىمىزدىكى چوڭ مۇتەخەسسسلەر ئۇنىڭغا «ئۆسۈملۈك ئادەم» بولۇپ قالغانلىق دىئاگنوزىنى قويۇشتى. «ئۆسۈملۈك ئادەم دىگەن گەپ - ئۆلۈك ئادەم دىگەن گەپ ئەمەسمۇ!» يا ھەرىكەت قىلامسا، يا گەپ قىلالىمسا، يا كۆرەلمىسە، يا بىر نىمە يىيەلمىسە، يا چوڭ - كىچىك تاھارىتىنى تۇتالىمسا...

مىنى ھەيران قالدۇرغىنى بۇنداق كاتتا ئەمەلدارنى يوقلايدىغانغا بىرمۇ ئادەمنىڭ چىقىمىنى ئىدى، مەن بۇنىڭدىن ئەجەبلىنىپ باشقىلاردىن ئىشنىڭ تىگىنى سورىدىم، ئۇلار ماڭا «بۇ ئادەمنىڭ قولىدا ھوقۇق بار چېغىدا چاپىنىنى كۆتۈرۈشنى تالىشىپ نەچچە يۈز ئادەم ئۆچىرەتتە تۇراتتى، مانا ئەمدى تەشكىلنىڭ بىر ۋاراق ۋەزىپىسىنى توختىتىپ تۇرۇش قەغىزى تۈپەيلىدىن بۇ ئادەم بىر كېچىدىلا ئۆسۈملۈك ئادەمگە ئايلىنىپ ئۇنى يوقلايدىغان بىرمۇ ئادەم چىقمىدى!» دەپ جاۋاب بىرىشتى...

ئۇنىڭغا بىر تۇرۇپ ئىچىم ئاغرىدى چۈنكى ئۇنىڭ تۇغماس زىناخور خۇتۇنى مەن سەۋەبلىك تۈگمەندە ئۆلۈپ قالمىغان بولسا ئۇنىڭ ھالىدىن خەۋەر ئالغان بولاتتى، مەن بىر ئاز ۋىجدان ئازابى تارتقاندا بولۇپ قالدىم ئاخىرى كۆپ ئويلىنىپ ئۇنىڭ كېسىلىنى ساقايتىدىغان يېڭى بىر چارنى ئويلاپ تاپتىم، كومپيۇتېرنىڭ ئالدىدا بەش مىنۇت ئولتۇرۇپ يالغاندىن بىر ۋەزىپىگە ئۆستۈرۈش ئۇقتۇرۇش قەغىزىدىن بىرنى ئۇرۇپ چىقتىم، ئاندىن ئۇ ئۇقتۇرۇش قەغىزىنى ئېلىپ باشلىق ياتقان كارىۋاتنىڭ يېنىدا تۇرۇپ ئۆلۈك ئۇقۇشقا باشلىدىم، دىگەندەك بۇ يېڭىچە داۋالاشنىڭ ئۆنۈمى دەرھال كۆرۈلۈشكە باشلىدى، مەن ئۇقتۇرۇشنى ئۇقۇپ «تەشكىل بۇ يولداشنىڭ ئىلگىرىكى كۆرسەتكەن خىزمەتلىرىنى شۇنداقلا خىزمەتتىكى باشقۇرۇش قابىلىيىتىنى كۆزدە تۇتۇپ ئۇنى مۇئاۋىن نازىر دەرىجىلىك كادىر قىلىپ ئاپتونوم رايۇنغا ئاشكارا تاللاپ ئۆستۈردى...» دېگەن يەرگە كەلگەندە دىگەندەك مۆجىزە يۈز بەردى، باشلىق بېشىنى ياستۇقتىن كۆتۈردى، كۆزىنى «لاپىدە» ئېچىپ قۇلۇمدىكى قەغەزگە قۇلىنى سۇندى. مەن قەغەزنى ئالدىراپ ئۇنىڭ قۇلىغا بەردىم، ئۇ قەغەزدىكى «مۇئاۋىن نازىر» دېگەن خەتنى قايتا - قايتا ئۇقۇپ بولۇپ ماڭا ۋارقىرىدى:

- ئەبلەخ!... مۇئاۋىن نازىر دىمەپتۇ، جىڭ نازىر دەپتىغۇ؟
دەرھال خەتنى ئېلىپ قارىسام راستىنلا «جىڭ نازىر» دېگەن خەت ئىكەن،
مەن ئۇپۇل - تۇپۇل ئۇنىڭغا ھىجىيىپ خۇشامەت قىلدىم:

- مۇبارەك بولسۇن نازىر جاناپلىرى!

باشلىق كۆزىگە ياش ئېلىپ ئۇقتۇرۇش قەغىزىنى يەنە ئۈزلۈك ئوقۇشقا
باشلىدى، خەتنى ئوقۇپ يەنە شۇ «جىڭ نازىر» دېگەن يەرگە كەلگەندە تۇيۇقسىز
ئۇنىڭ ئېغىزىدىن پونتاندەك قان ئېتىلىپ چىقىپ ياستۇققا بېشىنى قويغىنىچە شۇك
بولۇپ قالدى، دوختۇر - سېستىرالار پاتىپاراق بولۇپ ئۇنى قۇتقۇزۇپ باقتۇق،
ئەسلىدە ئۇ يېڭىدىن ۋەزىپىگە ئولتۇرۇش خوشلۇقىدا بەكلا ھاياجانلىنىپ
كەتكەچكە يۈرىكى يېرىلىپ كېتىپ بۇ دۇنيا بىلەن خوشلىشىپتىكەن، شۇنىڭ
بىلەن تەشكىل مىنى «كېسەلنى خاتا داۋالاپ ئۆلتۈرگەن قاتىل!» دەپ بۇ يەرگە
سۇلاپ قويدى، بولغان ئىش مۇشۇ بۇرادەرلەر!

- سىنى ئۇرغان ئۇ باشلىق يۇقىرىدىكىلەرگە شۇنچە خۇشامەت قىلىپ تۇرغان
يەردە قانداق بولۇپ ۋەزىپىسىدىن قالغان بولغىيتتى؟، - دەپ سورىدىم ئۇ
باشلىقنىڭ ئۆلۈمىگە بىر ئاز ئىچىم ئاغرىپ.

- نېمە ئىش بۇلاتتى، - دېدى دوختۇر يىگىت كۈلۈپ كېتىپ، - مەن تۈگمەندە
ئۇخلاپ قالغان ھېلىقى ئاخشىمى يۇقىرىدىن كەلگەن ئۇ چىرىك كاتتىلار
مەھەللىدىكى بەش - ئالتە يىگىتنى ئۆيىگە ئەكىرىۋاپتىكەن ئەمەسمۇ؟

- ھە، ھېلىقى زىناخور خوتۇن چاقىرىپ ئەكىرگەن ھاراقكەشلەر...

- توغرا، مەھەللىدىكى بۇ شۇخ گۇيلار كاتتىلارنىڭ بەرگەن نەچچە يۈز يۈەن
پۇللىرىنى چۆنتىكىگە سېلىپ بولغاندىن كېيىن ئالدىن تەييارلاپ قويغان سەۋزە -
تۇرۇپ دىگەندەك نەرسىلەرنى يانچۇقىدىن سۇغۇرۇشۇپ ئېلىپ ئۇلارنىڭ كۆتىگە
تىقىپ قۇيۇپ قېچىپ كىتىشىپتۇ، ئەتىسى ئۇ كاتتىلارمەستلىكىدىن يېشىلىپ كۆتىگە
تىقىپ قۇيۇلغان دانىسى نەچچە كىلوگرام كىلىدىغان سەۋزە - تۇرۇپلارنى تەسلىكتە
سۇغۇرۇپ ئېلىشىپ ئۆزلىرىنىڭ نەچچە يىللاردىن بىرى مۇشۇنداق ئاخماق بولۇپ
كەلگەنلىكىنى بىلىشىپتۇ، ئاندىن جان ئاچچىقىدا بارلىق ئۈچىنى بۇ باشلىقتىن
ئېلىپتىكەن ئەمەسم!

بىز بۇ گەپتىن بولدى دىگۈچە كۈلۈشۈپ تۇرغىنىمىزدا كامىرنىڭ ئىشىكى
تۇيۇقسىز قاتتىق جالاقشىپ ئېچىلدى.

- ۋوي چوڭ تەكشۈرۈش! - دەپ ۋاقىرىدى ئارىمىزدىن بىرسى پاتىمچۇقتەك تامغا چاپلاشقىنىچە دىر - دىر تىترەپ تۇرۇپ.

بىزمۇ ھاپىلا - شاپىلا ئاران تامغا چاپلىشىپ ئۈلگۈردۇق، يېڭى كىرگەن دوختۇر يىگىت بۇ ئىشلارنى تېخى بىلىمگەچكە بىر ئاز گاڭگىراپ قېلىپ بىزنى دوراپ تامغا چاپلىشىپ باقتى، لېكىن ئۇ كىچىكىپ قالغان ئىدى، تالادىن ئۇچقان دەك ئېتىلىپ كىرگەن بەش - ئالتە تەكشۈرگۈچى ئەسكەرلەر بۇ دوختۇر يىگىتنى بىردەمدە دەسسەپ - چەيلەپ چالا ئۈلۈك قىلىۋەتتى...

كامىرنىڭ ئىچى تەكشۈرۈلۈپ بولۇپ بەدىنىمىز تەكشۈرۈلىدىغانغا نۆۋەت كەلدى، ھەممىمىز قورقۇنچىدىن لاغ - لاغ تىترەشكە باشلىدۇق، شۇنچىكى قىڭىر - سىڭىر بولۇپ قالساق ھېچ بولمىغاندا بىرە - ئىككى قوۋۇرغىمىز سۇنۇپ كىتەتتى... كۆز ئەينەكلىك ئەسكەرلەردىن بىرسى مىنىڭ ھەممە يېرىمنى سىلاشتۇرۇپ كېلىپ چاترىقىمغا كەلگەندە بىر نىمىنى تېپىۋالغاندەك شۇنداق خوش بولۇپ كىتىپ كۈلگىنىچە ماڭا قاراپ ئېيتتى:

- قاپاق... قاپاق...

ئۇنى دىمىسىمۇ بىز ئەسلىدە توقۇغان قاپاقلىرىمىزنى ئەسكەرلەرنىڭ تېپىۋالماسلىقى ئۈچۈن مۇشۇنداق يەرلىرىمىزگە ئېسىۋالاتتۇق، قاپاقلىرىمىز بۇ ئۇسۇل ئارقىلىق كۆپىنچە ھاللاردا بۇلاڭ - تالاڭدىن ساقلىنىپ قالاتتى، لېكىن بۇ قېتىم بىز تەييارلىقسىز قالغاچقا توقۇغان قاپاقلىرىمىزنى ئۇ يەرگە باغلاپمۇ ئۈلگۈرەلمىگەن ئىدۇق...

- مەندە قاپاق يوق... - دېدىم يىغلامسىرىغان ئاۋازدا ئۇنىڭ قاتتىق ئۇرۇشىدىن ئەنسىرەپ.

- ياق قاپاق بار... بۇ قاپاق بولماي نېمە؟ - ئۇ شۇنداق دېگىنىچە قوغغىرىقامنى تېخىمۇچىڭ سىقتى، مەن ئاغرىققا چىدىيالمى يىغلاپ سالدۇم:

- جېنىم ئاكا، ئۇ قاپاق ئەمەس...

- ياق قاپاق... بۇ يەردە ئۈچ دانە قاپاق بار... بىرسى چوڭ قاپاق... ئىككىسى

كىچىك قاپاق... تېپىۋالغاندىمە؟ - دېدى ئۇ ھىجايىغىنىچە ئۆزىنىڭ ئەزەلدىنلا ئەقىللىق ئىكەنلىكىنى پەش قىلىپ.

- خۇدا ھەققى ئۇ قاپاق ئەمەس...

ئەسلىدە مىنى ئاختۇرغان بۇ بىرى ھەممە ئەسكەرلەرنىڭ باشلىقى ئىكەن، ئۇ

ۋېيىنىدىكىلەرگە بىر نېمە دىگەندەك قىلىۋىدى، قالغان ئەسكەرلەر مىنىڭ كامېرداشلىرىمنى قوي ھەيدىگەندەك ئالدىغا سېلىپ ھويلىغا ئېلىپ چىقىپ كەتتى. - ئىشتاننى سال!، - دەپ بۇيرۇق قىلدى ئۇ قۇلىدىكى قارا رەزىنكە كالتەكنى بېشىغا چەنلەپ تۇرۇپ.

مەن قارا كالتەكتىن قورقۇپ دەرھال تامبىلىمنى سالدىم، ئۇ كۆز ئەينىكىنى ئوبدان رۇسلىۋالغاندىن كېيىن ئالدىدا تىزلىنىپ ئولتۇرۇپ قوڭغىرىقانى ناھايىتى ئىنچىكىلىك بىلەن سىلاپ تەكشۈرۈشكە باشلىدى.

- ياق بۇ قاپاق!، - ئۇ يەنە شۇنداق دەپ ۋارقىرىغانچە قوڭغىرىقانى ئىككى قۇلى بىلەن چىڭ سىقىپ تۇرىۋالدى.

«ئاه خۇدا... نەدىن كەلگەن قارىغۇ... جىرتاق نېمە بۇ... قاپاق بىلەن قوڭغۇراقنى ئايرىيالمىدىغان ھالىغا تېخى ئەسكەر باشلىقى بولغىنى...»
- جېنىم ئاكا... خوش بۇلاي قويىۋەت... بۇ قاپاق ئەمەس... بۇ دادامدىن قالغان قاپاق...، - دېدىم ئاغرىققا چىدىيالمى تېخىمۇ يىغلاپ يالۋۇرۇپ.

- ياق بۇ دىگەن قاپاق!

- قاپاق بولسىمۇ بولسۇن لېكىن بۇ سىنىڭ قاپقاڭ ئەمەس ئاكا...

- ئەمەسە كىمنىڭ؟

- پاتىمخاننىڭ قاپقى جېنىم ئاكا...

- ياق... ياق... بۇ مىنى قاپقام!

ئۇ شۇنداق دىگەچ قاپاقنى تېخىمۇ چىڭ تۇتۇپ ئالدىغا تارتىشقا باشلىدى، مەن بۇلالمى قاپاق بىلەن بىرگە ئالدىغا يۈرۈشۈپ كەتتىم، قاپاق ئۇنىڭ ئېغىز - بۇرنىغا تاقىشىپ تاس قالدى ئۇنىڭ كۆز ئەينىكىنى چىقىۋەتكىلى... ئۇ تۇيۇقسىز يان بىلىنى ئاڭلىتىپ كىچىك بىر قەلەمتۇراچنى ئېلىپ قاپاقنى كېسىۋالماقچى بولدى...

بۇنى كۆرۈپ كۆزلىرىم چەكچىيىپ پۇت - قۇلۇمدا جان قالمىدى، ئاخىرى بۇلالمى شارقىرىتىپ سىيىپ تاشلىدىم، قاپاقنىڭ سۈيى تۆكۈلۈشكە باشلىدى...
قاپاقنىڭ قىزىق سۈيىدىن ئۇ بىر ئاز ئەقلىگە كىلىپ مەندىكى قاپاقنىڭ توقۇغان قاپاق ئەمەسلىكىگە چىن پۈتتى، ئاندىن قاپاقنى كىسىۋېلىش نىيىتىدىن ۋاز كېچىپ كامىردىن چىقىپ كەتمەكچى بولدى مەنمۇ ئۇ ھەپ چاترىقىمنى چاڭگاللاپ تۇرۇشۇم ئۇ يەنە كەينىگە يېنىپ قاپاقنى قايتىدىن بىر سىلىۋېتىپ

كۈلگىنىچە تىلىنى «لىككىدە» چىقىرىپ قۇيۇپ چىكىتىپ قالدى...

چوڭ تەكشۈرۈش تۈگەپ يېرىم سائەتكىچە مەن ئاغرىق دەستىدىن ھۇشۇمنى تاپالماي يۈردۈم، تۇيۇقسىز كامېرنىڭ ئىشىك يەنە جالاقشىپ ئېچىلىپ مىنىڭ ئىسمىم چاقىرىلدى، مەن چاترىقىمنى كەرىگىنىچە سوراققا ئېلىپ چىقىلدىم. سوراق ئۆيىدە ئىككى ساقچى ئولتۇراتتى، ئۇلارنىڭ بىرى يېنىدىكى بىرىگە پۈكلىنىپ تۇرۇپ ئۇنى ماڭا تۇنۇشتۇردى:

- توختى پوكان!

- خوپ باشلىق...

- بۇ كىشى بولسا بىزنىڭ مەخسۇس چىرىكلىك دېلولىرىنى نازارەت قىلىدىغانغا يۇقىرىنىڭمۇ يۇقىرىسىدىن كەلگەن چوڭ باشلىقىمىز، ھەرقانداق گەپ بولسا بۇنىڭغا دەيلى، بىلدۇقما توختاخون!

ئۇ شۇنداق دەپ بولۇپ قېشىدىكى باشلىققا ئۆلگۈدەك خۇشامەت قىلغان پېتى سىرتقا چايدەك بىرىنمە ئەكىرگىلى چىقىپ كەتتى.

سوراقخانىدا ئىككىمىزلا قالدۇق، ئالدىمدا ئولتۇرغان ئۇ سوراقچى ئورنىدىن تۇرۇپ ماڭا بىر تال سىگارتىنى تۇتاشتۇرۇپ سۇندى، ئۆمرۈمدە بۇ بىرىنمىنى چىكىپ باقمىغان ئىدىم، ئەتىدىن بېرىقى قاپاق تاللىشىش جېڭىدە بەك جىلە بولۇپ كېتىپتىكەنمەن، ئاخىرى ئۇنىڭ قۇلىدىكى سىگارتىنى ئېلىپ پۇرقىرىتىپ چىكىشكە باشلىدىم، سوراقچى ئېغىزئاچتى:

- ساڭا بىر تال سىگارت بولسىمۇ سوۋغا قىلدىم، ئەمدى سەن ماڭا نېمە

سوۋغات بىرىسەن؟

«يا مەن مەككە - مۇكەررەمدىكى ھاجىلىقتىن قايتىمىسام نېمە سوۋغات ئەكىلەدىم بۇ كۆزئەينەكلىك مەخسۇمغا؟...، ئۇنىڭغا لازىمى ھەرقاچان مىنىڭ چىرىكلىك قىلمىشىمنىڭ ھەممە تەپسىلاتى بولسا كېرەك!»

مەن بۇ سوئالغا نېمە دەپ جاۋاب بېرىشىمنى بىلەلمەي كېكەچلەپراق جاۋاب

بەردىم:

- مىنىڭ سوۋغىتىم شۇ... شۇ... ھەممىنى تولۇق ئىقرا قىلىشتۇ شۇ!

- ياق - ياق... مەن قاپاقنى دىمەكچى!

- ساڭىمۇ قاپاق لازىم؟

«ئاه خۇدا... قاپاق جىنى چاپلىشىپ قالغان ساراڭ قارىغۇدىن يەنە بىرسى

كەلدىمۇ نېمە؟» مەن قورقۇنچىدا كاپىدە چاترىقىمنى چاڭگاللىۋالدىم.
- شۇنداق ماڭا قاپاق لازىم!، - ئۇ شۇنداق دىگىنىچە يۇپۇرۇلۇپ كىلىپ
چاترىقىمدىكى قۇلۇمنى بىر يانغا ئىتتىرۋەتتى - دە ئۇيەرنى ئابايامقى كۇسپۇرۇچتىنمۇ
ئۆتە چىڭ سىقىمىدىۋالدى.

- توختاڭ... توختاڭ... ئۆزىڭىز قاراپ بېقىڭ، خۇدا ھەققى مەندە قاپاق يوق
ئاكا!، - مەن شۇنداق دېگىنىچە تامبىلىمنى سېلىپ قاپاقنى ئۇنىڭغا كۆرسەتتىم.
ئۇ سەل - پەل خىجىل بولغاندەك بولۇپ ئىككى يانغا قارىۋەتكەندىن كېيىن
سوراقخانا ئىشىكىنى ئىچىدىن ئېتىۋېتىپ يېنىمغا كەلدى، ئاندىن ئىككى ئالغىنى
بىلەن قاپاقنىڭ راست - يالغانلىقىنى بىلمەكچى بولدى. ئۇ بىر ھازا ئىنچىكىلىك
بىلەن تەكشۈرگەندىن كېيىن بېشىنى لىڭشىتىپ تەكشۈرۈشنى خۇلاسىلىدى:
- سەن ئۆزۈڭچە قاپىقىڭنى دۇنيادا ھەممىدىن چوڭ دەپ ئويلايمسەن؟
- ياق ئاكا!

- بۇنى كۆرسەڭ نېمە دەيسەن؟
ئۇ شۇنداق دىگەچ تامبىلىنى سېلىپ ماڭا كەينىنى قىلىپ تۇردى.
- ياق ئاكا، ئۇنداق دېيىش ھەددىمۇ؟، - دېدىم ئۇنىڭ بۇ ھەرىكىتىنى تازا
چۈشىنەلمەي.

- قارىغىنا بۇ يەرگە، مىنىڭ كاۋام چوڭمىكەن ياكى سىنىڭ قاپىقىڭمۇ؟، -
دېدى ئۇ ماڭا ئۆپكەدەك ئىككى پەللىكىنى كۆرسىتىپ تۇرۇپ.
- ئەلۋەتتە سىزنىڭ كاۋىڭىز چوڭ ئاكا، سىز دېگەن كاتتا يەردىن كەلگەن
ئادەم تۇرسىڭىز!، - دېدىم ئۇ ساراڭ جىرتاقنىڭ كۆتىگە قاراپ كۆڭلۈم ئېلىشىپ.
- سېلىشتۇرۇپ ئاندىن جاۋابىنى بەر!
- سېلىشتۇردۇم ئاكا سىزنىڭ كاۋىڭىز چوڭكەن؟
- ئىككىسىنى بىر يەرگە ئەكېلىپ ئاندىن گەپ قىل!
- قانداق بىر يەرگە قۇيمەن ئاكا؟
- كەينىمگە چاپلاشساڭ بولدى، مۇشۇ بىر قېتىم!

كالىلامدىن سۇغۇق سۇ قۇيغاندەك بولۇپ تىنىم تىكەنلىشىپ كەتتى...
«ھەي سەن زادى يىرتقۇچىلارنى تۇتقىلى كەلگەن ئوۋچىمۇ ياكى كاۋاڭنى
ساتقىلى كەلگەن قوڭچىمۇ؟ ئۆزەڭنىڭ نەپسانىيەتچى - ئاچكۆزلىكىڭدىن قۇلۇڭغا
ئىلىنگەننى قاننىڭغا تىقىپ بولدۇڭ... پۇلىنىمۇ ئالساڭ، ئالتۇنىنىمۇ ئالساڭ،

قاشتېشىنىمۇ ئالساڭ ، سوقماقنىمۇ ئالساڭ ، چىلاننىمۇ ئالساڭ ، قازاننىمۇ ئالساڭ ،
تۇۋىقىنىمۇ ئالساڭ ، ئەمدى سەن ئالمىغان مۇشۇ قاپاق قالغان ئىدى ، ئەمدى
بۇنىمۇ ئال... ئۇنىمۇ ئال... ئالە ئال... ھەممىنى ئال... ئۈستىدىكىنىمۇ ئال...
ئاستىدىكىنىمۇ ئال... تۈۋىدىن... يىلتىزىدىن قومۇرۇپ ئال ، قاپاق بارىڭنىڭ
سايىسىدا ئاناڭ بىلەن خوتۇنىڭنى سەگىدەتەرسەن! خۇدايىم جاڭگىنى بىرەر سەن
چىرىك نۇمۇسسىزنىڭ! ئادالەتلىك كومپارتىيىمىز ھامىنى كۈلۈڭنى كۆككە سورۇپ
كۆتۈرگە تۈگمە قادار سەن توڭغۇزنىڭ!... ئاھخۇدا!...»

1997 - يىل

(كېيىنچە پارتىيە ئىنتىزام قۇرلۇشى تېخىمۇ كۈچەيتىلىپ تەشكىلنىڭ
ئادالەتنىڭ ئارغامچىسى يېغىلدى ، ھەرساھە - ھەر كەسپتىكى بىر قىسىم چىرىك
ئۇنسۇلار بىر - بىرلەپ پاش بولۇپ قانۇن تورغا چۈشۈشكە باشلىدى)

توختى پوكان ۋە كېپەن ئوغرىسى

ئىپادەم ياخشى بولغانلىقى ئۈچۈن ئەمگەك بىلەن ئۆزگەرتىش مەيدانىغا پالانماي، مۇشۇ قاماقخانىنىڭ ئاشخانا دىگەندەك ئارقا سەپ بۆلۈملىرىدە يۈگۈرە - يىتىم ئىشلارنى قىلىپ يىلىمنى توشقۇزىدىغان بولدۇم.

بۈگۈن ئەتتىگەن توخۇ پوق يېمەستە جىنايىتىمىز يىنىكرەك دەپ قارالغان ئۈچىمىز تۈرمە ئىشخانىسىنىڭ ئالدىدىكى تال جاھازىسىنى ئوڭشىۋاتاتتۇق، گۈندىپاي بولسا كەكە - ھەرە دىگەندەك لازىملىق نەرسىلەرنى بىزگە سۈنۈپ بېرىۋاتاتتى.

بىرسى تۈرمە دەرۋازىسىدىن سىرتقا چىقىۋاتقاچ بىزگە قۇلىنى پۇلاڭلىتىپ ۋاقىرىدى:

- قېرىنداشلار مەن كەتتىم!

ئۇنىڭ خۇشاللىقىغا قاراپ يېنىمدىكى ئىت ئوغرىسىدىن سورىدىم:

- كاساپەتنى قويۇۋېتىپتۇ - دە!

- مۇددىتى تۇشۇپتۇ ئۇ كېپەن ئوغرىسىنىڭ!، - دېدى بۇرادىرىم يەرگە بىرنى

ئاچچىق تۈكۈرۈپ، - كۆرەڭلەپ كەتكىنىنى ھابدالنىڭ تېخى!

- كېپەن ئوغرىسى؟

- شۇنداق، ئىككى كوي پولغا ئىككى يىل كېسىلگەن نۇمۇسىز ئوغرى ئۇ!

- ۋاي قانداق بولۇپ ئىككى يىل كېسىلىپتىكەن ئۇ؟

- كاتتا بىر قۇرۇلۇش ھۆددىگىرىنىڭ ئانىسى ئۆلۈپ قالغان ئىكەن، ئۇ ئەبلەخ

كىنودىكى مېيىت ساندۇقىغا پول سېلىپ قۇيىدىغان ئىشنى كۆرۈپ قېلىپ ئەتىسى

ئاخشىمى ئۇ قەبرىنى كولاپ مېيىت ساندۇقى ئېچىپتىكەن ئىچىدىن ئىككى يۈەن پۇل

بىلەن بىر بوتۇلكا ھاراق چىقىپتۇ، شۇنىڭغا ئىككى يىل كېسىلدى.

- قانداق بولۇپ تۇتۇلۇپ قالغان بولغىتتى ئۇ ئىتنىڭ ھەققى؟، - دەپ

سورىدى قېشىمدىكى موتۇ ئوغرىسى چىدىماسلىق نەزىرى بىلەن دەرۋازىدىن چىقىپ

كىتىۋاتقان كېيەن ئوغرىسىغا قاراپ.

- قانداق بۇلاتتى، ساندۇقتىن چىققان ئىككى يۈەن پۇلنى كۆرۈپ ئاچچىقىدا
بىر بوتۇلكا ھاراقنىڭ ھەممىسىنى سۇدەك ئىچىۋېتىپتۇ، ئەتىسى قۇرلۇش
ھۆددىگىرى قەبىرە بېشىنى يوقلاپ كەلسە ئۇ ئەبلەخ موماي رەھمەتلىكىنىڭ
ساندۇقىدا بەخرامان ئۇخلاپ ياتقان گەپ، شۇنىڭ بىلەن ئۇنى تۇتۇۋاپتۇ...
گەپنىڭ ئايىغى تۈگىمەستە تالادىن بىرسى تۇپا تۈزىتىپ كىرگىنىچە ۋاقىراشقا
باشلىدى:

- ۋاي باشلىق، ئىش چاتاق!

- نېمە ۋاقىرايسەن؟، - دەپ توۋلىدى بىزگە قاراپ تۇرغان گۇندىپاي يۈگۈرۈپ
كىرگەن ئۇ جىنايەتچىگە ئالىيپ.

- بازاردىن يېنىۋاتسام ھېلىقى كېيەن ئوغرىسى ئالدىغا ئۇچىراپ قالدى...

- ئۇچرىغان بولسا نېمە بولۇپتۇ، ئۇنى ھازىر قويۇۋەتتۇق!، - ۋاقىرىدى
باشلىق چېقىمچىغا زەردە بىلەن تەنبە بىرىپ.

- لېكىن ئۇنىڭ قۇلىدا بىر كالا تورىدۇ!

- كالا؟، - باشلىق ئولتۇرغان ئورنىدىن تۇرۇپ كېتىپ چېقىمچىغا ۋارقىردى، -

ئۇنىڭ قۇلىدا كالا يوقتىغۇ؟

- شۇنى دەيمەن باشلىق، - دېدى چېقىمچى تۈپۈكىنى غۇرتىتىدە

يۇتۇپتېپ، - سورىسام پۇلغا ئالدىم دەيدۇ ئۇ نۇمۇسىز ئوغرى!

- ئەستە خپۇرۇللاھ، نېمە دەيدىغانسەن!... تىز چۈشۈڭلار قاراپ باقايلى!

بىز ئالدىراپ تال جازىسىدىن چۈشۈپ باشلىقنىڭ كەينىدىن تۈرمىنىڭ سىرتىغا
چىقتۇق، تۈرمە دەرۋازىسىنىڭ ئالدىدىكى چوڭ يول بۇيىدا قاتار كەتكەن
دېھقانلارنىڭ ئۆيلىرى بار ئىدى. باشلىق قۇلپا سېلىغان بىر ھويلىنىڭ ئىشىكىنىڭ
يوقۇقىدىن ئىچىنى ماربلاشقا باشلىدى. مەن ئالدىراپ سورىدىم:

- كالا ئوغرىسى ئاۋۇ يەردە كېتىپ بارسا بىز بۇيەرنى ماربلاپ نېمە ئىش

قىلىمىز باشلىق؟

- ۋاي سەن نېمىنى بىلەتتىڭ توختەك!، - دېدى باشلىق شەپكىسىنىڭ

سايلىقىنى كەينىگە بۇراپ قۇيۇپ ھويلا ئىچىنى كۆزەتكەچ، - بۇ يەردە پەقەت مۇشۇ
ئۆيلۈكنىڭلا كالىسى بار ئىدى، شۇڭا قاراۋاتمەن!

- ئوغرى كالىنى ئېلىپ يولدا مېڭىۋېتىپتۇ...، - دېدىم سەل كېكەچلەپ

باشلىقنىڭ سەمگە يەنە بىر قېتىم سېلىش ئۈچۈن .
- توختا ، بۇ ئۆيدە ئۇششاق بالىلارنىڭ ئاۋازى بار!
- ئاتا-ئانىسى بالىلارنى ئۆيگە سولاپ قويغاندۇ-شۇ؟ ، - دېدى يېنىمدىكى
ئىت ئوغرىسى كېپەن ئوغرىسىنى ياندۇرۇپ ئەكەلگۈسى كىلىپ چىدىيالمى.
- ئېغىزىڭنى يۇمۇش! ئون نەچچە بالىنىڭ ئاۋازى ، ئاھ... خۇدا!... ماڭا
خۇدايىم بەردى ، ھەپتىگە قالماي مىنى تۈرمە باشلىقى دەپ ئاتاشمىغىنىڭنى بىر
كۈرەي ئەمدى! ، - دېدى باشلىق شەپكىسىنىڭ سايلىقنى ئالدىغا رۇسلاپ
ھىجايغىنىچە .
- نېمە... نېمە... ئون نەچچە بالىنىڭ ئاۋازى؟ ، - دەپ سورىدىم بۇ گەپنىڭ
ھېچنىمىسىنى چۈشىنەلمەي .
- ھەي قاپاق! ، - دېدى يېنىمدىكى ھېلىقى چېقىمچى باشلىقتىن ئۆتە خۇش
بولۇپ ، - يەر ئاستى دىنىي ئۇقۇتۇش نوقتىسى دېگەن گەپ تېرورچىلارنىڭ ئۇۋىسى
دېگەن گەپ ، باشلىق بۇنى پاش قىلغانلىقى ئۈچۈن ھېچ بولمىغاندا ...
- ۋوي پەس گەپ قىلىش ھارامىدىن بولغانلار ، بۇنى تۈرمىدىكى
خىزمەتداشلىرىم ئاڭلاپ قالمىسۇن! ، - دېدى باشلىق ئاۋازىنى كوسۇلدىتىپ .
- ئۇنداقتا كاللىنىچۇ... ، - دېدىم مەنمۇ ئاۋازىمنى پەسلەپ .
- قوي ئۇ كاللىنىڭ گېپىنى... ھازىر مەن تامدىن سەكرەپ چۈشۈپ ئۇلارنى
تۇتۇۋالسىمەن ، ھەرقايسىڭ گۇۋاھ بولۇش!
- خوپ باشلىق! ، - دېدۇق تۆتىمىز باشلىقنىڭ بۇيرۇقىغا پەرمەنبەردار بولۇپ .
- بۇيەردە دۈمبەلچەك بولۇپ تۇرۇش! ، - دېدى باشلىق تامنىڭ تۈۋىنى
كۆرسىتىپ .
تۆتىمىز دەرھال تامنىڭ تۈۋىدە پۈكلىنىپ ئولتۇرۇشتۇق ، باشلىق بىرسىمىزنىڭ
دولسىغا بىرسىمىزنىڭ بېشىغا يەنە بىرسىمىزنىڭ ئېغىز - بۇرنىغا دەسسەگەنچىلىك
قىلىپ تامنىڭ ئۈستىگە يىلان دەك يامىشىپ چىقىپ كەتتى .
بىر چاغدا باشلىق ھويلىغا سەكرەستىن ساندۇقتەك پولىتىيىپ كەتكەن
قورسىقىنى سىلىغىنىچە پۇتى كۆيگەن توخۇدەك تامنىڭ ئۈستىدە ئۇيان - بۇيان
مېڭىشقا باشلىدى...
ھېلى سەكرە... ھېلى سەكرە... ھېچ گەپ يوق...
- نېمانداق مېڭىۋىرىدىغاندۇ... پاراتتىن ئۆتۈۋاتامدۇ - يا ئۇ؟ ، - دېدى بىرسى

پىخىلداپ كۈلگىنىچە ئاۋازنى پەسلەپ.

- ۋاي تاڭ، ھارامنى تولا يەپ ئىچى سۈرۈپ قالدى بۇ بىر نېمىنىڭ ھەر قاچان!

- تام ئۈستىدە ئىككى قۇلى بىلەن زاڭلىقنى يۈلەپ ئولتۇرۇپ قۇيۇۋېتىدىغان بولدى!

- قاراڭلار ئۇ بايتالنىڭ خۇددى توققۇز ئايلىق بولغاندەك قورسىقىغا، - دېدى ئارىمىزدىكى يەن بىرى ئېغىزنى تۇتۇپ پىخىلداپ كۈلگىنىچە ئۇنىڭ ئېچىلىپ قالغان قورسىقىنى ئىشارەت قىلىپ، - چوقۇم تولغاق تۇتقان گەپ! بۇ چاغدا تام ئۈستىدىكى باشلىق بىزنىڭ يۇشۇرۇن كۈلۈشكىنىمىزنى سېزىپ قېلىپ پەس ئاۋازدا بىزگە ۋارقىرىدى:

- نېمىگە كۈلىشىسەن ھارامدىن بولغانلار؟

- ياق بىز كۈلمىدۇق باشلىق!، - دەپ تەڭ جاۋاب بەردۇق تۆتىمىز بېشىمىزنى چايقاپ كۈلكىمىزنى بېسىۋالغان ھالدا.

- ئەستە... بۇيەردىن چۈشەلمەيۋاتىمەن!، - دېدى باشلىق ئۆپكەدەك قىزارغىنىچە ئىككى يانغا قاراپ تىت - تىت بولۇپ.

- ساقچى بولغاندىكىن قورقماي سەكرىمەمسىز!، - دېدىم باشلىقنىڭ بۇلۇمسىزلىقىغا قاراپ ئىچىم سىقىلىپ.

- ساقچى بۇلاپ ئاناڭنى ئالدىما مەن!، - دەپ تىل سالدى باشلىق ئۆزىنىڭ سەكرىيەلىمگەن ئاچچىقىنى مەندىن ئېلىپ.

- ھېلى باشقىلار كۆرۈپ قالسا سىز بىزگە مۇندىغى قالار باشلىق!، - دېدىم ئۇنى سەكرەشكە ئالدىرىتىپ بىر بىلىكىمنى «داك - داك» قىلىپ مەيدەمگە ئۇرغىنىمچە.

- «باشقىلار» دېگەن گىپىمنى ئاڭلىغان باشلىق لىۋىنى - لىۋىگە چىشلەپ ماڭا ھومايغىنىچە ھويلىغا «گۈپىدە» قىلىپ سەكرىدى.

لېكىن «گۈپ» قىلغان ئاۋاز بىلەن تەڭ باشلىقنىڭ «ۋايىجان!» دېگەن ئېچىنىشلىق چىرقىرىغان ئاۋازى ئاڭلاندى، بىز نېمە ئىش بولغانلىقىنى بىلەلمەي تامنىڭ تۈۋىگە كېلىپ باشلىقتىن سورىدۇق:

- ۋوي باشلىق زادى نېمە ئىش بولدى؟

- ۋايىجان... ۋايىجان... ئادەم بارمۇ؟...

باشلىق ئاۋازىنى كالىدەك سۇزۇپ ۋارقىراشقا باشلىدى.

«تېرورچى ئۇنى تۇتىۋالدىمۇ نېمە؟»

تۆتىمىز دەرھال ئۆيىنىڭ قوش قانات ئىشىكىنى كۈچەپ تىپىپ تېرورچىنىڭ ھويلىسىغا باستۇرۇپ كىردۇق.

قارىساق باشلىق خۇددى ئۈچ ياشلىق بالا ئولتۇرۇپ تاماق يىگەندە ئىككى پۇتىنى كەرىپ تاماق قاچىسىنى ئىككى چېتىنىڭ ئارلىقىغا قىستۇرۇپ تاماق يىگەندەك ئىككى پۇتىنى ئالدىغا سۇزۇپ ئولتۇرۇپ ۋارقىرىغىلى تۇرۇپتۇ.

- ۋوي نېمە بولدى باشلىق؟ - دەپ ئالدىراپ سورىدىم ئۇنىڭ پولىتىيىپ چىقىپ كەتكىلى قوپقان كۆزلىرىگە قاراپ قورققىنىمدىن.

- ئاناڭنى ئالغان بولدى!... ۋايىجان... ۋايىجان!...

- باشلىق بۇ زادى... - دەپ كېكەچلىدى ئارىمىزدىكى ھېلىقى چېقىمچى

ئۇنىڭ كەينىگە ئۆتۈپ ئېگىشىپ قارىغاچ.

- ۋاي... توختى پوكان... ۋايىجان... كەينىمگە بىر قارىغىنا... ئۇ زادى

نېمىكەن؟ - دېدى باشلىق ماڭا قاراپ كۆزلىرىنى پىلدىرلا تىقىنچە قاتتىق ئىنجىقلاپ.

مەن دەرھال ئۇنىڭ كەينىگە ئۆتۈپ قارىسام باشلىق كەتمەننىڭ ۋاللىداپ

تۇرغان تۆمۈريۈزىدە ئولتۇرۇۋاپتۇ.

- كەتمەننىڭ بىسىدا ئولتۇرۇپ قاپسىز باشلىق! - دېدىم ئۇنىڭ سورىغان

سۇئالىغا ئالدىراپ جاۋاب بىرىپ.

- ۋايىجان... بىر نېمە ئىچىمگە كىرىپ كەتتى... قارىغىنا توختى... بىر

ئۇچى... ئېغىزىمغا كىلىپ تۇرىدۇ!

باشلىقنى دەرھال يېلىن قىلىپ كەينىگە قارىدۇق، دىگەندەك كەتمەننىڭ

تۆمۈر يۈزى ئۇنىڭ كۆتىگە چاپلىشىپ قاپتۇ، مەن ئۇنى ئېلىۋەتمەكچى بولۇپ شۇندا

تۇتۇشۇم باشلىق يەنە «ۋايىجان!» دەپ قاتتىق چىقىراپ كەتتى، ئوبدان قارىسام

كەتمەننىڭ دەستىسىمۇ باردەك...

ئېغىزىمغا ئىسسىق سۇ كەلدى... دەرھال ياقامنى چىشلىدىم... ئەسلىدە باشلىق

ھويلىغا سەكرىگەندە يەردە ئۆرە قۇيۇلغان كەتمەننىڭ ئۈستىگىلا سەكرىگەچكە

دەستىسى ئۇنىڭ كۆتىگە تولۇق كىرىپ كىتىپتەكەن ئەمەسمۇ...

«بىر مېتىردىن ئاشىدىغان بۇ كەتمەننىڭ سېپى ئەمدى بۇ بىچارىنىڭ

قەيەرگە كىلىپ توختىغاندۇ... ھاخ خۇدايىم... تۈگەپتۇ بۇ باداڭ قۇرساق!...»

ئەتراپتىكلەر كۈلكىسىنى بېسىپ تۇرۇپ ماڭا تەلمۈرۈپ قاراشتى، مەنمۇ كۈلكەمنى بېسىپ تۇرۇپ باشلىققا ئېيتتىم:

- دوختۇرخانىغا بارايلى باشلىق!

- شۇنچە ئېغىرمىكەن... توختى!... - دېدى باشلىق خارقىراپ يىغلاپ.

- ئېغىزىڭىزغا كىلىپ تاقاشقىنى كەتمەننىڭ دەستىسى ئىكەن باشلىق!

- ۋايىجان... ئەمدى مەن قانداق قىلاي... توختى...

- تۈرمىدىكىلەرگە خەۋەر قىلاي، سىزنى ماشىنىدا دوختۇرخانىغا ئاپىرايلى!، - دېدىم مەنمۇ يالغاندىن يىغلامسىراپ.

- ياق... ياق... توختى پوكان... بۇ بىزنىڭ... خىزمەت نەتىجىمىز... باشقىلار... بىلىمسۇن!

- لېكىن سىزنىڭ ھاياتىڭىز بۇ خىزمەت كۆرسىتىشتىن مۇھىم تۇرسا باشلىق!

- سەن... بىز... پارتىيىگە نېمە دەپ... كىرگەن... ھۆكۈمەتنىڭ... ماشىنىسىنى... شەخسى ئىشقا... ئىشلەتسەك... بىز خەلققە... قانداق يۈز كېلىمىز...

«ماۋۇ ماز گەپنى ئەمدى... ئۇنداق دىگۈچە بۇ قانۇنسىز دىنىي ئۇقۇتۇش ئۇۋىسىنى باشقىلار ئوقۇۋالسا نەتىجە مىنىڭ بولماي باشقىلارنىڭ بولۇپ كىتىدۇ... مەن ئۆسەلمەي باشقىلار ئۈسۈپ كىتىدۇ دىسەڭ بولماسمۇ...!»

- ئەمىسە قانداق قىلىمىز باشلىق؟، - دەپ گەپكە ئارىلاشتى يېنىمدىكى ئىت ئوغرىسى يالغاندىن ئۇنىڭغا كۈيۈنگەن بولۇپ.

- ئالدى بىلەن... ئۆيىنىڭ ئىچىدىكى... ساۋاغ ئېلىۋاتقان... بالىلارنى تۇتۇڭلار... ئۇستازىنى تۈۋرۈككە باغلاپ... ئاندىن... مىنى... دوختۇرغا... ئاپىرىڭلار!...

بىز بۇيرۇققا ئاساسەن ئۆيگە قۇيۇندەك باستۇرۇپ كىردۇق. قارىساق ئۆيدە بىرمۇ ئادەم يوق، پەقەت كىچىك بىر تېلېۋىزوردا بالىلارنىڭ پائالىيەت كۆرۈنىشلىرى چىقىۋېتىپتۇ...

بىز بىر-بىرىمىزگە قاراپ بىردەم تۇرۇپ قالدۇق ئاندىن پېشانىمىزنى تۇتۇشقىنىمىزچە باشلىقنىڭ يېنىغا چىقتۇق.

- قانداق بولدى... تۇتۇۋالدىڭلارمۇ؟... - دەپ سورىدى باشلىق ناھايىتى تەسلىكتە لىۋىنى مېدىرلىتىپ.

بۇ سوئالغا باشقىلار جاۋاب بېرىپ بولغىچە مەن باشلىقنىڭ كېسىلىنىڭ ئۆزگۈرۈپ قالمايلىقىنى كۆزدە تۇتۇپ تىزلا جاۋاب قايتۇردۇم :

- شۇنداق باشلىق ھەممىنى تۇتۇۋالدۇق!

- يىگىرمە - ئوتتۇز بالىكەن!، - دېدى يېنىمدىكى ئىت ئوغرىسىمۇ ماڭا يېقىندىن ماسلىشىپ.

- ساقاللىق ئۇستازىمۇ بار تېخى!، - دېدى موتۇ ئوغرىسىمۇ گېلىنى قىرىپ كۈلگىنىچە.

- يىگىرمە ئوتتۇز... ناھايىتى ياخشى... مەنى... ھازىرچە... يۈدۈپ ئېلىپ... مېڭىڭلار!... يولدا... بىر نېمە... ئۇچراپ قالار!

شۇنداق قىلىپ ئارىمىزدىكى موتۇ ئوغرىسى باشلىقنى ھاپاش قىلىپ كۆتۈردى، ئۇ بىرنەچچە قەدەم ئالا - ئالماي «ۋايىجان!» دىگىنىچە باشلىقنى يەرگە يۇمىلىتىپ تاشلىۋەتتى...

باشلىق يەردە يەنە چىرقىراپ توۋلاشقا باشلىدى...

- ۋوي نائەھلى!، - دەپ ۋارقىرىدىم ئاچچىقىمدا موتۇ ئوغرىسى دېگەن كۈسپۈرۈچقا قاراپ، - باشلىقنى بۇنداق تاشلىۋەتسەڭ كەتمەننىڭ سېپى تېخىمۇ كىرىپ كەتمەمدۇ؟

- ۋوي مەن كۆتۈرەلمىسەم!، - ۋارقىردى موتۇ ئوغرىسىمۇ بوش كەلمەي ماڭا ئالىيىپ، - يامان بولساڭ ئۆزۈڭ كۈترە!

- ئۇنداق بولسا مەن كۆتۈرەي!، - دېدى ئارىمىزدىكى چىقىمچى مەيدىسىگە مۇشتلاپ باشلىققا خۇشامەت قىلغان ھالدا.

بىز يىغلاپ چىرقىراپ كەتكەن باشلىقنى تەسلىكتە ئۇنىڭ دۈمبىسىگە ئېلىپ قويدۇق، ئۇمۇ بەش - ئالتە قەدەم ئالا - ئالماي «ۋايىجان!» دىگىنىچە باشلىقنى يەنە يەرگە تاشلىۋىتىپ كۈتىنى چىڭ تۇتقىنىچە بىر يانغا ئۆتۈپ بىزگە تىل سالدى:

- مېنىڭ كۆتۈمگە پىچاق تىققان قايسىڭ؟

- نېمە دەيدىغاندۇ ماۋۇ ساراڭ!، - دېدىم يېنىمدىكى ئىككىسىگە قاراپ ئۇنىڭ

گېپىنى چۈشەنەلمەي.

ئاڭغىچە بىچارە باشلىقنىڭ ئېغىزىدىن كۆپۈك يېنىپ بېشى بىر يانغا چۈشۈپ كەتتى...

مەن بۇ ناھەقچىلىقنى كۆرۈپ جان ئاچچىقىمدا يېنىمدىكى ئوغرىلارنى غەزەپ

بىلەن بىريانغا ئىتتىرىۋېتىپ باشلىقنى كۆتۈرۈپلا ھاپاش قىلىپ ئېلىپ ماڭدىم، نەچچە قەدەم ئېلىشىمغا پەللىكىم ھەرە چىقىۋالغاندەك پىزىلداپ كەتتى... بۇرادەرلەرنىڭ بىرەسى چاقچاق قىلىپ كۆتۈمگە شۇخىدەك بىر نىمىنى سانجىۋاتقان بولسا كېرەك دەپ ئويلاپ كەينىمگە «شارت» ئۆرۈلۈپ قارىسام ھېچكىم يوق... مەن ئاغرىققا چىدىيالماي بىر قۇلۇمنى پەللىكىمگە ئاپارسام ھېلىقى كەتمەننىڭ بىسى بىردەمدىلا كۆتۈمنى غاجىلاپ قان - قان قىلىۋېتىپتۇ...

«ھە... ئەسلىدە بايامقى كوسپۇرۇچلارنىڭ كۆتىنىمۇ مۇشۇ كەتمەننىڭ بىسى مۇشۇنداق غاجىلغاچقا ھاپاش قىلىۋالغان باشلىقنى تاشلىۋېتىپ كۈتىنى ئوۋلىشىپ تۇرۇپتىكەن - دە!»

دەرھال يېنىمدىكىلەرگە ۋارقىرىدىم:

- كەتمەننىڭ بىسىنى كەينىگە قايرىپ قوي!

- ۋوي سەن پارتىيە ئەزاسى بولغاندىكىن بىردەم چىدىغىن پەھلىۋان!، - دېدى موتۇئوغرىسى باشلىقنىڭ بېھوش ياتقانلىقىنى كۆرۈپ كۈلگىنىچە.

- بۇ كاساپەتنى مۇشۇ ھالى بىلەن ئېتىزغا قويۇۋېتىدىغان بولساق قوڭىدىكى ساپال بىلەن ئون مويەرنى ئاغدۇرۇپ تاشلايدىكەن - ھە!، - دېدى يەنە بىرسى باشلىقنى چاقچاققا كەلتۈرۈپ.

- ئەلپازىدىن قارىغاندا قوڭىدىكى تەييار قالقنى بىلەن سپارتاكنىڭ ئورنىدا جەڭگە چۈشۈدىغاندەكمۇ قىلدۇ ئۇ!

- قالقنى بولغان بىلەن نەيزىسى بولمىسا بولماس ئاغىنىلەر!

- ۋاي ۋاقتى كەلگەندە نەيزىسىنى قوڭىدىن سۇغۇرۇپلا ئالمادۇ!

- ئۇنى تانكىنىڭ ئۇچىغا مىندۈرۈپ قويۇپ جەڭگە چىققان بولساق

دۈشمەننىڭ ھەممە ئوقىنى مۇشۇنىڭ قالقنى تۇسۇپ قالارەن - ھە!

- ناۋادا يامغۇر يېغىپ قالسا كاساپەتنىڭ كۈتىنى ئاسمانغا قىلىپ قويساقتا

تانكىغا بىر تامچىمۇ يامغۇر چۈشمەيتتى!

- قاراڭلار! بۇ تۆمۈر كۈنلۈكنىڭ ئېگىز - پەسلىكىنى تەڭشەشمۇ شۇنداق

قۇلايلىقكەن!

- غالتەكتىن تۆتنى بىكىتسەكلا ئۇنىڭ كۈنلىكى ماشىنىغا ئۆزگەردى دېگەن

گەپ ئاغىنىلەر!

- ئۇچاغدا ئۇ تۈرمىنىڭ ئىچىدە بۇ ئۇيۇنچۇق ماشىنىسىنى ئىككى پۇتى بىلەن

ھەيدەپ ئويناپ بىزنى ئوخلىغىلى قويماستىن!
- ئوخلىغىلى قويماستىن بۇ ئوماق قوزچاقنىڭ ئۇيۇنچۇق ماشىنىسىنى
ئېلىۋالسىز!

... ..

مۇشۇ تاپتا بۇ ئۇچى «ئېشەك ئۆلسە كۆتى غىجەك تارتىپتۇ!» دېگەندەك تىزغا
شاپىلاقلاپ كۈلۈشكىنىچە چاقچاققا چۈشۈشكەن ئىدى...
- ۋوي ھاراملىقلار! چاقچىقنى قويۇشۇپ كەتمەننىڭ بىسىنى كەينىگە
قايرىپ قويۇش! ، - دەپ قاتتىق ۋارقىرىدىم بۇ ئۇچىگە كۆزۈمنىڭ پاخىسىنى
چىقىرىپ.

موتۇ ئوغرىسى كۈلكىسىنى توختۇتۇپ كەتمەننىڭ بىسىنى تۇتۇپ شۇنداق يانغا
قارىغان ئىدى، باشلىق ئاغرىققا چىدىماي «ۋاي كۆتۈم!» دەپ قاتتىق چىرقىراپ
كەتتى...

- ۋوي بولمىدى ئاكا، بۇ بەك چىڭكەن! ، - دېدى قورقۇپ كەتكەن موتو
ئوغرىسى كەتمەننىڭ بىسىنى قۇيۇۋېتىپ كەينىگە داڭغىنىچە .
- ئۇنداق بولسا كەتمەننى سۇغۇرۇۋەتسەكلا بولمىدىمۇ! ، - دېدى ئويۇن كۆرۈپ
تۇرغان چېقىمچى ئۆزىچە ئۇستاتلىق قىلىپ.

- ئۇنداق قىلساق بولمايدۇ؟ ، - دېدىم بېشىمنى جىددىي چايقاپ.
- ۋاي ھېچنەمە بولمايدۇ! ، - دېدى ياندا قاراپ تۇرغان ئىت ئوغرىسى
كەينىگە كەلگەندەك قىلىپ، - مانا ھېچنەمە بولمىدىغۇ؟

مەن ئالدىراپ كەينىگە بۇرۇلۇپ قارىسام ئىت ئوغرىسى دېگەن ئەبلەخ قانغا
بۇيالىغان قىزىل دەستىلىك كەتمەننى قۇلىدا تۇتۇپ ھىجىيىپ تۇرۇپتۇ...

«ئالە شەھىرىڭنى... دوختۇر ماۋۇ يەردىكەن ئەمەسمۇ؟... نېمە قىلامىز
باشلىقنى دوختۇرغا ئاپىرامىز دەپ... بۇنىڭ ئۆلۈمى بىلەن بۇلارنىڭ نېمە كارى...
ئۆمرۈمدە بۇنداق نائەھلى ئوغرىلارنى كۆرمەپتىكەنمەن...»

- ئەبلەخ! ، - غەزەپ بىلەن ۋارقىرىدىم ، - ئۇنى سۇغۇرۇۋەتسەڭ بولمايتتى...
قارىغىنا ئىككى قۇلۇمغا قىزىق بىرنېمە قۇيىلىۋاتىدۇ...

- ۋاي ئاكا... ھەممىسى قانكەن! ، - دېدى چېقىمچى ماڭا قاراپ پىشانىسىگە
بىرنى شاپىلاقلاپ.

- ھوي... مەن دىگىنا راھەندى جوھوت! ، - دەپ توۋلىدىم ئىت ئوغرىسى

دېگەن قەلەندەرگە .

- ۋاي مەن ئەمدى قانداق قىلاي!، - دەپ ئۆز-ئۆزىنى كاپاتلاشقا باشلىدى
ئىت ئوغرىسى قىلغان ئىشىدىن پۇشايمان قىلىپ .

- كىم سىنى دەستىنى سۇغار دېگەن؟، - دەپ ۋارقىرىدى چېقىمچى دەرھال
ئىت ئوغرىسىغا تاپا - تەنە قىلىپ .

- ئۇنداق بولسا ئورنىغا تىقىپلاۋاتاي ئاكا!...

ئىت ئوغرىسى شۇنداق دېگىنىچە كەتمەننىڭ دەستىسىنى كەينىگە چىنەپ
يۇپۇرۇلۇپ كەلدى .

- ۋوي توختا...خۇدا ھەققى...ئەمدى دەستىنى تىقما، ئۇ ئۆلۈپ قالىدۇ!، -
مەن شۇنداق دېگىنىمچە باشلىقنى يۈدۈپ بەدەر قاچتىم...
-ئاكا توختا!

- ۋوي ئىتنىڭ ھەققى، مېنى قوغلىما!

- توختا دەيمەن ئاكا...توختا!...

- خۇدا ھەققى!...ئۇنى تىقما!... ئىت ئوغرىسى!...

- ئاكا يېرىمنى تىقىپ بولدۇم، قانمۇ توختىدى!

- ھاخ... خۇدايىم! ۋوي...نېمە دەيسەن؟

- خاتىرجەم بول، بىسىنى كەينىگە قىلىپ تىقتىم!

«ئاھ خۇدا...بۇ ماڭا نېمە كۈن...غىچ ساراڭنىڭ ئارىسىدا قاپتىمەن

ئەمەسمۇ...»

ئۆرۈلۈپلا ئىت ئوغرىسىنى كۈچەپ تىپىپ باشلىقنى يەرگە يېلىن ياتقۇزدۇم،
كۆزلىرىمدىن ياشلار مارجاندەك ئاقتى...لىۋىمنى -لېۋىمگە چىشلەپ يېرىمى كىرىپ
بولغان كەتمەننىڭ دەستىسىنى ئۇنىڭ كۆتىدىن ئاستا -ئاستا سۇغۇرۇپ ئالدىم،
ئاندىن كۆزۈمدىكى ياشلارنى سۈرتكىنىمچە پايپىقامنى سېلىپ ئۇنىڭ بۇقۇلداپ قان
ئېتىلىپ چىقىپ تۇرغان كۆتىنىڭ تۈشىگە تۈرمەللەپ تىقتىم...بىر جۈپ پايپىقام
كات قىلىمدى...باشقا راھەندىلەرنىڭ پۇتىدا پايپاق بولمىغاچقا ئۇلار چاپان -
كۆينەكلىرىنىڭ ئۈيەر -بۈيەرلىرىدىن قىيىندىلارنى چىقاردى...ئۇنىمۇ تۈرمەللەپ
تىقتىم... ئاخىرى بۇلاقنىڭ ئېقىشى توختىدى...باشلىق كۆزىنى تەستە ئېچىپ ئېغىز
ئاچتى:

- توختى... پوكان... نەتىجە...بىزنىڭ...باشقىلار...بىلىپ قالمىسۇن!...

ئۇنىڭ بۇ دەرىجىدە لاۋزىلىقىنى بىلمەيتتىكەنمەن... بىر تۇرۇپ ئۆلسەڭ ئۆل دەپ ئۇنى تاشلىۋەتكۈم كەلدى... يەنە بىر تۇرۇپ يۈرۈگۈم ئېچىشتى... قانداقلا بولمىسۇن... تىرىكچان ئەمەسمۇ...

ئاخىرى كۈزۈمدىن ئاققان ياشلارنى يېڭىم بىلەن سۈرتىۋېتىپ باشلىقىنى كۆتۈرگىنىمچە شەھەر تەرەپكە ئېلىپ ماڭدىم، قالغانلارمۇ ماڭا ئەگىشىپ كەينىمدىن ئۇپۇل - تۇپۇل يۈگۈرۈشۈپ مېڭىشتى...

بىز تۆتىمىز باشلىقىنى نۆۋەت بىلەن يۈدۈپ يۈرۈپ مىڭ بىر بالادا شەھەرلىك دوختۇرخانىنىڭ جىددىي قۇتقۇزۇش بۆلۈمىگە ئەكىردۇق.

كۆز ئەينەك تاقىغان دوختۇر بىزگە بىر نىمىلەرنى دېدى، بىز ئۇنىڭ نېمە دىگەنلىكىنى بىلەلمەي جەمىشتىنىڭ مۈشۈكىدەك كۆزىمىزنى پارقىرتىپ قاراپ تۇردۇق، ئاڭغىچە بىر ئاق خالاتلىق تەرجىمان ئۇنىڭ گېپىنى بىزگە ئۆرۈشكە باشلىدى:

- نېمە بولغان؟

- شۇ... شۇ...، - دېدىم ئۇ گەپنى دېيىشتىن خىجىل بولۇپ.

- ۋاي نېمە شۇ؟

- بۇ يەرگە قارىسىڭىزلا ھەممىنى بىلىسىز!، - دېدىم موتۇ ئوغرىسىنىڭ دۈمبىسىدىكى ھۇشسىز ياتقان باشلىقنىڭ قاناپ كەتكەن كۈتىنى كۆرسىتىپ تۇرۇپ. ئاق خالاتلىق تەرجىمان بىر نىمىلەرنى دىگەندىن كېيىن دوختۇر يۇقىرى گىرادۇسلۇق كۆز ئەينىكىنى ئوبدان بىر رۇسلىۋېلىپ باشلىقنىڭ كۆتىگە ئىگىشىپ تازا بىر قارىۋەتكەندىن كېيىن تەرجىمانغا بىر نىمىلەرنى دەپ كولدۇرلىدى.

- دەرھال ئىككىنچى قەۋەتكە ئاچىقىڭلار!، - دېدى تەرجىمان بىزگە جىددىي بۇيرۇق قىلىپ.

بىز باشلىقنى يۈدۈپ ئىككىنچى قەۋەتكە ئاچىقتۇق، بىزنىڭ كېسەل ئېلىپ چىققىنىمىزنى كۆرگەن سېسترا قىز كارىدوردا تۇرۇپ دەرھال دوختۇرنى چاقىرغاچ بىزنى ياندىكى بىر ئۆيگە باشلاپ ئەكىرىپ كېسەلنى تەكشۈرۈش كارۋىتىدا ياتقۇزۇشقا بۇيرىدى. ئاندىن بىزگە ئېيتتى:

- بىز ھەربىي - ساقچىلارغا ئالاھىدە مۇلازىمەت قىلاتتۇق، ھەر نېمە بولسا بۆلۈم مۇدىرىمىز بار ۋاقتىدا كەپسەلەر، كېسەلنى مۇدىرىمىز ئۆزى كۆرسە تېخىمۇ ياخشى بولىدۇ!

ئۇ شۇنداق دىگىنىچە مۇدىرنى چاقىرىغىلى چىقىپ كەتتى، بىزمۇ جىددىيلەشكىنىمىزدىن ئۇنىڭ كەينىدىن يۈگۈرۈپ مۇدىر ئىشخانىسىغا تەڭ كىردۇق، ئىشخانىغا كىرىشىمىز ئاق خالاتلىق ئايال مۇدىرنىڭ يانچۇقىغا بىرسى پۇل تىققىلى تۇرۇپتىكەن، ئۇلار بىزنى كۆرۈپ قىلىپ ھۇلۇق-مولۇق جىم بولۇپ قېلىشتى.

سېسترا بىر نېمىلەرنى دېگەن ئىدى، ئايال مۇدىر ئۈستەلدىكى كۆز ئەينىكىنى تاقاپلا تەكشۈرۈش ئۆيىگە قاراپ ماڭدى، مەن كارىدوردا ماڭغاچ سېسترا قىزدىن سورىدىم:

- بايامقى يىگىت مۇدىرنىڭ ئىرىمۇ؟

- ياق ئۇ دېگەن تۇغۇت بوخچىسى ساتىدىغان دورا سودىگىرى!، - دېدى سېسترا قىز ماڭا ئاستا پىچىرلاپ.

- ئەمىسە مۇدىرنىڭ ئىشخانىسىنىڭ ئالدىدا ئەشۇنداق خىزمەت سومكىسى كۆتۈرۈلغانلاردىن يەنە ئۈچ-تۆتى تۇرىدۇيا؟
- ھەممىسى دورا سودىگىرى!

مۇدىر بىزنىڭ كۇسۇرلاشقانلىقىمىزنى بىلگەندەك سېسترا قىزغا ئالىيپ قۇيۇپ باشلىق ياتقۇزۇلغان ئۆيىگە كىرىپ كەتتى. ئۇ كارىۋاتتا بىھوش ياتقان باشلىققا بىر قارۋەتكەندىن كېيىن ئەگىشىپ كىرگەن تۆتىمىزگە قاراپ يەنە بىر نېمىلەرنى دېگەن ئىدى، ئاڭغىچە سېسترا قىز بىزدىن سورىدى:

- قايسىڭلار ئۇنىڭ ئىگىسى؟

- بىز!

تۆتىمىز تەڭلا جاۋاب بەردۇق.

- ئۇنىڭ يېنىدا بىرسىڭلار تۇرۇشۇڭلار كېرەك!

قېشىمىدىكى ئۈچى دېيىشۋالغاندەك ماڭا تەڭ ئۆرۈلۈپ قاراشتى. بۇنى كۆرگەن سېسترا قىز ماڭا قاراپ ئېيتتى:

- ئۇنداق بولسا سىز قېلىڭ!

مەن باشلىقنىڭ يېنىدا قالدىم، قالغان بۇ ئۈچ ئەبلەخ بىر-بىرسىگە كۆز بېقىشىپ مۇدىرنىڭ قېشىغا بېرىپ ئۇنىڭ قولىنى چىڭ تۇتۇپ ئۇنىڭغا رەھمىتىنى بىلدۈرۈشتى، ئارىمىزدىكى ھېلىقى چىقىمچى تېخى كۆز يېشى قىلىپ ئۇ ئايال مۇدىرنى قۇچاقلاپمۇ قويدى، ئۇلارنىڭ بۇنداق قىزغىن خوشلاشقىنىغا قاراپ

ئېغىزىمنى تۇتۇپلا قالدىم، چۈنكى بۇ ئۇچى ئاللاچان مۇدىرنىڭ يانچۇقىنى قۇرۇقداپ بولغان ئىدى.

- قانچە ئايلىق بولغان؟ - دەپ سورىدى سېسترا قىز مۇدىرنىڭ گىپى بويىچە مەندىن.

- نىمىگە؟

- ئايالىڭىزنىڭ قورسىقىغا؟

- ئايالىڭىزنىڭ...؟

- شۇنداق، ئايالىڭىزنىڭ قورسىقىغا قانچىلىك بولغان؟ - سورىدى سېسترا قىز تېخىمۇ ئۈنلۈك قىلىپ.

«نېمە دەيدۇ ماۋۇ ساراڭ... كۆزىگە بىر نېمە كېرىپ كەتتىمۇ بۇنىڭ...»

- ۋوي ئۇ مىنىڭ ئايالىم ئەمەس، ئۇ دېگەن بىزنىڭ باشلىق!

- سىلەر ئەرلەر ھەمىشە خوتۇنلىرىڭلارنى باشلىق دەۋالسىلەر! - دېدى سېسترا قىز كۈلگىنىچە ئېغىزىنى تۇتۇپلىپ.

- ۋوي نېمە دەيدىغانسىز... بۇ بىزنىڭ تۈرمىدىكى باشلىقىمىز شۇ!

- سىلەر ھەمىشە قىزلارغا ئۆزەڭلار تەكلىپ قۇيسىلەر، توي قىلىپ بولغان

ھامان ئۆيىنى تۈرمىگە ئوخشىتىۋالسىلەر! بەك قىزىق...

ئاڭغىچە ئايال مۇدىر باشلىقنىڭ تامبىلىنى سالدۇرۇپ پۇتىنى تەكشۈرۈش كارۋاتنىڭ ئىككى يېنىدىكى جازىغا بىردىن ئېلىپ چاترىقىنى كەردى ھەم كىچىك بالىنىڭ سۈنىيىدەك بىر نىمىنى باشلىقنىڭ سېمىز قۇرسىقىدا ئۇيان - بۇيان يۆتكەپ بىر نىمىنى تىڭشاشقا باشلىدى...

- بالىنىڭ يۈرەك سوقۇشى ئاجىز كەن، ئۇنىڭ ئۈستىگە بالا تەتۈركەن! -

دېدى سېسترا قىز دەرھال مۇدىرنىڭ گېپىنى تەرجىمە قىلىپ.

بۇ گەپنى ئاڭلاپ بېشىم پىقىراپ ئىشخانىنىڭ ئىچى چۆرگىلەشكە باشلىدى.

«ئاھ... خۇدا... ئەمدى بۇ نېمە كارامەت... چۈشۈممۇ - يا... ئۇڭاممۇ -

بۇ...»

- بالا تەتۈركەن!... ۋوي چاقچاق قىلمايۋاتقانسىز؟

- كىم چاقچاق قىپتۇ، بىزنىڭ مۇدىر دېگەن دوختۇرخانىمىز بويىچە كۆزگە

كۆرۈنگەن تۇغۇت بۆلۈم مۇتەخەسسىس جۇمۇ، مەخسۇس ئىچكىرىدىن كەلگەن ئاكشور!

- ئىچكىرىدىن كەلگەن ئاپشاركا؟
- ۋاي قۇرۇق گەپنى قۇيۇڭ! مۇدىر بالىنىڭ بىر پۇتى چىقىپ قاپتۇ دەيدۇ!
- ئوخخو... ۋوي ئەمدى نېمە پۈتكەن ئۇ؟
- ئەسلى بالا بېشىدىن تۇغۇلسا ئاندىن ئوڭ بۇلاتتى، ھازىر بالا تەتۈر كىلىپ قالغاچقا شۇڭا بىر پۇتى چىقىپ قالغان گەپ، ئىشەنمىسىڭىز ئۆزىڭىز كىلىپ قاراپ بېقىڭ!

«تويە مانا... بۇرۇت ساقالنى ئۆلگۈدەك قىرغانغا باشلىق غۇجام... بۇرۇت - ساقال بولمىسا چىرايىڭدىن ئەر ياكى ئاياللىقىڭنى بىلگىلى بولمىسا... بار يوقنىڭ ھەممىنى يەپ قۇرسىقىڭ تېخى توققۇز ئايلىق بولغان ئايال كىشىنىڭ قۇرسىقىدەك چىقىپ قالغان تۇرسا... نەگىلا بارساق كۆز ئەينەك تاقىۋالغان ئۇلۇغ خان - غوجىلىرىم، يا گېپىمىزنى ئۇقالمىسا... بۇلار تېخى پوقنى ئىككىگە بۆلەلمىسە...»
- ۋاي مەن قارىمىساممۇ بىلىمەن!، - دېدىم ئاچچىقىمدا مۇدىرغا ۋارقىراپ، - ئۇ دېگەن بالىنىڭ پۇتى ئەمەس...
ئاڭغىچە مۇدىر دېگەن ساراڭ قېرى بالىنى تارتىپ ئالماقچى بولۇپ بالىنىڭ پۇتىنى كۈچەپ تارتىشقا باشلىدى، بىچارە باشلىق ئاغرىققا چىدىيالمىدى چىرىقراپ توۋلاپ كەتتى:

- ۋاي... پوكان... بۇ... قەيەر...؟
- بۇ... بۇ... ۋاي... بۇ زادى قەيەر؟، - دەپ سورىدىم مەنمۇ بۇلۇۋاتقان ئىشلارغا قاراپ ھېچنېمىسىنى بىلەلمەي.
- بۇ دېگەن تۇغۇت بۆلۈم!، - دەپ ۋارقىرىدى بالىنى تارتىپ ئالالمىغان مۇدىر جىلە بولغىنىدىن ماڭا ۋارقىراپ.
- خۇدا ھەققى... توختى پوكان... مەن ئۆزۈم تۇغاي... مەن خوش بۇلاي... ئۇنىڭغا - دە... ئۆزۈم تۇغاي... ئۇنى ئۇنداق سوزمىسۇن!، - دېدى بىچارە باشلىق كارۋاتتىن بېشىنى كۆتۈرگۈدەك ھالى يوق ۋارقىراپ يىغلاشقا باشلىدى.
- ئەمدى ئۇنى تارتما ئالۋاستى قېرى!، - دەپ ۋارقىرىدىم مەنمۇ كۈزۈمدىن دەريادەك ياش ئاققۇزۇپ چاترىقىمنى چاڭگاللىغىنىمچە باشلىققا ئىچىم ئاغرىپ.
- تارتىمساق بالا چىقمايدۇ، بالا تۇنجۇقۇپ قالسا ئۆزۈڭ ئىگىمۇ؟، - دەپ ۋارقىرىدى مۇدىر بالىنىڭ پاچىقىنى ئىككى قولى بىلەن تېخىمۇ كۈچەپ تارتىپ ئىنجىقلىغىنىچە.

- ئۆلسە ئۆلسۇن... ۋۇ نائەھلى... بۇ دېگەن ئەركىشى تۇرسا!... - ۋارقىرىدىم
كارىدۇرنى بېشىمغا كىيگۈدەك قىلىپ باشلىقنىڭ نالىسىغا چىدىماي.
- نېمە... نېمە؟...

مۇدىر شۇنداق دىگىنىچە كۆز ئەينىكىنى قايتىدىن ئوڭشاپ قايتا بىر
تەكشۈرۈش قىلغاندىن كېيىن شۇ يەردە ۋارقىراپ يىغلىغىنىچە ئۆزىنى پولغا
ئېتىۋەتتى... ئاڭغىچە سېسترا دېگەن نايناقمۇ ئىشنىڭ تېگىنى بىلىپ «ۋاي ئانا!»
دىگىنىچە مۇدىرى بىلەن تەڭ ئۆزىنى پولغا ئېتىپ يۈمىلىنىشقا باشلىدى...
دەل شۇ چاغدا ئىشك ئېچىلىپ ناھايىتى كىلەڭسىز بىر سېمىز ئايال ئىشك
ئالدىداپەيدا بولدى، ئۇ پولدىكى يىغلاۋاتقان مۇدىر بىلەن سېسترا قىزغا تازا بىر
سىنچىلاپ قارىۋەتكەندىن كېيىن ئۆزىنى ئىشخانا ئىچىدىكى پولغا ئېتىۋېتىپ
ھۆركىرەپ يىغلاشقا باشلىدى:

- ۋاي توختى!... مېنى ھاقارەت قىلغان خوتۇن ئاشۇ شۇ...
«توختى؟... ئوخخو... ماۋۇ ئىشنى... ئەمدى بۇ كىمتۇ... مېنىڭ ئىسمىمنى
چاقىرىپ يۈرۈپىدا... بۇ خوتۇن مېنىڭ كۆرسەتمىگەندۇ...»
ئىشكتىن بۇرۇت - ساقىلى مايلىشىپ كەتكەن تۈگىدەك بىرسى ئۆردەكتەك
ئىرغاڭلىغىنىچە يۈگۈرۈپ كىرىپ كەلدى - دە يەردە يىغلاپ ئولتۇرغان ھېلىقى سېمىز
خوتۇندىن سورىدى:

- سىنى تىللىغىنى زادى قايسى؟
ئۇنىڭ مۇشتلىرى تۈگۈلۈپ كەتكەن بولۇپ كۆزلىرىدىن دەھشەتلىك قان
تامچىلايتتى.
- ئەنە ئاۋۇ شۇ!، - دەپ ۋارقىرىدى ئۇ خوتۇن قۇلىنى بىز تەرەپكە سۇنۇپ
يىغلىغىنىچە.

ئۇ ئەبلەخ يېنىدىكى مۈڭگۈز دەستىلىك پىچاقنى شارىتىدە سۇغۇرۇپ ئېلىپ
ئالدىمغا كەلگىنىچە ياقامنى چىڭ بوغدى...
- سەن بىر ئەركىشى تۇرۇپ خوتۇنۇمغا ھاقارەت قىلغۇدەك بولدۇڭما؟، - دەپ
ۋارقىرىدى ئۇ ئەبلەخ بوم ئاۋازىنى تىترىتىپ ماڭا خىرقىرىغىنىچە.
- ئاكا... مەن... مەن... - دىدىم قورققىنىمدىن ئىشتىنىمغا سىيگۈدەك
بولۇپ.

- ۋاي توختى... مېنى تىللىغىنى ئۇ ئەمەس... ئاۋۇ يەردە يىغلاپ ئولتۇرغان

ئىنجىمارۇق ئالۋاستى شۇ!

ئالدىمىدىكى بۇ «سېمىز توختى» ئۇ گەپنى ئاڭلاپ مىنى قۇيۇۋەتتى - دە
پىچىقنى غىلابىغا سېلىۋېتىپ يەردە يىغلاپ ئولتۇرغان سېسترا قىزنىڭ ياقىسىنى
بوغىنىچە يەردىن دەس كۆتۈرۈپ ئالدى:

- ئېيتە قانچۇق، خوتۇنۇمنى نېمىشقا تىللىدىڭ؟

- مەن... مەن... كىمنى تىللاپتىمەن؟، - دېدى سېسترا قىز يىغىسىنى دەرھال

توختىتىپ ئىشك تۈۋىدە يىغلاپ ئولتۇرغان سېمىز خوتۇنغا قاراپ.

- مىنى بايام شۇنچە جىق كىشىلەرنىڭ ئالدىدا «پوتەي، پوتەي!» دەپ

تىللىمىدىڭما، مىنىڭ سېمىزلىكىم سىنىڭ قەيىرىڭگە تاقاشتى؟، - سېمىز خوتۇن

شۇنداق دىگىنىچە ئاۋازىنى قۇيۇۋېتىپ تېخىمۇ ئۇن سېلىپ يىغلاشقا باشلىدى.

- شۇنى دەيمىنا؟!، - دەپ كالىدەك ھۆركىرىدى خوتۇنغا ئامراق توختى

تېخىمۇ غەزەپلىنىپ، - بىز سەندىن ئاش - نان سورىمىغاندىكىن، قانداق يىسەك

ئۆزىمىزنىڭ ئىشى، نېمە دەپ خوتۇنۇمغا «پوتەي» دەپ ھاقارەت قىلسەن - ھە؟

پوتەي بۇلامدۇ - ئىستىھكام بۇلامدۇ سىنىڭ نېمە ئىشك؟

«سېمىز توختى» سوئال - سوراقنى كۈچەيتتى، بىر چاغدا قەرنەگە ئېسىلىپ

قالغان سېسترا قىز كۈلۈپ كېتىپ ئېغىز ئاچتى:

- ۋوي ئاكا! مەن خوتۇنىڭىزنى تىللىمىغان، ئۇنىڭ قورسىقىغا يەتتە ئايلىق

بولۇپتىكەن، بالا چۈشۈپ كېتەي دەپ قاپتۇ، بىز بۇنداق كېسەلنى «ھامىلىنى

ساقلاپ قېلىش» دېگەن مەنىدە خاڭسۇچە «باۋتەي» دەپ ئاتايتتۇق، بايام باش

دوختۇر كەلگەندە مەن ئۇنىڭغا «باۋتەي» دىن بىرسى كەلدى دەپ ئۈنلۈكرەك

دوكلات قىپتىمەن... خوتۇنىڭىز يۈزىنى تۇتۇپ يىغلاپ چىكەتكەندەك قىلىۋىدى

سىزنى باشلاپ كىرىپتۇ ئەمەسمۇ؟

- ھەرقايسىڭىزنىڭ ئانىسىنى بوۋتەي ئېلىشىمىغاندىكىن، زۇۋانىڭىنى ئوڭشاپ

يۈرۈش قاسماقلار! ئۆتكەندە دىسە تولۇق ئوتتۇرا مەكتەپتە ئوقۇيدىغان سىڭلىم

سالامەتلىك تەكشۈرتكىلى كەلسە سەن خەق «ب تىپلىق جىگەر» ياللۇغى دېگەن

گەپنى ئوڭشاپ دېيىشەلمەي «يىگەن، يىگەن» دېيىشىپ شۇنچە جىق

ساۋاقداشلىرىنىڭ ئالدىدا «تەكشۈرۈشتە يىگەن چىققان قىز سىزمۇ؟» دەپ داۋراڭ

قىلىشىپسەن... سىڭلىمنىڭ ساۋاقداشلىرى سىڭلىمنىڭ ئۈستىدىن «ئۇ يىگەن

چىقىپتۇ... يەپتىكەن... يەپ ساپتىكەن» دېيىشىپ گەپ تېپىپتۇ... تاس قالدى ئۇ

ئېسىلىپ ئۆلىۋالغىلى... يەنە شۇنداق زۇۋانىڭدىن پوق ئېقىتىپ يۈرۈشسەڭ...
ھەممىڭنىڭ تىلىنى مۇشۇ پىچاق بىلەن كېسىۋېتىمەن!

ئىچىمدە ئانا تىل شىركىتىنىڭ ھەسلىنى يىگەن بۇ «سېمىز توختى» غا خېلى
ھۆرمىتىم كەلدى، بىردەملىك غەللە - غۇدۇردىن كېيىن بىزمۇ خۇدا ئۇرغان بۇ
جايدىن باشلىقىمىزنى يۈدۈپ دەرھال تاشقى كېسەللىكلەر بۆلۈمىگە يۆتكەلدۇق.
كەچكە يېقىن تۆتىمىز كامېراغا قايتىش ئۈچۈن تۈرمىنىڭ ئالدىغا كەلسەك
ھېلىقى كېپەن ئوغرىسى قۇلغا كويىزا سېلىنغان ھالدا تۈرمە دەرۋازىسى ئالدىدا
تۇرۇپتۇ، بۇنى كۆرگەن يېنىمدىكىلەرنىڭ گۈل - قەقەلىرى ئېچىلىپ تۇخۇنىڭ
چۈجىسىدەك چۈكۈلدەشقا باشلىدى:

- خوپ بۇپتۇ بۇ قەلەندەرگە!

- دىمىدىمۇ ئۇنى تۇغما ئوغرى دەپ!

- توختا باشلىقتىن بىر سوراپ باقاي ئۇ زادى نېمە بولۇپ كىرگەندۇ!، -

يېنىمدىكى ئىت ئوغرىسى ئالدىراپ ئالدىمىزدىكى كېپەن ئوغرىسىنى ئېلىپ
مېڭىۋاتقان گۈندىپايغا يېتىشىپ ئۇنىڭغا ھىجايىدى:

- دوكلات باشلىق!

- نېمە دەيسەن ئوغرى!

- بۇ كاساپەتنى يەنە مازارلىقتىن تۇتىۋالدىڭلارمۇ؟

- ئۇنىڭغا ھاقارەت قىلما، ئۇ دېگەن ھازىر داڭلىق سېھرىگەر!

- سېھرىگەر؟

- ئەتتىگەن تۈرمىدىن چىققا - چىقماي دەرۋازا ئالدىدىكى بىرسىنىڭ كالىسىنى

ئوغۇرلاپ يېرىم يولدا ئۇنى قاسساپقا سېتىپتۇ، ئارقىدىن بازاردىكى دۇكانلارنى

تېخى ئاچماستا قاتارى بەش - ئالتە دۇكاننى ئەرەختە - پەرەختە قىلىپ ئۇنىڭغىمۇ

قانماي ئاشلىق بازىرىدىكى بىرمۇنچە دېھقانلارنىڭ پۇللىرىنى جايلاپتۇ، مانا ئەمدى

بۇنىڭ قېشىدا يا نەخ پۇل يوق، يا زاڭ مال يوق، سېھرىگەرنىڭ ئۆزىگەن - بۇ!

باشلىقنىڭ گىپىگە قىزىقىپ مەنمۇ دەرھال يۈگۈرۈپ بېرىپ ھېلىقى

«سېھرىگەر» دىن سورىدىم:

- ئالدىدىكى ئىككى ئىشىغۇ بۇپتۇ قىلغانسەن، ئاشلىق بازىرىدىكى ئىشنى

قانداق قاملاشتۇردۇڭ، سىنىڭ كەسپىڭ ياكى يانچۇقچىلىق بولمىسا...

- ۋوي نېمە دەيدۇ ماۋۇ!، - دېدى كېپەن ئوغرىسى مىنىڭ گىپىمنى

ياراتمغاندەك ئېغىزنى مايماقىشتىپ، - تۈرمىدە بىكار ياتمىدۇق بىز، يېنىمىدىكىلەر ئوغرىلارنىڭ پىرى تۇرسا ھۈنەر - پۈنەر دىگەننى يىڭلاپ تۇرىمىز!... ئىسلاھات دەۋرى بۇ!

- ۋاي قانداق جايلىدىڭ؟، - دېدىم ئۇنىڭ گىپىگە ئانچە ئىشەنمەي.
- ئاشلىق بازىرىغا باردىم ئاندىن ئادەملەر تازا يېغىلغان جايغا كىلىپ ئۆزۈمنى - ئۆزۈم ئىككىنى كاپاتلاپ «پۇلۇمنى يانچۇقچى ئېلىۋاپتۇ جامائەت... ۋاي ئىست پۇلۇم!... ۋاي ئىست پۇلۇم!...» دەپ بىرلا ۋارقىرىغان ئىدىم، يانچۇقىدا پۇلىسى بار ئاخماقلار دەرھال پۇل سالغان يەرلىرىنى تۇتۇپ بېقىشتى، بەزى پوكانبايلار تېخى پۇللىرىنى بىر يانچۇقىدىن ئېلىپ يەنە بىر يانچۇقىغا سېلىشىپ يۈرىشىدۇ، شۇنىڭ بىلەن ھەرىكەتكە ئۆتمەيتتىكى!
- قانداق بولۇپ تۇتۇلۇپ قالدىڭ؟، - دەپ سورىدىم گەپنىڭ ئاخىرىغا قىزىقىپ.

- ۋاي قانداق بولۇپ تۇتۇلاتتىم، تۈرمىدە ئۇزۇن يېتىپ بەدىنىمنى پىت بېسىپ كىتىپتۇ، تازا بىر يۇيۇنىۋالاي دەپ مۇنچىغا كىرسەم، كىيىم ساقلايدىغان قاتار - قاتار ئىشكاپلار كۆزۈمگە چېلىقىپلا تۇرىۋالدى، شۇنىڭ بىلەن ئالقىنىم قىچىشىپ چىدىيالىماي ئامبۇرنى قۇلۇمغا ئالدىم - دە ھەممىسىنىڭ ئېغىزىنى ئېچىۋەتتىم، بۈگۈن مۇنچىغا چۈشكەنلەرنىڭ ھەممىسى قەلەندەر - ھابدالەكەن، يانچۇقىنى تەتۈرسىگە ئۆرۈۋەتسەممۇ بىر تىيىن چىقمىدى... ئاخىرى بىر كىيىم ساقلاش ئىشكاپىدا ساقچى كېيىمى تۇرىدۇ، شۇنى بولسىمۇ ئېلىپ ئۇچامغا كىيىۋالدىم، ئەينەككە قارىسام يېڭى خىزمەت كىيىمىم ماڭا شۇنداق يارىشىپتۇ ئاندىن مۇنچىنىڭ ئالدىدىكى دۇكاندىن بىر جۇپ ئاق پەلەينى سېتىۋالدىم - دە دەرھال خىزمەتكە ئاتلاندىم!

- ساقچى كىيىمى بىلەن ئوغرىلىق قىلىدىڭما؟، - دەپ سورىدىم ئۇنىڭ گىپىدىن ئەجەبلىنىپ.

- شۇنداق، قاتناش ساقچىسى بولۇپ چوڭ يولدىكى ماشىنىلارنى بىردەم توسقان ئىدىم، توسقانلىكى ماشىنا يۈزسومىدىن تاشلاپ ماڭدى!
- ۋوي ئۇنداق ئاسان ئىش يوقتۇ؟

- ۋاي ئاسان ئىشكەن ئۇ، ئاۋۋال ماشىنىنى توسىدىكەنسەن، ئارقىدىن كىنىشكە دەپ سورىدىكەنسەن، شوپۇر كىنىشكىنى تەڭلەيدىكەن، مەن كۆزۈمنىڭ

پاختىسىنى چىقىرىپ ئۇنىڭغا يەنە «كىنىشكە!» دەپ ۋاقىرايدىكەنمەن، ئۇ ئاستا ماشىنىدىن چۈشۈپ كىنىشكىنىڭ ئارىسىغا يۈز سومدىن بىرنى قىستۇرۇپ كىنىشكىسىنى تەڭلەيدىكەن، مەن كىنىشكىگە قارىغان بولۇپ ئارىسىدىكى پۇلنى چۈنتەككە سالىدىكەنمەن... ئۇنىڭ كەينىدىكى ماشىنىلارنى مەن توسمىساممۇ ئۆزىچە توختاپ يۈز سوملۇق كىنىشكىنى تەڭلەۋەردىكەن... ئىست!... ئىست!... ياخشى ئۇقۇپ قاتناش ساقچىسى بولمىغىنىغا مىڭ بىرپۇشايمان... ناۋادا خېزىر ئۇچراپ قېلىپ مەندىن نېمە تەلپىڭ بار دەپ سوراپ قالسا «مىنى پەقەت بىر ھەپتە قاتناش ساقچىسى قىلىپ قويساڭ!» دەپ تىلەرىدىم... مەن بىر ھەپتە قاتناش ساقچىسى بولۇۋالسام ئارقىدىن قايناۋاتقان بىر قازان ياغقا سەكرىگىن دىسىمۇ سەكرەيتتىم...

- قانداق بولۇپ تۇتۇلدۇڭ دەيمەن؟

- قانداق بولۇپ تۇتۇلاتتىم، ئالى دەرىجىلىك بىر كىچىك ماشىنىنى توسۇپتىمەن، ئۇنىڭ شوپۇرى بولغان گۇي كىنىشكا دىسەممۇ يېنىدىكى بىرسىنى كۆرسىتىپ كۈلۈپ توردۇ، ئەمىسە پۇل ئال دىسەممۇ يېنىدىكى بىرسىنى كۆرسىتىپ كۈلۈپ توردۇ، ئاچچىقىمدا شوپۇرنىڭ قېشىدا ئولتۇرغان ئۇ بىرسىگە پۇل ئال دەپ ۋارقىراپتىمەن، ئۇمۇ ماڭا قاراپ بېشىنى لىگىشتىقنىچە سېرىكچىنىڭ گاجىسدەك كۈلۈپلا ئولتۇرىدۇ، ۋاي كىمنى زاڭلىق قىلىدۇ دەيمەن ماۋۇ تاز... ئاچچىقىم دېگەن كەلمەسمۇ... ۋاي... ۋاي... يەردىن مۇشتۇمدەك تاشنى ئېلىپ سالىدىم دىگەنە خام كاللا پايىنەكۋاش تازنىڭ بېشىغا... كاللىسىدىن ئوقتەك قان كەتمەسمۇ ئۇنىڭ... يەن كۈلە - ھە!... يەنە ھىجىيىپ ئولتۇرە!... ئاچچىقىمدا قۇلۇمدىكى تاش قۇم بولۇپ كەتكۈچە سالىدىم يۈز كويغا چىدىمىغان ئۇ پاخشەك تازنىڭ بېشىغا... يۈز سوم پۇل ئۇنىڭ ئانىسىمىكەن يا؟!... شۇنداق قىلىپ ئۇ تازنىڭ كاللىسى خېمىر قىلىۋەتتىم دەڭلا... بىر چاغدا بىرسى بېشىمغا تاپانچىدەك بىر نىمىنى تەڭلەيدۇ... قارىسام شوپۇر دېگەن گۇي... ئەسلىدە ئالدىمدا چالا ئۆلۈك بولۇپ ياتقىنى قاتناش ساقچىسىنىڭ ئەڭ كاتتىسىكەن ئەمەسمۇ!...

- «ئۆلگۈسى كەلگەن چاشقان مۈشۈكنىڭ قۇيرۇقىنى چىشلەپتۇ» دېگەن مۇشۇدە، - دېدى ياندا ئۇنىڭ گېپىنى تىڭشاپ تۇرغان گۇندىپاي كۈلۈپ كېتىپ، - ئوغرىلىق قىلىشتىن نومۇس قىلساڭچۇ - ھەي!

- نامراتلىق يامان تۇرسا باشلىق!، - دېدى كېپەن ئوغرىسى ھېچ ئىش

بولمىغاندەك باشلىققا قاراپ.

- يەر تېرىغىن، تىجارەت قىلغىن، ئاڭلىسام سەنمۇ تولۇق ئوتتۇرىنى پۈتتۈرۈپتىكەنسەن، بىرە ئىش قىلساڭ بولىدىغۇ!، - دېدى باشلىق ئۇنىڭغا تەنبە بىرىپ.

- يەر تېرىغىن، تىجارەت قىلغىن دەپ كەتكىنىنى تېخى، تۈپى!

- سەن قاراقچى تېخى ماڭا گەپ ياندۇرۋاتىسنا؟!

- يەر تېرىغىلى مېنىڭ قانچىلىك يېرىم بولسۇن، بىز بەش جاننىڭ ھەممە

يېرى ئاران بەش موغا بارمىسا.... بەش مو يەردىن قانچىلىك ھوسۇل چىقىدۇ... . تېرىغىنىڭ گېلىڭغا يەتمىسە!

- ئۇنداقتا ئوغرىلىق قىلغىنىڭ توغرىمۇ؟

- كىم توغرا دەپتۇ؟

- ئەمىسە ئوغرىلىق قىلما!

- ئەمىسە بىزگە تېرىيدىغانغا يەر تېپىپ بەر!

- مەن قانداق تاپمەن؟

- ئامال قىلمايمەن؟

- ۋاي قانداق ئامال؟

- سەن ئونۋېرسىتېتتا ئوقۇغانمۇ ياكى سەي ساتقان يەردىن ئىشقا

ئورۇنلاشقانمۇ؟

- ئاكاڭ قارغاي ئونۋېرسىتېتتا ئوقۇش مۇكاپاتى ئېلىپ ئوقۇغان جۇما ئوغرى!

- ئەمىسە سەندىن سوراي!

- نىمىنى؟

- شىنجاڭنىڭ يەر كۆلىمى چوڭمۇ؟

- دۆلىتىمىز ئىچىدە بىرىنچى ئۇرۇندا تۇرىدۇ!

- بۇ ئۇمۇمى كۆلەمنىڭ ئىچىدە ئىنسان ياشاشقا مۇۋاپىق دەپ قارالغان

بوستانلىق قانچىلىك؟

- تەخمىنەن بەش پىرسەنت!

- دېمەك بۇ بەش پىرسەنت بوستانلىقنىڭ قانچىلىكى ئاپتونوم رايون

نوپۇسىدىكى دېھقان - چارۋىچىلارنىڭ قولىدا؟

- تەخمىنەن يىگىرمە پىرسەنتىدىن سەل ئارتۇقراق!

- قالغان سەكسەن پىرسەنتىگە يېقىنچۇ؟
- دىۋىزىيىنىڭ قولىدا!
- دىۋىزىيىنىڭ نوپۇسى قانچىلىك؟
- تەخمىنەن ئىككى يېرىم مىليون!
- قالدى ۋىلايەت، ئوبلاست، شەھەردىكى ئومۇمىي نوپۇسچۇ؟
- تەخمىنەن يىگىرمە ئىككى مىليون ئەتراپىدا!
- شىنجاڭدىكى تېرىلغۇ يەرنىڭ ئەللىك پىرسەنتى دىۋىزىيىنىڭ قولىدا توغرىمۇ؟
- توغرا دېدىڭ، تېرىلغۇ يەرنىڭ قالغان ئەللىك پىرسەنتى ھەرقايسى ۋىلايەت-ناھىيىلەردىكى دېھقان چارۋىچىلارنىڭ قولىدا!
- دېمەك بىزنىڭ مۇشۇ يەردىكى دېھقانلارنىڭ كىشى بېشىغا توغرا كېلىدىغان يەر كۆلىمى ھازىر بىر موغا يەتمەيدۇ، توغرىمۇ؟
- بۇ يەرنىڭ بىر موغا يەتمىگەن بىلەن ئاپتونوم رايون بويىچە ھېسابلىساق ئۈچ موغا يېقىنلاپ قالدۇ...!
- دىۋىزىيىدىكىلەرنىڭ كىشى بېشىغا توغرا كېلىدىغان يەر كۆلىمى ئەللىك بەش موئەتراپىدا، توغرىمۇ؟
- بۇ دېگىنىڭ توغرا كېپەن ئوغرىسى!
- ئۇنداق بولسا سەن بۇ تەلپىمىزنى يۇقىرىغا يەتكۈزۈپ بىزنىڭ نوپۇسىمىزنى دىۋىزىيىگىلا ئۆتكۈزۈۋەت! بىزنىڭ تېرىيدىغان يېرىمىز كۆپرەك بولسا، بىزمۇ بۇنداق ئوغرىلىق قىلىپ يۈرمىسەك، قانداق دەيسەن؟
- بۇ مىنىڭ قۇلۇمدىن كېلەتتى ھەي تىگى پەس ئوغرى!
- ئەمىسە يەر تېرىشنىڭ گېپىنى ئاز قىل!
- ۋۇ كۈسپۈرۈچ.... سەن تېخى مىنى سەنلىگۈدەك بولدۇڭما... ئەمدى بۇنى كۆر!
- گەپتە يىگىلگەن باشلىق شۇنداق دېگىنىچە قۇلىدىكى بىر بېشى ساڭگىلاپ قالغان قارا رەزىنكە كالتەك بىلەن كېپەن ئوغرىسىنى تازا سېلىشقا باشلىدى.
- ۋوي باشلىق ئاكا، ئەمدى مەن گەپ قىلماي!، - دەپ ۋارقىرىدى كېپەن ئوغرىسى يەردە تىزلىنىپ قالغىنىچە قارا كالتەكنىڭ سۇنۇپ كەتكەن ئۇچىنى قۇلىدا چىڭ تۇتىۋېلىپ تۇرۇپ.

- كالتەكنى قويۋەت!، - ۋارقىرىدى باشلىق تېخىمۇ جىلە بولۇپ.

- ئەمىسە ئۇرماڭ باشلىق...

- قويۋەت!

- قويۋەتسەم ئۇرىسىز...

- قويۋەت دېدىم قويۋەت!

باشلىق كالتەكنى تېخىمۇ كۈچەپ تارتىشقا باشلىدى، كېيىن ئوغرىسى ئاخىرى ئەبجەق كالتەكنىڭ ساڭگىلاپ تۇرىدىغان بېشىنى قۇيۇۋەتتى، ھايىنى - ھۇيت دىگۈچە قارا كالتەكنىڭ بىر بېشى ئۇنىڭ قۇلىدىن ئاجراپ چىقىپ ئۇدۇل باشلىقنىڭ توڭگىيىغا تەگدى، كۆزنى يۇمۇپ ئاچقۇچە باشلىقنىڭ ئېغىزىدىن ئوقتەك قان كېتىپ ئىككى كالىپۇكى تەككىدەك پولىتىيىپ چىقتى، ئارقىدىن كالىپۇكىدىكى ئىششىق تىزلىكتە پىشانىسى تەرەپكە يامراپ بىردەمدىلا ئۇنىڭ بېشى كۈپتەك چوڭىيىپ ھەتتا شەپكىسىمۇ پاتماي قالدى...

مەن دەرھال يەردە چېچىلىپ ياتقان بەش - ئالتە تال چىشنى تۇپىنىڭ ئارىسىدىن مالتىلاپ ئېلىپ چىرايى تونۇغۇسىز بولۇپ كەتكەن باشلىققا قوش قوللاپ سۇندۇم، باشلىق يۈزىدىكى ئىششىقنىڭ يامانلىقىدىن كۆزنى ئاچالماي ئىككى بارمىقى بىلەن بىر كۆزنى كەرىپ ئېچىپ ئاللىقىنىمىدىكى چىشلارنى كۆردى ئاندىن ۋارقىرىغىنىچە قۇلىدىكى كالتەك بىلەن مېنى سالغىلى تۇردى...

دەل شۇ چاغدا سىرتتىن كىرگەن يەنە بىر باشلىق بىزنى ئۇرۇۋاتقان باشلىققا

توۋلىدى:

- تىز بول نامازغا بارىمىز!

- نامازغا... كىمنىڭ نامىزىغا؟، - سورىدى باشلىق بىزنى ئۇرۇشتىن توختاپ.

- مۇشۇ تۈرمىمىزدىكى بىر بۇرادىرىمىز دوختۇرخانىدا ئۆلۈپ قاپتۇ!

- ۋوي نېمە بولۇپ؟

- تېرورچىلارنى تۇتمەن دەپ خىزمەت ئۈستىدە يارلىنىپتۇ!، - باشلىق شۇنداق

دىگىنىچە يان بىلىنى ئاقتۇرۇشقا باشلىدى، ئاندىن بىزگە قاراپ ۋارقىرىدى:

- قايسىڭنىڭ پۇت - قولى چاققان!

- مېنىڭ چاققان باشلىق!، - دىدۇق ھەممىمىز بەس - بەستە بۇ تاياق يەيدىغان

سورۇندىن كىتىشكە ئالدىراپ.

- ھويلىنىڭ ئاچقۇچى ئىچىدىكى ياتاق ئۆيۈمدە قاپتۇ، ياتاقنىڭ ئىشىكى

ئۇچۇق، بىرسىڭ كىرىپ ئاچقۇچنى سۇنغىن!
- مەن كىرەي باشلىق!، - دىدۇق بەشىمىز تەڭلا خىزمەت كۆرسىتىشكە
ئالدىراپ.

باشلىق بەشىمىزگە بىر قارىۋەتكەندىن كېيىن ماڭا قاراپ بۇيرۇق قىلدى:
- توختى پوكان سەن كىر!
مەن تايماقتىن قۇتۇلغىنىمغا خوش بولۇپ نەچچە قەدەم نېرىسىدىكى
خىزمەتچىلەر ياتىقىنىڭ ئالدىغا كىلىپ باشلىقتىن كۈلۈپ سورىدىم:
- باشلىق!

- نېمە دەيسەن پوكان؟
- ھويلىغا قانداق كىرىمەن؟
- تامدىن ئارتىلىپ كىرمەمسەن!
«ئاه خۇدا... تامدىن ئارتىلغىلى بۇ تام يا بىر كونا چىتلاق بولمىسا، شۇ تامغا
چىقىپ سەكرەپ چۈشىدىغان گەپ... ھېلى تېخى تامدىن سەكرىگەن بىرسى قوڭغا
تۇۋاق قاداپ سۈنئى ھەمرا بىلەن ئالاقىلىشىۋاتقان يەردە... مەن تامدىن
سەكرەيمەن دەپ كۆتۈمگە چىش سالدۇرۇپ يۈرمەي يەنە... ئەڭ ياخشىسى قوڭامنى
غىت قىساي!...»

- ۋاي جېنىم باشلىق مىنىڭ پۈتۈم تىگىدىن سۇنۇق، ئاۋۇ تۆتى مەخسۇس
تامدىن سەكرەيدىغانلار، شۇنىڭغا بىر دەڭ!
مەن شۇنداق دەپلا ئۇنىڭ قېشىدىن بەدەر قېچىپ بىر يانغا كىلىپ
تۇرۇۋالدىم، باشلىق ماڭا تازا بىر ئالىيۋەتكەندىن كېيىن قۇلغا كويىزا سېلىنغان
كېپەن ئوغرىسىنى بىر يانغا سىلكىۋېتىپ قالغان ئۈچىگە ھۆرپەيدى:
- قايسىڭ تامدىن سەكرەشكە ئۇستا؟

- مىنىڭ لىپكىم چىكىتىپ ئەمدى ئوڭشالغان باشلىق!، - دەرھال جاۋاب
بەردى موتو ئوغرىسى تىزنى سىلاپ تۇرۇپ.
- مىنىڭ پۈتۈمنىڭ بارمىقى تۇغۇلۇشۇمدىلا ئالتە ئىكەن باشلىق!.. - دېدى ئىت
ئوغرىسىمۇ ئايىغىنى سېلىپ پۈت بارمىقىنى باشلىققا چىنەپ.
- خۇدا ھەققى... مىنىڭ داس سۈڭىكەممۇ مانا مۇشۇ يەردىن دەز كەتكەن!، -
دېدى چېقىمچىمۇ تامبىلىنى تىزىغا چۈشۈرۈپ ئۈلگۈرۈپ.
باشلىق ئۇلارغا قاراپ بېشىنى لىگىشتىپ «خەپ... خەپ... سەن ئوغرىلارنى!»

دېگىنىچە ھويلىنىڭ تېمىغا مايۇندەكلا يامىشىپ چىقىپ كەتتى ئاندىن ئۆزىنىڭ نوچىلىقىنى بىزگە كۆرسىتىپ قويغاندەك بىزگە ھاكاۋۇرلارچە قاراپ قويدى، بىزمۇ ئۇنىڭ چەبدەسلىكىدىن ھەيرانلا قالدۇق ئاندىن ئۇ ھويلىنىڭ ئىچىگە «گۈپىدە» قىلىپ سەكرىدى...

لېكىن «گۈپ» قىلغان ئاۋاز بىلەن تەڭ باشلىقنىڭ «ۋاي جان!» دېگەن چىرقىرىغان ئاۋازى تۈرمە ئاسمىنى بىر ئالدى، بىز تۆتىمىز ئۇنىڭ ئېچىنىشلىق چىرقىرىغان ئاۋازىنى ئاڭلاپ بىر-بىرىمىزگە قاراپ كۆزلىرىمىزنى چەكچەيتىشىپلا قالدۇق.

تۇيۇقسىز ئارىمىزدىكى ئىت ئوغرىسى ئۆزىنىڭ پىشانىسىگە «پاققىدە» بىرنى سېلىپ يەردەزىڭ ئولتۇرغىنىچە ھۆركىرەپ يىغلاشقا باشلىدى...

ئۇنىڭ بۇنداق ھازا ئاچقىنىنى چۈشىنەلمىگەن ئۈچىمىز تەڭلا ۋارقىرىدۇق:

- ئەمدى ساڭا نېمە بولدى؟

- دىگىلى بولمايدۇ!

- ۋوي دىگىنە تىز!

- ئەتتىگەن تال جاھازىسىنى ئوڭشىۋاتقاندا قۇلۇمدىكى كەكە چۈشۈپ

كەتكەن!...

- نەگە چۈشۈپ كەتكەن!

- مۇشۇ ھويلىغا!

« ئاھ ئۇلۇغ خۇدا... مەنى بۇ نەس باسقانلارنىڭ يېنىدىن قۇتقۇزغىن!...»

مەنى سۇلساڭمۇ تېمى يوق... چىتلىقى يوق بىر يەرگە سۇلغىن!... مەنى بۇنداق

سەكرىگىلى ئامىراقلىرىنىڭ يېنىدىن نېرى قىلغىن!... ئۇلۇغ خۇدا...»

مەنبە: باغداش مۇنبىرىدىن ئېلىندى.